

بیتنا قوری

لیکوال شیخ احمد بن حسین (رح)

زبان: جان محمد کاکہ

بِسْمِ اللَّهِ الرَّحْمَنِ الرَّحِيمِ

د کتاب پېژندنه

|||||

کتاب :: پښتو قدوري

ليکوال :: شيخ احمد بن حسين رح

ژباړن :: جان محمد کاکړ

بسم الله الرحمن الرحيم

وماتوفیقی ابالله ط علیه توکلت والیه انیب

نه دی توقیق زمامگر په مرسته دالله پرمهدغه الله می توکل کړیدی اوهم دده ولوری ته رجوع کوم له ډیروخت نه می په زړه کښی آرزودرلوده چه وگرانوپښتنو پلرونو، میندو، ورونو، خویندو، زامنواولونو ته داسلام دمقدس اودحضرت سرورکائنات فخرالموجودات محمد رسول الله (ص) د شریعت په دننه کښی څه ناڅه خدمت وکړم مگرله یوی خوادعلم دکمښت له کبله اوله بلی خوادهجرت دژوندکړاونه د آرزوگانواوامیدونوپه پوره کولوکښی راته لوی خنډ وو، کلونه تیر شوه مگرخندونه لاپرخای وه، اوس چه دصبراوحوصیلی کاسه ډکه شوه نودلوی اومهربان خدای (ج) څخه می د مرستی په غوښتلو دهمت ملاوتړل چه دقدوری مشهورکتاب په خوږه پښتوژبه ترجمه اوله همدی لاری نه خوږې پښتواوگرانوپښتنوته مصدرخدمت وگرځم څوهغه ورونه اوخویندی چه دپښتوژبی لیک اولوست کولای شی اوداسلام دمقدس دین اومحمدی (ص) شریعت له حکمونو او رکنونونه بی برخی پاتی دی پوره گټه واخلي. علماصاحبانودیر کونښبونه کړیدی، هغه وخت چه کامپیوتر نه وواودچاپولوآسانتیا ډیره لږوه دقدوری مشهورکتاب ئې لاپخواپه پښتواودری تحت اللفظ ترجمه کړیدی اولدی لاری نه ئې مسلمه امت ته لوی خدمت کړیدی، الله سبحانه وتعالی دی اجرعظیم ددوی ورپه برخه کړی آمین یارب العلمین .

که په رښتینه ورته ځیرشونودابه ومنوچه ډیرلږلوستونکوله تحت اللفظی ترجمی نه گټه اخستیده اوزیات شمیرلاوس هم بی گټی پاتی دی. دخوښی اوخوشحالی نه ډک پیغام خودادی چه شیخ الاسلام الحاج مولاناصاحب محمد عبیدالله ایوبی قندهاری سلیمانخیل دگرانوپښتنو درداحساس کړی اووپښتنوته دخدمت په هکله ئې دقدوری مشهورکتاب د(عروس نوبهار) ترعنوان لاندی په ساده اوآسانه خوږه پښتوترجمه کړیدی، زه دده دترجمه شوی کتاب په خبریدو دومره خوشحاله شوم چه خپل دخوشحالی اظهاردقلم په څوکه نشم بیانولای، نوله زړه له کومی ومحترم شیخ الاسلام الحاج مولانامحمدعبیداله ایوبی قندهاری سلیمان خیل ته دده دخدمت په بدل کښی له لوی خدای (ج) له لوی دربارنه اجرعظیم اودکتاب دهرتوری په بدل کښی دجنت ښادی غواړم اوالله (ج) دی ورڅه راضی شی آمین .

دمحترم شیخ الاسلام مولاناصاحب محمدعبیداله ایوبی دپښتو شوی قدوری (عروس نوبهار) لیکونکی گرانه خوږه پښتوډیره ترټلی ده واملد، انشاء اوجمله بندی ته یی هیڅ توجه نده کړی چه لوستونکی بیا هم له مشکل سره مخامخ دی لکه څنگه چه ښایی هغسی گټه نشی ورنه اخستلای، نورنه غواړم چه دلیکونکی په باب څه ولیکم، ځکه دنوموړی کتاب لوستونکی دصحیح اوغلط ثبوت دکتاب له لوست نه کولای شی، خدای مه کړه چه لیکونکی زماپه رشتیاویلوړاڅه ناراضه شی .

وخت اوزمان تیریری انسانان، پیریانان، حیوانان اونباتات زیری بیالوئییری بیازیری اوبیامره کییری بعضی لویوالی یازوروالی ته هم نه رسییری مړه شی مگر کتاب مرگ نلری ترآبده ژوندی پاته وی، څومره چه کتاب فصیح وی اودملغروپشان پاك اوصفالیکل شویوی نه یواځی په آسانی دافهام اومفهوم وړوی بلکه دراتلونکی دپاره دمثال نمونه هم وی، امیدلرم چه تاسودهمدغه کتاب لوستونکی دحق په ویاړ زماندنظرموافق اوسی، نوراشی چه وهدف ته درسیدلوپه هکله خپلی هلی ځلی پری نړدو، خپل وړونه اوخویندی دجهل له توری کندی نه دعلم په رښانکلی کړو اوددغه میلی اواسلامی مقدس خدمت دپیاوړتیا دپاره دخپلواخدانانو وړونوملابند شو، څوپه گپه سره په ډیره آسانه اوپسته خوږه پښتو دغه دقدوری کتاب ترجمه او وخیلوگرانوپښتنو وړونواوخیندوته ئې دسوغات په توگه وړاندی کړو.

الله وایی ته ئې غواړه زه بې درکړم

طلب وکړه جهد وکړه بیابې درکړم

که څه هم زما سره دعلم ذخیره نشته توکل پرعلی الله اودلوی او مهربان خدای (ص) په مرسته اوتوفیق سره دقدوری دمشهورکتاب دپښتوپه ترجمه اولیکنه پیل کوم څولدی لاری نه وگرانوپښتنو او گرانی خوږې پښتوته خالصانه خدمت وکولای شم.

ولاړشه وگرځه دریاب نه گوهر راوړه

مأیوس مشه د عطاء دریاب ئې لوی دی

مهمه یادونه:

کله چه لومړی ځل پښتوقدوری دکمپیوټر په ذریعه ولیکل شوه دکتاب دچاپ په هلکه می دکتاب ټول متن دکمپیوټر پر فلاپی ډسکیټ (Computer Floppy Diskette) باندی له ځان سره له آمریکانه په پاکستان کښی کویتی بلوچستان ته یووړ، مخکی دکتاب دچاپ نه می یوځل بیاتول متن ولوست چه دلوست په لړکښی څه ناڅه نیمگړتیاوی دپښتوپه املاء کښی ولیدل شوی، څرنگه چه زما د رصختی ورځی لږ وې نودچټکی اصلاح په هکله می داعتما د وړ یوه افغان ورورته وظیفه وسپارل نوموړی په څلور ورځوکښی املائی اصلاح وکړل، له بده مرغه دنه وخت په لروسره می ونکړای شوای چه یوځل ئې بیاملحظه کړم، زما آشنا حمداله (صحاف) ته می وویل زما وخت نور پاته ندی زه بیرته آمریکاته روان یم ته دکتاب دچاپولودنده سرته ورسوه خو کله چه کتاب چاپ شی څوجلده آمریکاته راواستوه حمداله خان همداسی وکړل کله چه ماکتاب ولید دکتاب چاپ او صحافت ډیردقدراوستاینی وړ وو زه له حمداله (صحاف) نه خوش شوم او دده دپاره دخدای (ج) له لوی دربارنه رضائت اوبښنه غواړم آمین یارب العلمین

کتابونه چه امریکاته راورسیدل دکتاډ په لوست می پیل وکړ ومی موندل چه داعتماد وړ افغان ورور د املایي اصلاح په لړکښی ډیری نوری سهوی کړیوی لکه تکراردجملو، دلغاتوترمابین ډیره فاصله اوداسی نور، زه دغه افغان ته دخدای (ج) له لوی دربارنه دهدايت غوښتنه کوم.

دکتاډ داصلاح، دکتاډ سره دعلامندانودعلاقې، وخوړی پښتو اوگرانوپښتنوته دخدمت او محمدی (ص) امت ته دخدمت په اړوند دقادرمطلق (ج) په مرسته اوتوفیق دکتاډ په دوهم چاپ می پیل وکړ، خوسوال می دادی چه ته؛ هو داغه ته ددغه کتاب لوستو نکې یازده کونکې به په پاک زړه اوپاک وجدان څه مرسته وکړې؟ خواست درته کوم چه دکتاډ له لوست نه وروسته دامیدپه ډک زړه او د اوبښکوپه ډکوترگو دپرو دگار عالم (ج) په لوی دربارکښی دحضرت سرورکائنات فخر المودات محمدرسول الله (ص) دمرحومه امت په حق کښی دزړه له کومی دیووالی اوبښنی دعا وکړې ایجاب اوقبول ئې حتمی دی.

یوځل بیایادونه کوم که موکومه سهوه یاغلطی په کتاب کښی لیدلی وی خپله اسلامی دنده پرځای کړې دمحبت نه په ډکه خوله داصلاح په هکله ښوونه راته وکړې
فسهل یااللهی کل صعب بحرمت سیدالابرارسهل

جان محمد(کاکړ) Jaan Mohammad

۲۷۱۲ گورنیاک ډایو Gorniak Dr. 2712

پارلین، نیوجرسی ۰۵۵۸۹. امریکا Parlin, NJ 08859 USA

ومن الله توفیق

بسم الله الرحمن الرحيم

ټوله ثنا و صفت ثابت دی خدای (ج) ته چه دده پاک ذات ته سیال په دنیا و آخرت کښی نشته اورب د ټولو مخلوقاتو دی، ثواب د آخرت چه جنتونه او نعمتونه دی خاص د پرهیز گارانود پاره دی، او درود او سلامتیا (رحمت خدای) دی وی پر را استول شوی خدای (ج) چه محمد (ص) دی، دغه رنگه دی درود او سلامتیا وی پر اهل بیت (د کور پر غړو) د دغه محمد (ص)، داغه رنگه دی درود او سلامتیا وی پر هغه کسانو چه د محمد (ص) سره ئی صحبت کړیوی او درود او سلامتیا دی وی پر ټولو ذکر شوو باندي .

قدوری معتبر کتاب شیخ احمد (رح) د حسین پلار د محمود زوی د جعفر لمسی د عراق د مملکت د بغداد په ښار کښی د قدوری د کلی اوسیدونکی چه پر هیز گاره، خدای پرسته او لوی عالم وو د خپل کلی په نوم (قدوری) سره مشهور وو تصنیف کړیدی .

پاکی بیان

دطہارت (اودس) دواجب کیدلودلیل قول دالله (ج) دی چه دقرآن شریف د المائدۃ دسورت په شپږم آیت کښی فرمایي :

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾
یعنی ای هغو کسانوچه ایمان موراوړیدی کله چه تاسی هڅه وکړی ولمانځه ته نووینځی مخونه خپل اولاسونه خپل دڅنگولو سره اومسح وکړی پرخپلوسروبانندی اوهمدارنگه ووینځی پښی خپلی د بچولکو (پړکیو) سره.

دیادونی ورده چه دمخ دوینځلواندازه دتندی دلوری برخی څه تر زنی لاندی پوری اوږدوالی اودیوه غوږ د نرمی څه دبل غوږ تر نرمی پوری ئې پسوردی.

اودس (طہارت) فرض دی ولی مصنف (رح) واجب ذکر کړیدی، که څه هم د فرضونکر کافراودواجب منکر نه کافر کبیری خودعمل په میدان کښی دواړه یودی، که څوک عمل د فرض یادواجب ونه کړی نوددوړخ سزابه وینی .

په اوداسه کښی ددرو (۳) اندامونوپریمنځل اودسرمسح کول فرض دی، که څه هم داودس فرضونه څلوردی ولی مصنف (رح) دواړه لاسونه پریوه اندام اودوی پښی پریوه اندام شمیرلی دی.

پریمنځل دڅنگلواوبجلکو(پړکیو) زموږدمذهب ددرو (۳) علماوو په نیز داوداسه په فرضوکښی داخل دی یعنی که ونه وینځل شی نواودس نه صحیح کبیری، علماءکرام زموږ دمذهب امام اعظم ابوحنیفه (رح) چه اصل نوم ئې نعمان دی، دوهم دامام صاحب شاگردقاضی القضاة اولوی مجتهد ابویوسف (رح)، دریم دامام اعظم ابوحنیفه (رح) بل شاگردچه په مذهب کښی ئې ډیرلوی کتابونه تصنیف کړیدی لکه مبسوط، جامع صغیر، جامع کبیر، زیادات، هارونیات اوداسی نور، محمد (رح) دشیبانی (رح) زوی دی. امام زفر (رح) په پورته موضوع کښی زموږ ددرو (۳) علماوو دحکم مخالف دی، دده په نیز په اوداسه کښی دڅنگلو او بجلکو پریمنځل فرض نه دی. دسرپه مسح کولوکښی اندازه دنزلی فرض ده چه دغه نزله څلورمه دسرکبیری لکه څنگه چه روایت دی له المغیره بن شعبه (رض) نه چه په تحقیق سره نبی (ص) دیوقوم د حاجت رفع کولوځای ته راغی اوهلته ئې خپل حاجت رفع کړ (بولی ئې وکړی) بیائی اودس تازه کړاومسح ئې پرمبارکه نزله او پرهغوموزوباندی وکړه چه په پښوئې وی.

د اودس سنتونه

ویمنخل ددواړولاسودی مخکی له هغه نه چه په کوم لوبنی کبنی لاسونه غوټه کړی لکه څنگه چه نبی (ص) فرمایلی دی هرڅوک چه ستاسونه له خوب نه راویښ شی ترڅوچه دری (۳) ځلی ئې خپل لاسونه وینځلی نه وی لاس دی په لوبنی کبنی نه غوټه کوی ځکه چه دغه انسان خبرنه دی چه دخوب په حال کبنی ئې لاس دبدن دکومی حصی سره پروت وو.

بل سنت په شروع کبنی داوداسه د بسم الله الرحمن الرحيم ویل دی، بل سنت دمساواک استعمالول دی، بل سنت په خوله اوپه پوزه اوپه لغړول دی، بل سنت دغوړومسح کول دی، بل سنت دپیری خلا لول دی، بل سنت خللول د لاسونواودپښودگوتو دی، بل سنت دری (۳) ځله وینځل داندامودی.

یادونه : سنت هغه عمل دی چه رسول (ص) همیشه توب پکړی وی مگریویادوه ځلی ئې پری ایښی هم وی، دست کول ثواب دی اوپرته کولو ئې جزاشته.

داودس مستحبات

داودس په شروع کبنی نیت کول مستحب دی، بل مستحب دټول سرمسح کول دی، بل مستحب په ترتیب سره اودس کول دی پس شروع دی کوی په هغه اندام چه خدای پاک ئې په ذکرشروع کړیده او په نبی طرف، یعنی اول دمخ وینځل بیادبنی لاس وینځل بیا دکین لاس وینځل بیادسرمسح کول بیا راسته پښه وینځل او بیا چه پښه وینځل مستحب دی.

داودس ماتونکو بیان

هرهغه شی چه د انسان د هری یوی لاری څه ددوو لارو راووزی (د مخ یادشالار) لکه باد (گوز یا پسکی)، بولی، غول وینه، منی، ودی چنجی، همدارنگه که دبدن دهرځای نه وینه زوی یاژپی اوپه راووزی اودراوتلی ځای نه تجاوزوکړی اوداسی حصی ته ورسپړی چه پرهغه باندي حکم دپاکیدو وی اودس ئې مات شو بل لمانځه ته به اودس نوی کوی، په بل عبارت که دغه وینه یازوی یاژپی اوپه دبدن له هرځای نه راووزی اوله راوتلی ځای نه بلی خواته تیری ونکړی نو اودس نه ماتپیری، په ډکه خوله قی وهل هم اودس ماتوی، په خوب سره هم اودس ماتپیری یعنی که چاپریوه شی څنگ اچولی وو یانې شا ویوشی ته تکیه کړیوه اوویده وو که د څنگ یادشاتیکیه ورنه لیری شی اودغه شخص غوزارشی نو اودس ئې مات دی بل لمانځه ته به اودس نوی کوی، که ویده نه وو محضی ئې

سترگی پتی کریوی چورت ئی وهی نواودس ئی مات ندی، که دغه شخص په پتوسترگو یارونوسترگوله خوب سره عادت درلودی اوویده شوی وو نوبیائی هم اودس مات دی بل لمانخه ته به اودس نوی کوی همدارنگه غلبه پر عقل په سبب دبیهوبنی اولیونتوب اودس ماتوی یعنی که خوک دنیسی یا کومی ضربی په وجه داسی بیهوبنه شی چه دنراوبنخی توپیرنشی کولای یالیونی وی دنراوبنخی توپیرنشی کولای نوبی اودسه دی داغه رنگه په هرغه لمانخه کنبی چه رکوع اوسجده ولری قهقه خندا(په لوراوازخندا) کول اودس په ماتپری.

دغسل بیان

غسل پردری قسمه دی فرض غسل، واجب غسل او سنت غسل. فرض غسل هم درې (۳) ډوله دی دجنابت غسل، دحيض غسل اودنفاس غسل، په غسل کښی دخولی، پوزی اوټول بدن ویمنځل فرض دی.

یادونه : په غسل کښی ډیراحتاط پکاردی د بدن هرغه ځای چه بی تکلیفه اوبه ورسپړی وینځل ئې فرض دی لکه دغوړو شپیلې دنوغار، دورځواویریتوپوست، دږری مابین، دښځی دبانندی فرج . لازم ندی چه ښځه گوته په فرج دننه کړی، همدارنگه که دښځی سراودلی نه وو نو د ټولو وینځانو پریمنځل ئې فرض دی که ئې کوڅی اودلی وی نودکوڅیو دبیخ لندول کفایت کوی ځکه دغسل دپاره دکوڅیوسپنل حرج اوتکلیف دی، کومی ښځی چه دسرټول وینځانو په کنډوړولپلی وی اودغسل په وخت کښی محضی اوبه پرتویوی اوبه دوینځانوویبځ ته نه رسپړی غسل ئې صحت نه مومی نوبیا دغسل دصحت دپاره دکوڅیوسپنل فرض دی، دغسل په وخت کښی که دچاغوړوالی په غوړوی یائې گوتمی په گوته وی ښوړول ئې ضروردی څودغوړوالیوسوری اودگوتمی لاندی پوست ته اوبه ورسپړی اوغسل صحت ومومی.

دغسل سنتونه : ددواړولاسونووینځل تربندوپوری، استنجاوهل که څه هم نجاست موجودنه وی، که نجاست موجودوی هغه به له بدن څه لیری کوی، بیادی داسی اودس تازه کړی لکه دلمانځه دپاره چه ئې تازه کوی مگرپښی دی نه وینځی، بیادی دری ځله پرسراوتول بدن بانندی اوبه توی کړی دغسل له ځای نه دگوبڼه شی اوخپلی پښی دی ووینځی، که په غسل کښی دښځی د وینځانوویبځ ته اوبه رسیدلی نوخپلی کوڅی دی نه سپنی .

فرض غسل : له آلت څخه دنریاله فرج څخه دښځی په اثر د شهوت په غورځنگ سره دمنی راوتل که په خوب کښی وی که په وینځه که په بی هوښی سره وی که دهوښ په حال کښی وی که دجماع په ذریعه وی اوکه دغیرجماع، که دتصوریاجرت په ذریعه وی یا په کوم بله ذریعه وی فرض دی چه غسل به کوی، په بل عبارت سره که یوڅوک درند شی پورته کړی اومنی ورنه راووزی نوغسل پری نشته ځکه چه اثردشهوت نشته، همدارنگه که دنراو ښځی دسنتی ځایونه سره یوځای شی اودنردآلت سترسنت شوی ځای پوری دښځی په آلت کښی پت شی یادنارینه دخاص اندام سردژوندی بنی آدم که نروی که ښځه دلویو بولوپه ځای کښی ننوزی که منی ورڅه راووزی اوکه راونوزی، که دوی دواړه بالغ وی نوپردواړوغسل فرض دی که یوبالغ وی نوپربالغ بانندی غسل فرض اوپرنابالغه غسل فرض نه دی، دغه رنگه دحيض اونفاس ترختمیدلو وروسته هم غسل فرض دی چه دحيض کمه موده دری ورځی اوشپی اوزیاته موده ئې لس ورځی اوشپی ده، که د ښځی نه دوینو تویدل تردرو ورځواوشپوکم وه یا ترلسو ورځواوشپو زیاد وه نوداحیض نه دی بلکه استحاضه (مریضی) ده، دحيض په ورځواوشپو کښی ښځی ته حکم دی چه لمونځ به نه کوی، روژه به نه نیسی، قرآنت دقرآن کریم به نه کوی اودمیره سره به جماع نکوی مگرمستحاضه (مریضی) ښځی ته ددی هرڅه اجازت شته خواودس به تازه کوی.

واجب غسل : کوم کافرچه مسلمان شی اودکفرپه وخت کښی داسی حالت ورباندی راغلی وی لکه پرمسلمان چه غسل فرض کیږی هغه لمبیدلی نه وی یالمبیدلی وی خوپه شرعی طریقه نه وی لمبیدلی نوغسل ورباندی فرض دی .

هغه غسلونه چه رسول الله (ص) سنت گڼلی دی

دجمعی دورخی غسل دجمعی دلمانځه دپاره، ددوو(۲) اخترو د لمونځونودپاره، دعرفات دورخی غسل چه څوک په عربستان کښی دعرفات پرځمکه وی اودحج اودعمری دا حرام دپاره.

دمدی او ودی پرراوتلوغسل نشته بلکه ددواړوپه راوتلوسره اودس ماتیرپی، مزی هغه سرښناکه سپینی اونرمی اوبه دی چه دنراوښځی دساعت تیری په وخت کښی دذکرڅخه دنراوله فرج څه دښځی راوژی شهوت نه په مرکیرپی اوغسل نه دی پرواجب . ودی هغه خټه اوبه دی چه دنریانښځی نه تربولو وروسته بيله شهوت نه راوژی.

په کومواوبواودس غسل اودجامووینځل روادی

دآسمان په اوبو(دباران په اوبو) دشیلی په اوبو، دچینی په اوبو د څاهانوپه اوبو، دسند په اوبو، دویالی په اوبو .

طهارت (پاکی) په هغه اوبوسره نده رواچه په نښتځلو سره له ونی یامیوی څه راووزی لکه د انگورو یا انارواو داسی نورومیوڅه چه را ووزی، پرکومواوبوچه بل جنس غلبه وکړی (بل جنس ډیرپه گډ شی) لکه خاوری، ریگ، شربت، شیدی، دباغلی اوبه، دزردکو اوبه، ښوروا، دگللابواوبه چه اصل اوبه له خپل طبیعت نه واوړی پاکی په روانه ده .

پاکی اوطهارت روادی په هغه اوبوچه یوپاک شی په گډ شی او یو صفت له صفتوڅه داوبووربدل کړی لکه دسیل اوبه، د گردماجو اوبه او هغه اوبه چه زمی، زعفران اوصابون په گډ شویوی .

که په ولاړواوبوکښی نجاست ولویږی اوبه که لږوی اوکه ډیری وی اودس یاغسل په کول روانه دی ځکه چه نبی علیه السلام امر کړیدی چه ولاړی اوبه دی له نجاست نه وساتلی شی اوفرمایلی دی چه څوک دی په ولاړواوبوکښی بولی نه کوی، د جنابت غسل دی نه پکښی کوی، همدارنگه رسول الله (ص) فرمایلی دی هرڅوک چه له خوب نه وینس شی ترڅوچه خپل لاس ئې دری ځلی وینځلی نه وی د اوبوپه لوښی کښی دی نه غوټه کوی ځکه چه دغه شخص خبرنه دی چه زمالاس له بدن نه چیرته ویده وو. که په روانواوبو کښی مرداری (نجاست) ولویږی په هغه سره اودس تازه کول غسل کول اونوره پاکی په رواده ترڅوچه اثردمرداری په دغه اوبوکښی معلوم نشی، خوپه روانواوبوکښی تاثیر د مرداری نه پاتیرپی.

د حوض او څاه د اوبو بيان

یودومره لوی حوض چه په یوه څنډه کښی ئې مرداری ولویږی اودمقابلی څنډی اوبه پلاس سره وښورول شی که مرداری ونه ښوریدل نودمرداری په مقابله څنډه کښی اودس اوپاکی رواده ځکه چه معلومه شوه چه دمرداری تاثیرومقابلی څنډی ته نه دی رسیدلی، داغه رنگه مرگ دهرهغه خزنده یالوتونکی چه وینه نه لری اوبه اوبوکښی ژوندکوی اوبه نه په مرداریږی لکه غوماشه ، مچ، مچی، لږم، چونگښه اوداسی نور، اوهم مرگ دهغه خزند گانوجه په اوبوکښی ژوندکوی اوبه نه په فاسدیږی لکه ماهی، مار، چونگښه، چونگانس اوداسی نور.

استعمال شوی اوبه : هغه اوبه چه یوځل استعمال شویوی دوهم ځل دبی اودسی دلیری کولو د پاره ئې استعمال روانه دی مستعمل شوی اوبه هغه دی چه یوځل اودس په تازه شویوی یاغسل په شویوی که څه هم دغه اودس یاغسل ټوابی وی .

د حیوان د پوستکی بیان

هرهغه پوست که دحلال حیوان وی لکه پسه، غوی، اوبن اوکه د مردارحیوان وی لکه گیدره، شغال، لیوه اوداسی نور، چه پوخ شی نوحلال شی اولمونځ پرروادی، ځکه انسانان له دغو پوستکو نه پوستین، پوستینچه، بوتونه، کمربندونه اونوردیرشیان جوړوی که دغه حیوانات مړه شی نو وینبتان، هډوکی، ښکرونه، نوکان اوپلې ئې چه غورږنه وی پاک دی مگردانسان اوخنزیرپرپوست لمونځ روانه دی اودخنزیر(سرکوزی) هیڅ شی حلال ندی نواستفاده هم نه ورڅه کیږی .

د څاه داوبوتفصیل

که په څاه کښی مرداری ولویږی نوضرودی چه ټوله اوبه له څانه راوکښل شی اوڅاه وچ شی چه حلال شی، کله چه نوری اوبه له چینونه وڅاته راشی نومعمومه خبره ده چه پاکی اوحلالی دی. که په څاه کښی مورک یاچوگکه یاوړوکی سورسری چوگکه یا توردلی (کوچنی تورمرغه) یا کربوړی مړشی وروسته دمړه شی له راییستلونه به له شلو(۲۰) نه تردیرش (۳۰) سلوغوپوری اوبه له دغه څاه نه راکاری، تفاوت په تعدادکښی دسلوغوپه ظرفیت د سلوغوتعلق لری یعنی که سلوغه لویه وی نوحکم دشلو(۲۰) سلوغودی که سلوغه وړه وی نوحکم ددیرش(۳۰) سلوغودی. همدارنگه تفاوت په تعدادکښی دسلوغوحکم دواجب اومستحب هم قبلوی یعنی شل(۲۰) سلوغی اوبه راکښل واجب اونوری لس(۱۰) سلوغی اوبه راکښل ئې مستحب دی.

که هریوله پورته ذکرشوی حیواناتویا الوتونکونه له څاه نه ژوندی راوایستل شی نوڅاه مردارنه دی بلکه حلال دی داوورا ایستلوته ضرورت هم نشته، لیکن که مورک زخمی وونوپه وینوئې ټول څاه مردارپرې، دغه رنگه که مورک دپیشوله ویری نه په ځغاسته وو اوڅاته ولویدی نوواضح خبره ده چه مورک بولی کوی نوییادڅاه اوبه ټوله مرداری شوی.

که په څاه کبني کوتره مړه شوه یاچرگه مړه شوه یاپیشومړه شوه له څلویښت (۴۰) نه ترشپيته (۶۰) سلوغوپوری دی اوبه راوایستل شی، که په څاه کبني سپی یاخنزیر ولویدی وروسته له هغه نه چه له څاه نه مړیاژوندی راوایستل شوتوله اوبه دی له څاه نه را وایستل شی، که انسان په اوداسه وو په څاه کبني ولویدی او له څاه نه ژوندی راوایستل شونودڅاه اوبه پاکي دی مگرکه بی اودسه وو نو څلویښت سلوغی اوبه دی له څاه نه راوایستل شی، که دغه انسان جنب وونویادی ټوله اوبه له څاه نه را وایستل شی او څاه دی وچ شی، نورحیوانات لکه پسه، هوسی، شغال، گیدرپه اوداسی نورکه وڅاه ته ولویدل اوله څاه نه ژوندی راوایستل شوه نوحکومونه ئې په لاندی ډول دی:

۱. که ددغه حیوان پسخورده پاکه وه لکه دانسان نوڅاه پاک دی ۲. که ددغه حیوان پسخورده مرداره وه لکه دشغال، گیدرپې او داسی نونودڅاه اوبه مرداری دی ټوله اوبه دی راوایستل شی، که پسخور ده دحیوان مکروه وه لکه دپیشونودڅاه اوبه هم مکروه دی مستحب ده چه لس سلوغی اوبه دی له څاه نه راوایستل شی، که پسخورده دحیوان مشکوکه وه لکه دخره نودڅاه اوبه هم په شک کبني دی ټوله اوبه دی راوایستل شی اوڅاه دی وچ شی .

له څاه نه داوورا ایستل دمیانه سلوغی په شمارسره اعتبارلری یعنی سلوغه به نه غټه وی اونه به وره وی، که دچټکوالی په خاطرغټه سلوغه استعمال شی نولومړی دی په میانه سلواغه سره اندازه شی چه څومره میانه سلوغی په یوه غټه سلوغه کبني ځائپرې، دمثال په توگه که د دوو(۲) میانه سلوغو اوبه په یوه غټه سلوغه کبني ځای شی نودشل (۲۰) سلوغوپه عوض کبني دی په غټه سلوغه سره لس (۱۰) سلوغې اوبه راوایستل شی.

که په څاه کبني مړحیوان پیداشو، حیوان دی له څاه نه راوایستل شی اوودی کتل شی که دغه حیوان پرسیدلی وویاشوریدلی وو نو ټوله اوبه دی له څاه نه راوایستل شی، دلته دلوی او وارپه حیوان توپیر نشته خوڅاه دی وچ شی، اوکه وڅاه ته ډیری چینی (چشمی) ورخلاصی وی امکان دوچیدوئې نه در لودی اودڅاه وچیدل هم واجب وه نوهغه اندازه اوبه دی راوایستل شی چه دمرداریدوپه وخت کبني په څاه کبني موجوده وی چه تعین اواندازه ئې پر دری (۳) ډوله کیدلای شی اول دڅاه اوبه دی په یوه لکره سره اندازه کړی (ژوروالی داوبودی معلوم کړی) اودڅاه پسوراووردوالی دی هم معلوم کړی بیادی په دغه اندازه سره بل ځای نژدی غار کړی له لومړی څاه نه دی اوبه راباسی پدغه غارشوی ځای کبني دی اچوی کله چه دغه غارشوی ځای ډک شونوڅاه پاک شو .

دوهم په یوه لکره سره دی دڅاه اوبه اندازه کړی (ژوروالی داوبودی معلوم کړی) بیادی چابک لس (۱۰) سلوغی اوبه له څاه نه راوکاږی په همغه لکره دی دڅاه اوبه اندازه کړی چه معلومه شی چه په لس (۱۰) سلوغوسره دلکړی په

اندازه خومره کموالی کیبری، لکړه دی دهرلسو(۱۰) سلوغوپه اندازه نښانی کړی کله چه دآخری نښانی لس سلوغی اوبه راوايستل شوی نوڅاه پاک شو، په بل عبارت سره وروسته دڅاه داوبوله اندازه کولونه په راايستلو سره داوول لس (۱۰) سلوغودلکړی په اندازه نیم گز تفاوت دی نو د لکړی له اولی نښانی نه بیادلکړی ترڅوکی پوری پهرنیم گز یوه نښانه اوټولی شل (۲۰) نښانی وی نوتعداددسلوغودوه سوه ته رسیبری یعنی چه دوه سوه (۲۰۰) سلوغی اوبه را و ایستل شی د څاه زړی اوبه ټولی ختم شوی او څاه حلال شو. دریم موجودوالی دداسی دووکسانودی چه دنوی اوزرواوبونښه توپیرکولای شی اوبه دی په دوامداره توگه له څاه نه راايستل کیبری هرکله چه دغو دووکسانو وویل چه زړی اوبه خلاصی شوی نوڅاه حلال شو .

له محمدنه چه دحسن(رح) زوی دی روایت دی چه له څانه دی له دوه (۲۰۰) سلوغونه تردری (۳۰۰) سلوغوپوری اوبه راوايستل شی نوڅاه حلال دی یعنی دوه سوه سلوغی واجب اونوری سل سلوغی مستحب دی، مگرعلماء (رح) وایی چه امام محمد(رح) فیصله پرغالبه څاهانودبغدادکړیده چه د بغداد په څاهانوکښی تردوه سوه سلوغی بالااوبه نه وې، پس په هغوڅاهانوکښی چه اوبه ئې تردری سوه سلوغی ډیری وی څوک دی دامام محمد(رح) پرقول فتوی نه ورکوی، ولی مقادیرپه عقل نه معلومیږی، شك نشته چه دامام محمد(رح) قول وعواموته ډیره آسانی ده نولدی کبله په خزانه المفتین کښی ذکرشویدی چه فتوی پرقول دامام محمد (رح) ده، دغه رنگه بحررائق اوشرح الوقایه وایی چه په قول ددوو کسانوچه دنوی اوزرواوبوتوپیرکولای شی عمل وکړل شی، په هدایه کښی هم وایی چه دغه مذهب وفقه ته نژدی دی.

که په څاه کښی مړ حیوان پیدا شو

که په څاه کښی مړمورک یا مړه چرکه یاداسی بل حیوان پیدا شو اوڅوک خبرنه ووچه کله دغه حیوان وڅاه ته لویدلی دی اودغه حیوان نه پر سیدلی وواونه شوپیدلی وو، هغه کسانوچه ددغه څاه په اوبو ئې اودس یاغسل کړیوی په پاکواوبودی خپل اودس یا غسل نوی کړی اودیوی ورځی اویوی شپی لمونځونه دی بیرته را وگرځوی اوهرهغه شی چه ددغه څاه اوبه ورسیدلی وی بیرته په حلالواوبو ومینځی اوڅاه دی پاک کړی، امام اعظم اوبوحنیفه (رح) وایی که حیوان پرسیدلی وویاشوپیدلی وونووروسته له اودس یاغسل نوی کیدونه دی د درو(۳) ورځواودرو(۳) شپولمونځونه را وگرځوی مگرامام ابویوسف (رح) اوامام محمد(رح) وایی که دغه حیوان پرسیدلی یا شوپیدلی وی یانه وی ترڅوچه ثابت شوی نه وی چه کله دغه حیوان څاه ته لویدلی وودلمونځونوراگرځول نشته

د انسان او حیوان پسخورده

پسخورده دانسان اودآس اودهرهغه حیوان چه دغوښوخورل ئې روا وی پاکه ده، پسخورده دسپی او دخنزیراوخیرونکوچارپایانو لکه لیوه، زمري، شغال، پرانگ اوداسی نورومرداره ده، پسخورده د پيشو، دکوڅه گښتی چرگی یاچرگ، دهغه څیرونکومرغانوچه غوښی ئې نه خوړل کیږی لکه تپوس، کارگه پکه بانسه اوداسی نوراودهغه حیوانانواوخنزندگانوچه په کوروکښی ژوندکوی لکه مورک او مار مکروه ده، پسخورده دخره اودغاتری مشکوکه (په شك) ده، که څوک دلمانځه پروخت داودس کولودپاره اوبه پیدا نه کړی دخره یاغاتری په پسخورده اوبودی اودس وکړی بیادی تیمم ووهی او لمونځ دی وکړی، که اول تیمم ووهی بیاپه دغه پس خورده اوبواودس وکړی صحیح دی

د تیمم بیان او احکام

تیمم دپاکۍ او طهارت لوی رکن دی چه په آیت او حدیث سره ثابت دی دقرآن کریم دسورت المائدة په شپږم آیت مبارك کښی الله (ج) فرمایي ﴿فلم تجدوا ماء فتيمموا صعيدا طيبا﴾ یعنی که مو اوبه پیدانه کړی نو پرپاکه ځمکه تیمم وکړی، رسول الله (ص) فرمایي ﴿التيمم طهور للمسلم ما لم يجد الماء﴾ یعنی تیمم مسلمان لره پاکي ده ترڅوچه اوبه ئې نه وي پيدا کړی، که يوڅوک مسافروو يا دښار او کلی نه دباندی وتلی وو داودس تازه کولودپاره ئې اوبه پیدانه کړی اومسافه په مابین کښی دده او دښار(مسافه په ما بین کښی دده اوداوبو) يو(۱) ميل ياتريوميل هم اضافه وه يائي اوبه وموندلی خودغه شخص ناروغه وو ویریدی چه استعمال د اوبوبه ناروغی ورزیاده کړی یا ویریدی که دجنابت غسل په اوبو وکړی یخنی به ئې مړ کړی یا به ئې ناروغی ورزیاده کړی نوپه پاکه خاوره دی تیمم وکړی، په تیمم کښی نیت فرض دی اوپه اوداسه کښی نیت مستحب دی، په خوله نیت کول داسی دی (نیت کوم له زړه داخله تیمم وهم په پاکه خاوره چه بی اودسی رانه لیری شی اولمونځ رانه رواشی) که تیمم دقرآن دتلاوت دپاره وی نو داسی دی ووائی(نیت کوم له زړه داخله تیمم وهم په پاکه خاوره چه بی اودسی رانه لیری شی اولمونځ رانه رواشی)، تیمم دوه واری د دواړو لاسونوڅپړی اوگوتی پرپاکه خاوره وهل دی چه په اول ځل به په دواړولاسونومخ مسح کوی اوپه دوهم ځل به ښی لاس دکن لاس په څپره اوگوتو اوکین لاس دښی لاس په څپره اوگوتوسره مسح کوی خو د دواړولاسوڅنگلی په مسح کښی شامل دی، تیمم که دباودسی دلیری کولودپاره وی اوکه دجنابت دلیری کولودپاره وی فرق ئې نشته ددواړودپاره دغه تیمم دی، په نظردامام اعظم ابوحنیفه (رح) اوامام محمد(رح) تیمم په هرهنه شی سره روادی چه دځمکی له جنس نه وی لکه خاوره، ریگ، ډبره، گچ، اهاک رانجه، زرنیخ او داسی نور، مگر امام ابی یوسف (رح) وایي چه تیمم بيله خاوری اوریگ نه په بل شی روانه دی، همدارنگه امام شافعی(رح) وایي چه یواځی او یواځی په خاوره روا دی ځکه چه الله (ج) فرمایلی دی ﴿صعيدا طيبا﴾ دطیب معنی پاکه اوامام شافعی(رح) وایي چه د صعيد معنی شنه کونکی دوشو نوپرښرنه اوترخه ځمکه تیمم روانه دی.

د تیمم ماتونکی : ټول هغه څه چه اودس په ماتیري تیمم هم په ماتیري، برسیره پرهنه که چا اوبه ولیدلی اوپر استعمال داوبو ئې قدرت ومونده تیمم ئې مات (ضایح) شو.

هغه څوک چه دلمانځه په اول وخت کښی داودس اوبه نشی موند لای اوامیدکوی چه تراخروخت پوری به اوبه پیدا کړم نومستحب ده چه لمونځ تراخروخت پوری وځنډوی، که ئې اوبه وموندلی نو اودس دی وکړی اولمونځ دی وکړی که ئې اوبه ونه موندلی نو تیمم دی وکړی، ترڅو چه اوبه ئې نه وی موندلی ټول لمونځونه دی په دغه تیمم وکړی که فرضی وی اوکه نفلی وی، مگر امام شافعی(رح) وایي چه هرفرضی لمونځ ته به علیحده تیمم کوی . تیمم روادی وجوراوړوغ ته که څه هم مقیم اوپه ښار کښی وی، که یوه جنازه دلمانځه دپاره حاضره شی اومتصرف دجنازی بل څوک وی که لمونځ کونکی ویریدی که دجنازی دلونځ دپاره داودس په کولومشغول شی دجنازی لمونځ ورنه تیریری نودتیمم کول ورته روادی، همدارنگه که څوک داخترونوولمانځه ته حاضرشوباودسه وو او ویریدی که په

اودس کولومشغول شی ټول لمونځ ورنه تیر پیری نوتیمم دی وکړی او په لمونځ کښی دی شریک شی، هر هغه لمونځ چه عوض نلری او پر پاته کیدوئې ویره وی تیمم ورته روادی لکه د جنازی او اخترونولمونځ، هر هغه لمونځ چه عوض لری که څه هم قضاء کپری تیمم ورته روانه دی، همدارنگه که څوک د جمعی لمانځه ته حاضر شو او ویریدی که په اودس کولومشغول شی لمونځ ورنه تیر پیری، تیمم دی نه کوی خپل اودس دی تازه کړی که ئې د جمعی په لمانځه کښی گډون کولی شو په لمانځه کښی دی گډون وکړی که ئې گډون نشوای کولای نودما پښین څلور رکعته فرض دی وکړی، همدارنگه که دوخت تنگی وه او د اودس په مشغول د لمانځه وخت تیریدی نوتیمم دی نه کوی بلکه اودس دی وکړی او د لمانځه قضاء دی راوړی .

دامام ابوحنیفه (رح) او امام محمد (رح) په نظر مسافر چه په بار کښی ئې اوبه هیری شویوی تیمم ئې وکړ او لمونځ ئې په وکړ د لمانځه وخت لانه وو تیر شوی چه اوبه ورپید شوی نولمونځ دی نه راگر ځوی مگر امام ابی یوسف (رح) وایی چه لمونځ دی راوگر ځوی پر تیمم کونکی غوښتنه داو بوښتنه ترڅو غالب گمان ئې نه وی چه اوبه وده ته نژدی دی بلکه تیمم دی وکړی او لمونځ دی وکړی که څه هم ورو سته له لمانځه نه په وخت کښی اوبه پیدا کړی دلما نځه راگر ځیده ورباندی نشته، داحکم په صحرا کښی دی ولی چه غالبه په صحرا کښی اوبه نه وی مگر په آبادو ځایو کښی طلب داو بو واجب دی، که ئې گمان غالب شو چه دلته اوبه شته یعنی په یوه علامه سره لکه شنی ونی نوتیمم ورته روانه دی، تر څو چه طلب د اوبوبه کوی.

پر موزو بانندی د مسح بیان

درسول الله (ص) په قول اوفعل (سنت) سره مسح پر موزو بانندی روا ده، له هر هغه بی اودسی نه چه اودس کول پرواجب وی یعنی که پر چاغسل واجب وی نومسح پر موزو ورته روانه ده، له حضرت امام حسن بصری (رح) نه روایت دی چه ما اویا (۷۰) کسان اصحابان (رض) لیدلی دی چه ټولو پر موزو مسح روا بلله او عمل ئې په کوی، حضرت امام اعظم ابوحنیفه (رح) وایی ماهغه وخت جواز د مسح پر موزو بانندی ورکړ چه ماته دورځی درنپاشان حدیث ورسید همدارنگه امام اعظم صاحب (رح) وایی زه ویره د کفر پهرغه چالرم چه پر موزو بانندی له مسح نه وی منکروی، دموزو اغوستل او مسح پر کول یواځی د اودس د تکمیل نه وروسته شرط نه دی بلکه داودس د تکمیل نه مخکی ئې هم اغوستلای شی او ورپسی دی نور اودس وکړی، داچه قدوری (رح) کامل طهارت لیکلی دی مقصد ئې جنابت دی یعنی که څوک جنوب وو لازم به اول اودس بیا غسل کوی، وروسته دموزو اغوستل او مسح کول ورته روادی د مسح شروع له بی اودسی نه وروسته ده، د مسح مدت پر موزو د مقیم دپاره یوه شپه او یوه ورځ ده، که په دغه یوه شپه او یوه ورځ کښی ئې اودس مات شونود اودس نوی کولوسره بیاد پښو وینځل نشته بلکه پر موزو مسح کول شته، همدارنگه د مسح مدت و مسافرته وروسته له بی اودسی نه دری ورځی اودری شپی دی، د مسح کولوتر تیب دلاس

په لوندوگوتو او ورغوی سره دموزو پر ښکاره حصه له پښی له گوتونه ولوړخواته تر پښی پوری دلاس کښول دی چه دگوتوخطونه پرموزه ولوپری خودلاس گوتی به سره موبستی نه وی بلکه خلاصی به وی نوپه دغه ترتیب به دښی پښی موزه په ښی لاس سره اودکینی پښی موزه په کین لاس سره مسح کوی، پرموزوباندی مسح کول لرتلرپه د لاس په مابینی دروگوتوسره فرض ده یعنی که دغه مسح په دووگوتووشی نو فرض ئې پرینبوده اومسح صحیح نه شوه . هغه بوټ چه دپښی بجلکی پتوی دموزی حکم لری، یعنی غاړه لرونکی بوټ اوموزه یوشان دی، که دیوی پښی موزه ډیره خیری وی چه دپښی دری وری گوتی یا د درو وروگوتوپه اندازه پښه ورڅه معلومیږی نو د دواړوپښوپرموزومسح نه صحیح کیږی، که لږ خیری وی بیا مسح پررواده . لکه څنگه چه مخ کښی هم ذکرشوه پرچاچه غسل واجب وی (جنوب وی) مسح پرموزو ورته روانده، په یوه حدیث شریف کښی چه روایت یی نسائی اوترمدی کړیدی ذکرشویدی چه صفوان دعسال (رض) زوی وایی رسول الله (ص) مور ته امروکړچه تاسی مسافریاست دری (۳) ورځی اوشپی خپلی موزی مه کاری بلکه مسح پرکوی، مگرکه څوک جنوب شی هغه به موزی کاری اول به اودس اوبیابه غسل کوی وروسته به موزی په پښوکوی او مسح به پرکوی .

دمسح ماتیدونکی : هر هغه عمل چه اودس په ماتپری مسح هم په ماتپری، برسیره پردغواعمالوکه دمسح مدت پوره شی یا موزه له پښی نه وایستل شی مسح ماتپری، کله چه مدت دمسح پوره شو او شخص په اوداسه وونوموزی دی له پښووباسی پښی دی ووینځی نوراودس تازه کول نشته بیرته دی موزی واغوندی مسح دی ورباندی وکړی اولمونځ دی اداکړی، که څوک مقیم وو موزی ئې په پښو کړی اومسح ئې پروکړه دمسحمدت یوه ورځ اویوه شپه پوره شوی نه وه په سفر ولاړی نودغه مسح هم مسافرشول مدت ئې دری ورځی اودری شپی دی، امام شافعی (رح) وایی چه دغه مسح مسافر کیدلی نشی بلکه دمقیم مسح دی ختم کړی بیا دی دسفرمسح په سفرکښی وکړی .

که څوک مسافروواومسح ئې کړیوه یوه ورځ اویوه شپه یااضافه ترشپی اوورځی ورباندی تیره شوه مقیم شونومسح ئې هم مقیم شول اومت ئې هم پوره شولازم ده چه موزی له پښونه وباسی که ورځ اوشپه نه وه ورباندی تیره شوی نوموزی دی نه وباسی مدت دمسح دی پوره کړی بیادی موزی وباسی

که چاموزی په پښوکړی او برسیره ئې جرموقی په پښوکړی مسح پرجرموقو رواده (جرموق هغه لوی بوټ دی چه دموزودساتلو د پاره برسیره پرموزواغوستل کیږی) . مسح پرجرابوهغه وخت رواده چه دجرابوشااوخواڅرمن گنډلی وی یائې تلی له څرمنی وی، امام اعظم ابوحنیفه (رح) وایی هغه جرابی چه نه ئې تلی له څرمنی وی اونه ئې شااوخواڅرمن گنډل شویوی مسح پرروانه ده مگر یاران (رح) وایی چه مسح پرجرابورواده چه جنسیت ئې داسی سخت وی چه پښه تر معلومه نه شی اوبه جذب نه کړی اوبیله کشک اوتتاب نه پر پښیوموبستی وی . مسح پرلنگوټه، پرخولی ، پر بقره (بوغره) اودستکلوباندی روانه ده، که دبدن کوم ځای زخمی یامات وی اوتړل شوی وی داوداسه په وقت کښی دهغه خلاصول یازخم ته داوبورسیدل تاوان ولری نومسح لازم اوپررواده، که زخم جوړنه وو او پښکی ورڅه ولویده بیرته دی پښکی پرکښیږ دی که ئې تړل غوښتل بیرته دی وتړی بلی مسح ته ضرورت نشته هغه

مخکنی. مسح کافی ده، مگر که زخم جوړشوی وو اودغه شخص په اوداسه وو مسح باطله شوه یواځی هغه ځای دی ومینځی نوی اودس تازه کول نشته.

د حیض بیان

که څه هم بیان دحیض دی دنفاس احکام ورسره مل دی، مصنف (رح) ځکه عنوان دحیض ورکړچه حیض ډیرواقع کیږی، ډیری میندی اوخوندی دپښتو او دری لیک او لوست نشی کولای دحیض نفاس اواستحاض له احکامونه بی برخی پاته دی، که څه هم بعضو په وړکتوب کښی سه پاره، قرآنکریم، پنج کتاب او شروط الصلوة لوستی دی چه په هغوی کښی ددغه احکاموبیان نشته اوس چه لوی ښځی شویدی له یوی خوامحرم ښوونکی نه لری او له بلی خوابوونکی دشرم اوحياپه سبب تفصیلی ښوونه نشی کولای اونه هم زده کونکې دشرم او حیا په سبب تفصیلی پوښتنه کولای شی، له نیکه مرغه نننۍ میندو او خوندود پښتو او دری سواد ترلاسه کړیدی کولای شی په ډیره آسانی سره دغه پښتو قدوري نه یواځی د ځان ښوونکی وگرځوی بلکه بی خبرو میندو او خوندوته دی هم ښوونه وکړی .

حیض هغه وینه ده چه دبالغی ښځی داوولاد دجوړیدوله ځای (رحیم) نه راوژی، دحیض کمه مده دری ورځی او دری شپې ده که دوینی راوتل تردرو (۳) ورځو او درو (۳) شپو لږ وه نو دا حیض نه دی بلکه استحاضه (مريضی) ده، ډیره مده د حیض لس (۱۰) ورځی اولس (۱۰) شپې ده، که له لسو (۱۰) ورځو او شپو وروسته هم وینه را وتل نو دا هم حیض نه دی بلکه استحاضه (مريضی) ده، ښځه چه دحیض په مدت کښی له رحیم نه سری، ژړی اوسپیږی اوبه راوتل ووینی هغه ټول حیض دی، کله چه خاص سپینی اوبه را ووتلی نو حیض خلاص شو، حیض له حایضی ښځی نه لمونځ ساقطوی یعنی ښځه به دحیض په مدت کښی لمونځ نه کوی کله چه له حیض نه پاکه شوه نو د لمونځونو قضاء هم ور باندی نشته همدارنگه ښځی ته دحیض په مدت کښی روژه نیول حرام دی خو کله چه له حیض نه پاکه شوه او د روژی میاشت هم تیره شوه نو بیا به د روژو قضاء راوړی، که د ښځی روژه وه حیض ورته راغی روژه ئې ماته شوه ترروژه مات پوری روژه ساتل حرام دی، کله چه له حیض نه پاکه شی ددغی ورځی دروژی قضاء به راوړی همدارنگه که دروژی په میاشت کښی ښځه په حیض کښی وه دورځی په مابین کښی له حیض نه پاکه شوه تر روژه مات پوری دی امساک وکړی او هم دی ددغی روژی قضاء راوړی، کومه ښځه چه په حیض کښی وی مسجد ته دی نه داخلېږی او د خدای پر کور (بیت الله) دی طواف نکوی، د میړه سره دی یو ځایوالی نه کوی حایضه ښځه او نفاسه ښځه یا کوم څوک چه جنب وی د قرآن کریم لوست دی نه کوی، هر هغه څوک چه بی اودسه وی قرآن شریف ته دی لاس نه وروړی (جنوب، حایضه، نفاسه) دری واړه بی اودسه دی قرآن شریف ته لاس وروړل ناروادی، مگر په یوه پاک ټکری یا کوم بل پاک شی سره ئې نیول روادی، که د حاضی ښځی د وینو بهیدل د لس (۱۰) ورځو او شپو نه مخکی ودریدل ترڅو چه غسل ئې نه وی کړی یا پوره دیوه لمانځه وخت نه وی تیرشوی دمیره سره وطی (یوځایتوب) کول ناروادی، ځکه چه دحیض وینه کله کله ودریږی او بیا بیرته جاری شی نو باید د وینی کامل دریدل

په غسل یا د لمانځه په یوه مکمل وخت تیریدلو سره وپیژندل شی، امام محمد (رح) فرمایلی دی چه ښځی ته د لمانځه دیوه وخت تیریدلو نه مخ کښی د تیمم په وهلو سره د میړه سره یوځای کیدل روادی مگر په دغه تیمم سره لمونځ ورته روانه دی له ښځی سره د حیض په وخت کښی دنارینه یوځای کیدل لویه (کبیره) گناه ده چه علاج ئې په توبه او خیرات سره کیږی، همدارنگه که دښځی د وینی بهیدل پرلسمه ورځ ودریدل نو له غسل نه مخکی د میړه سره یو ځایوالی ورته روادی ځکه چه حیض له لس ورځونه زیادنشته مگر غسل ته انتظار کول مستحب دی.

پاکي د دوو وینوچه په مابین کښی د دوو وینوراشی هغه لکه جاری وینه یعنی ټوله حیض گڼل کیږی چه په عربی (طهرمتخلل) ورته ویل کیږی، دطهرمتخلل په باب ډیرقولونه او اختلافات شته چه د فتاواوو په کتابوکښی ئې په تفصیل سره ذکرشویدی، په ټولو کښی دحضرت امام ابی یوسف (رح) قول آسانه دی چه فرمایي که میانگری پنځلس ورځی ووفاضل گڼل کیږی یعنی مخکنی او وروستنی وینه سره گډیږی، که ترپنځلس ورځوکم ووهغه فاضل نه دی، که تردرو ورځوکم ووهغه په اتفاق سره فاضل نه دی بلکه ټوله پرله پسی وینه گڼل کیږی، مگر امام اعظم ابوحنیفه (رح) وایکه طهر(پاکي) دری ورځی یااضافه تردروورځووی هغه فاضل دی، ولی امام ابی یوسف (رح) ئې فاضل نه گڼی که څه هم لس ورځی وی، په کتابوکښی ذکرشویدی چه امام اعظم (رح) وقول ته دامام ابی یوسف (رح) رجوع کړیده اوډیرفقها(رح) هم دامام ابی یوسف (رح) قول تائیدوی . کم مدت دپاکي پنځلس ورځی دی ډیرمدت ئې پای نه لری ځکه چه دښځوطبیعتونه مختلف دی بعضی ښځی له عیال زیرولونه وروسته په میاشتومیاشتو پاکي وی، ترڅوچه وینه ښکاره کیږی ښځه به هم لمونځ کوی اوهم به روژه نیسی که څه هم کال یادوه کاله یابالاتیرشی، کله چه د ښځی دبولوله ځای نه وینه په بهیدلو شروع وکړی که دغه دوینو بهیدل له درو(۳) ورځواوشپونه کمه وه یاله لسو(۱۰) ورځواوشپو نه زیاده وه استحاض (مریضی) بلل کیږی پس داستحاض دوینو حکم دپوزی دوینوحکم دی یعنی نه دلمونځ پرېښودل شته نه د روژی خوړل شته اونه له خاوندسره دیوځایوالی پرهیزشته ولیکن هرلمانځه ته به اودس نوی کوی، که امیدواری ښځی دری ورځی یالس ورځی له بولوله ځای نه دوینوبهیدل ولیدل نومریضی یا استحاضه بلل کیږی، همدارنگه که کومی ښځی شپروورځنی د حیض عادت درلودی اوپه یوه میاشت کښی دوینوبهیدل ترشپږ ورځوبالاشونوترلسوورځوپوری دی نه لمونځ کوی اونه دی روژه نیسی، که پرلسمه ورځ دوینی بهیدل قطع شوه نوټولی لس ورځی دحیض دی که دوینی بهیدل ترلس ورځوبالاشوه د اوو(۷) ورځونه وروسته ټول استحاضت دی، دښځه به له اوو(۷) ورځونه وروسته دلمونځونواوروزو قضاء راوړی، همدارنگه که دښځی نفاس ترڅلویښت (۴۰) ورځوتیرشی هغه مرض دی، که ځوانی نجلکی ته دحیض سره سم دوینی دبهیدلوناروغی ورپېښه شوه نودامام اعظم ابوحنیفه (رح) په مذهب اودامام محمد (رح) په مذهب اولی لس (۱۰) ورځی ئې دحیض اوپاتی شل (۲۰) ورځی ئې د استحاضت (مریضی) دی، که دغه نجلکی لنگه شی نفاس ئې څلویښت ورځی اوشپی دی متباقی ورځی اوشپی ئې مریضی (استحاضت) دی، مگر امام ابی یوسف (رح) وایی چه حیض ددغی نجلکی دلمونځ اودروزی په حق کښی دری ورځی اوشپی دی چه کمه مده دحیض ده اودطلاق دعدی په حق کښی دحیض مدت لس ورځی اوشپی دی، مستحاضه ښځه یا هغه څوک چه بولی ئې همیشه بی اختیاره څخپوری یائې له پوزی نه همیشه

وینی خاخی یائی همیشه بی اختیاره گیده بهیبری یائی همیشه بی اختیاره بادجاری وی یا کوم زخم وی چه وینه ئی نه درپری د هر وخت لمانخه ته دی اودس نوی کوی اوپه دغه اودس دی دهغه وخت پول لمونخونه چه خوبس ئی وی که فرض وی که سنت وی که نفل وی اداکری، ددغومعدورکسانوجامی که دلمانخه په وخت کنبی مرداری شی باک ئی نشته مگردبل اودس نوی کولوپه وخت کنبی به هغه مرداری جامی وینخی، امام شافعی(رح) وایی چه دهر لمانخه دپاره به جدا اودس نوی کوی یعنی دوه فرض لمونخونه په یوه اودس نشی اداکولای، کله چه دلمانخه وخت تیرشونوددوی اودسونه هم باطل شوه، دبل وخت د لمانخه دپاره به اودسونه نوی کوی.

د نفاس بیان

نفاس هغه وینه ده چه وروسته دکوچنی له زیریدلونه دښځی له رحیم نه رابهیږی، کومی وینی چه له امیدواری ښځی نه راوژی او هغه وینی چه دکوچنی دزیریدلوپه وخت مخکی دکوچنی ترراو تلوله ښځی له رحیم نه راوژی استحاض (مريضی) ده، هم به لمونځ کوی اوهم به روژه نیسی، که له ښځی نه دلمانځه پروخت مخکی دکوچنی ترراوتلووینه جاری شوه دغه لمونځ به کوی که ئې اودس کولای شو اودس دی وکړی کنه تیمم دی وکړی لمونځ دی په ولاړه یاپه ناسته یاپه پروتی یاپه اشاره سره اداکړی که دلمانځه وخت ورنه تیرشوددغه لمونځ قضاء به راوړی، کم مدت دنفاس حد (اندازه) نلری ولی ډیر مدت ئې څلویښت ورځی دی که له څلو یښت ورځونه زیادشی نواستحاضه ده، بعضی ښځی که څه هم له نفاس نه پاکي شی بیا هم دوی د نفاس څلویښت ورځی پوره کوی نه دالله (ج) لمونځ کوی اونه ئې روژی نیسی چه دبی علمی اوبی خبری نتیجه ده، څرنگه چه دنفاس کم مدت معلوم نه دی نو هر کله چه دوینی جریان وړک شو ښځه به غسل کوی اودخپل پروردگار عالم عبادت به په ښه شوق اوزوق سره کوی. که دښځی دلنگون نه وروسته دوینی بهیدل ترڅلویښت ورځوبالاشوه اوپخواهم دانښځه لنگه شویوه دنفاس عادت ئې شل یاپنځه ویشته یا دیرش ورځی وو نواوس به هم دپخوادعادت سره دنفاس ورځی حسابوی، غسل به کوی له عادت وروسته چه هرڅوورځی تیری شویوی دهغوورځو دلمونځونو او روژو قضاء به راوړی متباقی ورځی استحاض دی، که ددغی ښځی عادت دنفاس نه وو نونفاس ئې څلویښت ورځی دی، حضرت امام ابوحنیفه (رح) او امام ابی یوسف (رح) وایی که ښځی دوه بچیان وزیرول نفاس ئې له لومړی بچی دراوتلووروسته شروع کیږی، امام محمد(رح) اوامام زفر(رح) وایی چه ددغی ښځی نفاس له دوهم بچی له را وتلووروسته شروع کیږی، څلورواړه امامان موافق دی چه ددغی ښځی نفاس دعدت دتیریدوپه باب ددوهم بچی دراوتلو وروسته شروع کیږی

له نجاست نه د پاکی بیان

نجاست دوه قسمه دی یونجاست حکمی دی بل نجاست حقیقی دی، حکمی نجاست لکه بی اودسی یا جنابت چه تر حقیقی نجاست قوی او ډیر دلمانځه مانع دی ځکه مصنف (رح) اول د حکمی نجاست بیان وکړ، اوس د حقیقی نجاست لکه بولی شراب، گنگی او داسی نورویان کوی. حقیقی نجاست پر دوه قسمه دی اول مرئی نجاست چه وچ شی په سترگولیدل کیږی لکه گنگی، خوشایي اوداسی نور دوهم غیر مرئی هغه نجاست دی چه وچ شی په سترگونه لیدل کیږی که څه هم رنگ ئې معلو میږی لکه شراب بولی، منی اوداسی نور. پر لمونځ کونکی واجب دی چه نجاست له خپل بدن اوله خپلوجامو اوله هغه ځای نه چه لمونځ پرکوی لیری کړی، امام اعظم اوبوحنیفه (رح) او امام ابی یوسف (رح) وایی چه دنجاست لیری کول په اوبو او په هر هغه بهیدونکی مائع سره چه امکان دلیری کولو د نجاست ولری روا دی لکه سرکه، دگلگلاب اوبه (عرق گلاب)، دصابون اوبه او داسی نور، مگر په شیدوسره د نجاست لیری کول روانه دی، یاران رحمة الله تعالی عنهما وایی که موزه یا غاړه لرونکی بوټ په حقیقی مرئی نجاست سره ولړل شی وروسته له نجاست له وچیدلونه دی دغه موزه یا بوټ په ځمکه پوری ومښل شی چه نجاست ورنه لیری شی لمونځ دی ورسره ادا کړی، منی چه حقیقی غیر مرئی نجاست دی که موزه په ولړل شی اودغه منی لاندو وه موزه دی ومنځل شی چه منی ورنه لیری شی، که منی پر موزه باندی وچ شوه نومنی دی له موزی نه وگرول شی کله چه منی له موزی نه لیری شوه لمونځ ورسره روادی، مگر امام شافعی (رح) وایی منی پاک دی که لاندو وی او که وچ وی پر منځل دموزی واجب ندی، که هنداره یا توره یا بل نورانی جنس په نجاست ولړل شی د پاکیدودپاره په ځمکه سره مسح کول کفایت کوی ځکه چه نجاست نه په ننوزی او دباندنی نجاست په مسح سره لیری شو که ځمکه په نجاست ولړل شی اودغه نجاست په لمرسره وچ شی نښان (اثر) دنجاست وړک شی نو پر هغه ځمکه لمونځ روادی، مگر تیمم پر روانه دی ځکه چه د تیمم دپاره پاکه ځمکه په قرآن سره ثابتو ده چه قول دخدای (ج) دی ﴿فَتَيَمِّمُوا مِمَّا صَعِدَا طَيِّبًا﴾، د ځمکی پاکی وروسته له وچیدونه په حدیث سره ثابت ده قول د علیه السلام دی ﴿زَكَاةُ الْأَرْضِ يَبْسُهُ﴾، که بدن یا جامی په غلیظ (قوی) نجاست سره ولړل شی لکه وینه، گنگی، بولی شراب اوداسی نور اومقدار دنجاست یو درهم یا تریوه درهم لیر وی اولمونځ کونکی دغه نجاست نه وی لیدلی لمونځ وکړی لمونځ ئې صحیح دی، که مخ کښی له لمانځه دغه نجاست ووینی بیالمونځ وکړی نولمونځ ئې مکروه دی، که مقدار دنجاست تریوه درهم بالاو که څه هم لمونځ کونکی له نجاست نه بی خبره وی لمونځ ورسره روانه دی، که ئې لمونځ ورسره کړیوو بیرته به ئې راگرځوی، که دچا جامی په خفیف نجاست ولړل شوی لکه دهغه حیوان بولی چه غوښی ئې خوړل کیږی لکه دپسه بولی یا دوزگری بولی یا دغوی بولی اوداسی نور، ترڅوچه څلورمه حصه دهغه جامی نه وی لړل شوی لمونځ ورسره روادی، که څلورمه حصه یا اضافه تر څلورمی حصی دهغه جامی لړل شویو نوبیالمونځ ورسره روانه دی .

پاکوالی له هغه نجاست څخه چه وينځل ئې واجب دی پردوه (۲) قسمه دی، اول له جامی څخه لیری کول دهغه نجاست چه په سترگوئې جنسیت معلومیږی لکه گنگی، خوشایی اوداسی نور په اوبو سره پاکول دی ترڅوچه جنسیت، رنگ او بوی ئې پر جامه پاتی نه شی، مگرکه دپاکۍ دپاره تودی اوبه او صابون استعمال شواودنجاست اثرورک نه شونوباک ئې نشته جامه پاکه شوه او لمونځ ورسره روا دی، دوهم له جامی څخه لیری کول دهغه نجاست چه وروسته له وچیدونه ئې جنسیت په سترگونه معلومیږی په اوبو سره پاکول دی ترڅوچه دویځونکی یقین شی چه نجاست وړک شو .

د استنجاء بیان

استنجاء په تیگه (ډبره) یالوټه یاپه داسی شی سره چه دتیگی یا دلوتی له جنس نه وی سنت ده، کوم عدد دتیگی یادلوتی نشته که داستنجاء ځای په یوه لوټه پاک شی یاپه دوولوتوپاک شی اصل مقصد پاکوالی دی، خو وروسته دلوتی له استعمال نه په اوبوسره استنجاء افضلیت لری، کله چه دقرآن شریف دسورت توبی یوسل اواتم (۱۰۸) آیت مبارک ﴿فیه رجال یحبون ان یتطهروا﴾ یعنی په قباہ کنبی خلگ دی چه دځان دښه پاکولو سره مینه لری، د سعودی عربستان دمیدنی شریفی دقباہ د اوسیدونکوپه توصیف نازل شونورسول الله (ص) وقباہ ته ورغی او هغوخلگوته ئې وویل چه خدای پاک ستاسی دنظافت اوپاکۍ توصیف کړیدی، ستاسی پاکی څه شی ده؟ هغوی په ځواب کنبی ورته وویل چه مور دډبری تراستنجاء وروسته په اوبوهم استنجاء کوو، آنحضرت (ص) ورته وویل چه دغه صحیح کاردی . که نجاست له استنجاء له ځای نه تیری کړی وواوډیرځای لړل شوی وونوپه ډبره استنجاء صحیح نه ده ضروربه په اوبویاپه بله مائع استنجاء کوی، اواستنجاء په هډوکی، په خوشایی، په ډوډۍ اوبه مالگه سره روانه ده، همدار نگه که عذرته وی په راسته لاس هم استنجاء روانه ده، دتشناب کاغذ چه نه لیک ور باندی کیدلای شی اونه دکاغذ حیثیت لری او نه دکوم بل کار وړدی استنجاء په رواده.

د لمانځه بیان

طهارت چه شرط دلمانځه دی مصنف (رح) په ټولوقسمونوسره بیان کړ، اوس نوبت اصل لمانځه ته چه داسلام دمقدس دین دوهم رکن دی راوړسیدی، لمونځ دمعراج په شپه کنبی فرض شویدی ټولو کتابودحدیثو ئې روایت کړیدی، دپښتوسیرت النبی دریم ټوک دگران افغانستان دکابل چاپ د لمانځه بیان داشان خوږ لیکلی دی چه دمعراج په شپه برسیره پرنوروعطایاؤ وحضرت محمد (ص) ته آوازوشوچه پرامت دی پنځوس لمونځونه فرض شوه حضرت محمد (ص) دبیرته راتگ په وخت کنبی له حضرت موسی علیه السلام سره ولیدل اوموسی علیه السلام پوښتنه ورنه وکړه چه دپاک خدای (ج) له خاص بارگاه څخه تاته څه احکام درکړل شول؟ حضرت محمد (ص) ورته

وویل چه پر امت می پنخوس وخته لمونخ فرض شو، حضرت موسی علیه السلام ورته وویل چه مابنی اسرائیل ښه تجربه کړیدی ستامت به دابارپورته نکړای شی، ته بیرته و خدای (ج) ته عرض وکړه حضرت محمد (ص) بیرته و خدای (ج) ته عرض وکړچه ای پاکه خدایه زمامت ډیر کمزوری او ډیرضعیفان دی، حکم ورته وشوچه دلسوختولمونخونه ورته معاف شول، کله چه حضرت محمد (ص) بیرته راوگرخید موسی علیه السلام دبیاعرض کولومشوره ورته ورکړه، ددی واری دبیاتگ په اثرلس لمونخونه نور وروښل شول په همدی ډول حضرت محمد (ص) خوواره دحضرت موسی علیه السلام په مشوره دخدای پاک په دربارکښی بیایباعرزونه وکړل ترخوچه په یوه شپه اوورخ کښی پنخه وخته لمونخونه پاته شول، حضرت موسی علیه السلام بیا هم مشوره ورکړه چه دډیرتخفیف غوښتنه وکړه حضرت محمد (ص) وویل نورنوماته له خدای (ج) څخه حیا رآئی، آوازوشوچه ﴿لایبدل القول لدی﴾ یعنی ای محمده! زماپه حکم کښی تغیرنشته، کله چه حضرت محمد(ص) سوال بس کړنو د خدای پاک له لوری نه داسی یوآوازوشو﴿قدامضیت فریضتی وخففت عن عبادی﴾ یعنی ماپوره کړه خپل فرض اوتخفیف می ورکړ بندگانوته، لمونخونه به پنخه وی لیکن دهری نیکی بدل به یوپه لس وی، چه داپنخه به هم پنخوس شی .

دلمانخه وختونه : دسهاردلمانخه اول وخت کله چه دوهم سپینوالی دآسمان په کناروکښی پاشلی معلوم شی(دوهمی سفیدی یاصبح صادق) اوآخر وخت دسهاردلمانخه دلمرخړک تر مخه دی . دماپښین دلمانخه اول وخت دلمرذوال نه وروسته اوآخر وخت ئې دامام اعظم ابوحنیفه (رح) په نیز ماسیوادوخت له سیوری نه چه سیوری دیوه جنس دوه چنده ته ورسپړی، مگرامام ابی یوسف (رح) او امام محمد(رح) وایی ماسیوادوخت له سیوری نه کله چه سیوری دیوه جنس یوه چنده ورسپړی آخر وخت دماپښین د لمانخه دی، اول وخت دمازدیگردلمانخه چه دماپښین دلمانخه وخت تیرشی او آخر وخت ئې دلمرلویدونه مخکی دی، مگرحسن بن زیاد(رح) وایی چه لمرژپړشی دمازدیگردلمانخه وخت تیرشو زموږ په مذهب دغه وخت لمونخ مکروه دی، دماښام دلمانخه اول وخت له لمرلویدونه وروسته دی اوآخر وخت ئې چه شفق نه وی لویدلی، په نیز دامام اعظم (رح) شفق هغه سپینوالی دی چه دمغرب په خواکښی دآسمان په کناره کښی له سرخی نه وروسته معلومیږی، امام ابی یوسف (رح) اوامام محمد(رح) وایی چه شفق پخپله دغه سرخی ده، اول وخت دماخستن دلمانخه چه شفق غائب شوواوآخر وخت ئې له دوهم سپینوالی (صبح صادق) نه مخ کښی دی، اول وخت دوترلمانخه دماخستن دلمانخه نه وروسته دی اوآخر وخت ئې له صبح صادق (سفیدوچاودلو) نه مخ کښی دی. دسهارلمونخ په رڼاکښی اداکول افضل دی، علیه السلام وایی چه دسهارلمونخ په رڼاکښی ډیرونکی دثواب دی، پدغه اړوند فقیه ابوجعفرطحاوی (رح) له حضرت علی (رض) څخه روایت کړیدی او دیلمی هم له انس بن مالک (رض) نه روایت کړیدی همدارنگه طبرانی (رح) اوبزار(رح) له ابوهریره (رح) نه روایت کړیدی اوداسی نور .

دماپښین لمونخ په اوږی کښی مستحب دی چه په داسی وخت کښی اداسی چه هواسپړه وی اوپه ژمی کښی په اول وخت کښی اداسی .

دمازديگر دلمونځ ځنډول مستحب دی ترڅوچه دلمررڼا تغيرونکړی (لمرژپړنه شی)، مستحب دی چه دمانبام لمونځ وختی اداشی مستحب دی چه دماخستن لمونځ تردريمی حصی پوری دشپي وځنډول شی، هغه څوک چه دشپي له لمانځه (تهجد) سره مينه لری مستحب دی چه وتر د شپي ترآخړپوری وځنډوی يعنی له تهجدنه وروسته دی وتر اداکړی، که څوک ډاډه نه ووچه دشپي لمانځه ته راوینښ شی نودخوب نه مخ کښی دی وتر لمونځ اداکړی

د اذان بيان

د اذان ابتدا د سعودي عربستان په مدینه منوره کښی شويده کوم وخت چه رسول الله (ص) ومدینی منوری ته هجرت وکړ مسجد نبوی جوړشونومسلمانانولمونځونه په جماعت سره شروع کړل ولی یو لوی مشکل داووچه دلمونځودوختونودپاره کومه علامه نه وه داټکل په توگه به مسلمانان لمانځه ته راتلل، کله به بعضی خلگ ناوخته راورسیدل جماعت به ورنه تیروو کله به بعضی خلگ وختی راغلل چه تر لمانځه تروخت پوری به ئې ډیرانتظارکوی خلگو د مشکل دحل دپاره ورسول الله (ص) ته عرض وکړهغه له عادت سره سم موضوع وشوری ته وړاندی کړه، یوی ډلی د اصحابانو مبارکانو دانظروکړ چه د لمانځه پروخت دی زنگوله وشړنگول شی، ددغه نظرمخالفین ډیره ځکه چه داعمل د نصاراوو دعبادت نښه ده، بلی ډلی نظروکړچه د لمانځه پروخت دی ښکریاتروم وړ غول شی، ددغه نظر مخالفین هم ډیره ځکه چه داعمل دیهودیانو دعبادت نښه ده، بلی ډلی نظروکړچه د لمانځه پروخت دی داوړلمبه وشی، ددغه نظرهم مخالفت وشو ځکه چه داعمل دآتش پرستانودعبادت نښه ده، حضرت عمر (رض) وویل یوڅوک نه مقررکوي چه د لمانځه دپاره نعره وکړی؟ آنحضرت (ص) دارایه خوښه کړه اونفرئې مقررکړچه د لمانځه دپاره به داسی نعره کوی ﴿الصلوة قائمة﴾ یعنی لمونځ کوو، دانعره به هم چاواوریده اوچابه نه واوریده، څوورځی وروسته بیا و آنحضرت (ص) ته هغه مخکنی عرض وړاندی شو، هغه بیا د معمول سره سم موضوع وشوری ته وړاندی کړل داخل بیا هغه پخوانی نظریات تکرارشول بیله فیصلی مجلس پای ته ورسیدی، له اصحابانو مبارکانونه عبدالله بن زید (رض) دشپي په خوب کښی یوسړی ولیدی چه زنگوله ئې پلاس کښی وه، ده ورته وویل چه دازنگوله نه خرڅوی، سړی ورته وویل چه ته څه په کوی؟ صحابی مبارک ورته وویل چه موږ د لمانځه وخت پرمعلومه وو سړی ورته وویل چه زه به له دغه نه ښه شی دروښیم، پس دغه سړی پریوه لوړځای ودریدی اوپوره اذان ئې وکړ، عبدالله بن زید(رض) سهاردغه خوب رسول الله (ص) ته بیان کړ، آنحضرت (ص) ورته وویل ﴿انها لرؤباحق انشاءالله﴾ یعنی دغه خوب حق دی که اراده دخدای پاک وه، رسول الله (ص) وعبداله (رض) ته وویل چه ستاتراواز د حضرت بلال (رض) آواز لوړدی نوته ستا دخوب کلمی و حضرت بلال (رض) ته ووايه دی به اذان وکړی کله چه حضرت بلال (رض) اذان وکړ حضرت عمر(رض) په خپل کورکښی دغه د اذان کلمات واوریدل په چابکی سره مسجدته راغی اورسول الله (ص) ته ئې وویل قسم په خدای دی چه ماهم دغسی خوب لیدلی ووخوله شرمه می نشوای ویلای، په دغه شپه څورلس اصحابانو مبارکانودغه خوب لیدلی وو، دغه بیان په بخاری، ابوداود اومشکوة شریف کښی لیکل شويدي .

اذان کول دپنځو وختو لمونځو او دجمعی دلمانځه دپاره سنت مؤکد دی دنورولمونځو دپاره اذان نشته لکه داختر لمونځ یا دجنازی لمونځ یا داسی نور، صفت د اذان چه الله اکبر تر آخره پوری ویل دی مشهور دی، ترجیع په اذان کبئی نشته (چه یوه کلمه په لور آواز وویای او بله کلمه په کبسته آواز و وای)، امام شافعی (رح) وایی چه په اذان کبئی ترجیع شته یعنی په هراذان کبئی به د شهادت دوی کلمی اول دوه ځلی په کبسته آواز بیادوه ځلی په لور آواز وایی، د سهار اذان دبل وخت له اذان سره لږ توپیر لری چه دحی علی الفلاح نه وروسته دوه ځلی الصلوة خیر من النوم ویل کیږی.

اذان کونکی به مخ پرقبله درپیری کله چه لفظ دحی علی الصلوة دوه ځلی وایی نودوه ځلی به خپل مخ وښی خواته ورسره گرځوی همدارنگه کله چه لفظ دحی علی الفلاح دوه ځلی وایی دوه ځلی به خپل مخ وکینې خواته ورسره گرځوی، دمخ گرځولو سره دی نور وجودیا پښی نه گرځوی، همدارنگه په ناسته او په بی اودسی سره اذان کول مکروه دی، بی اودسه اذان کول روادی مگر مکروه دی ثواب ئې نشته، جنوب سپری دی اذان نه کوی. اقامت هم دا اذان پشان دی مگر اذان دی په قراره (آرامی) سره وایی او اقامت دی په چابکی سره وایی، همدارنگه به په اقامت کبئی دحی علی الفلاح نه وروسته دوه ځلی قد قامت الصلوة وایی. اذان او اقامت دی دقضائی لمونځو دپاره هم وکړی، که دچاڅه لمونځونه قضاء شویوه داوول لمانځه دپاره دی اذان او اقامت وکړی بیا اختیار لری چه دپاته قضائی لمونځو دپاره اذان او اقامت دواړه کوی که یوازی اقامت کوی.

کله چه دلمانځه وخت داخل شو اذان دی ناری شی یعنی دلمانځه دوخت دداخلیدونه مخ کبئی دی اذان نه ناری کیږی ځکه چه خلگ خطا وزی، که اذان دوخت له داخلیدونه مخ کبئی ناری شی کله چه وخت داخل شویا به اذان کوی، همدادلیل دی چه امام اعظم او بوحنیفه (رح) وایی چه آنحضرت (ص) وحضرت بلال (رض) ته وویل چه دوخت له داخلیدونه مخ کبئی اذان مه کوه، مگر امام ابی یوسف (رح) او امام شافعی (رح) وایی چه په آخرنیمایی د شپي کبئی دی دسهار اذان ناری شی.

د ویری لمونځ

کله چه ددښمن ویره ډیره شی نوسر لښکر دی خپل لښکر دوی ډلی کړی یوه ډله ددښمن دمخ دپاره او په بله ډله سره دی دویری د لمانځه جماعت جوړ کړی یورکعت دی له دوو سجدوسره ادا کړی چه امام له دوهمی سجدی نه سرراپورته کړی نودغه ډله دی ددښمن ومخ ته ولاړه شی، څرنگه چه دغه ډله لاوس هم په لمانځه کبئی ده نوخبری خورک اوداسی نور عملونه دی نه کوی، ددښمن دمخ ډله دی په همدغه امام پسی جمع شی بیادی امام یوبل رکعت له دوو سجدوسره ادا کړی له التحیات وروسته دی امام سلام وگرځوی ځکه چه دامام لمونځ پوره شو، مگر ورپسی ولاړ لښکر دی سلام نه گرځوی ځکه چه ددوی یوبل رکعت لمونځ پاته دی او دوی لاوس هم په لمانځه کبئی دی، دغه ډله دی بیرته ددښمن مخی ته ولاړه شی او هغه مخکنی ډله دی راشی یورکعت دی له دوو سجدوسره ادا کړی

خوقرائت دی نه وایی خاموش به ولاړوی ځکه چه په حکم سره په امام پسی ولاړدی، التحیات دی ترآخړه پوری وواپی اوسلام دی وگرځوی، د دوی لمونځ هم پوره شو ددښمن مخی ته دی ولاړشی، هغه وروستی ډله دی راشی یوبل رکعت دی له دووسجدوسره اداکړی خو په رکعت کښی به قرائت وایی ځکه چه دوی مسبوقین دی یعنی دلمانځه اول ورنه تیرشوی دی ددوی اړیکی له امام سره نشته، له دوهمی سجدی وروسته دی التحیات ترآخړه پوری وواپی اوسلام دی وگرځوی ددوی لمونځ هم پوره شو دغه ترتیب دلمانځه هغه وخت صحیح دی چه امام مسافروی.

که امام مقیم وو په اوله ډله سره دی هم دوه رکعت اداکړی او په دوهمه ډله سره دی هم دوه رکعت ادا کړی، قوم په اقامت اوسفر کښی دامام تابع دی، که دمانځم دلمانځه وخت ووامام دی له اولی ډلی سره دوه رکعت اداکړی اوله دوهمی ډلی سره دی یو رکعت اداکړی ځکه چه دمانځم لمونځ مسافرندي اونه نیم کیدلای شی، دلمانځه په حالت کښی به غزا(جنگ) نه کوی که ئې جنگ وکړنولمونځونه ئې باطل شوه، که ددښمن ویره زیاده شوه نوهر څوک دی پرسپرلیوسپورځانگړی لمونځ وکړی، که قادر نه وو چه د قبلی ولوری ته سجده وکړی نوهری لوری ته چه ئې خوښه وی هغه لوری ته دی سجده وکړی په دغه قول سره دالله (ج) چه دالبقره دسورت په (۱۳۹) آیت مبارک کښی فرمایي ﴿فان خفتم فرجالا او رکبانا﴾ یعنی که تاسوله دښمن یا کوم بل شی نه ویریدلاست نولمونځ کوی په پلي (پياده) تگ یا پر سورلی باندی سپاره.

لمونځ چه دومره مهم عبادت دی چه پریښودل ئې دغزا او سختی ناروغی په حالت کښی دهغه پاک ذات له امرنه سرغړونه ده چه له هیڅ نه ئې پیداکړو او هغه نعمتونه ئې راته راکړل چه بشرئې تصور نشی کولای اوبیرته مودده پاک ذات ته مخه ده، نوڅنگه به روغ رمټ مسلمان دامن په حالت کښی لمونځ پریردی.

لمونځ ښکاره معراج دزړه دی هم رحمت درباندی اوری

په حضورد چا ولاړی څه کوی څوک درته گوری

د جنازی لمونځ

کله چه چاته مرگ حاضرشی یا کله چه چاته دمرگ ملائکه حاضره شی نودهغه مخ دی پرښی اړخ دقبلی ولوری ته وگرځول شی، قدوري (رح) مخ پرقبله پرښی اړخ څملول قیاس پرحالت د قبرکړیدی مگرپه حواله دکوکب دری او ردمختار دغه انسان دی ستونی ستخ (دشاپرتخته) دی څملول شی ځکه چه په داسی څملو لوسره دانسان روح خپزی، حاضرین دی کلمی دشهادت په لوړ آواز ورته وایی ﴿اشهد ان لا اله الا الله واشهد ان محمد رسول الله﴾ او ﴿اشهد ان لاله الا الله وحده لا شريك له واشهد ان محمد عبده ورسوله﴾ دغه انسان دی دکلموپه ویلونه امرکوی ځکه چه دزکندن حال ډیرسخت دی نه چه د کلمی له ویلونه انکار وکړی، کله چه مرشی حاضرین دی سترگی ورپتی کړی اوزنی دی په یوه ټکری ور وټری ځکه چه مړی په خلاصه خوله اوخلاصو سترگوښه نه معلومیږی هغه څوک چه دمړی زنی ور تړی داسی دی وایی ﴿بسم الله وعلى ملة رسول الله اللهم يسرعلیه امره وسهل علیه مابعده و اسعده بلقائك واجعل ماخرج الیه خیرامماخرج عنه﴾ همدارنگه دزکندن پروخت دیس شریف ویل مستحب دی، د غسل ورکولو په وخت کښی دی مړی پریوه تخته کښیږدی دمړی عورت دی په یوه پاک ټکری ورپټ کړی اوتولی جامی دی ورنه وکارپی اودس دی ورتازه کړی مگرپه خوله اوپوزه کښی دی اوبه نه وراچوی، په طاق شمیرسره دی اوبه پرتوی کړی یعنی یوځل یادری ځلی یا پنځه ځلی، اوهغه لوشی چه عودپکښی دودپیری یوځل یادری ځلی پرمړی اودمړی پرتخته شااوخوا راوگر ځوی، که عود نه وه نوری عادی خوشبویی موجودی وی نویوځل یادری ځلی دی یویوځاڅکی دتختی پرشا او خوا وکړی، سدر چه یو قسم میوه ده په پاکستان اوهندوستان کښی د (بیره) په نوم سره یادپیری ددغه سدر(بیری) د ونی برگونه یا بروځه چه دخاشوپه شکل میده میده لرگی دی چه د مسکنت په دوره کښی دجامو د وینځلو دپاره استعمالیدل په اوبوکښی جوش کړی اوپه هغه اوبو دی مړی ومینځی، که دا دواړه نه وه په ساده اوبودی ووینځی خطمی چه یومشهورگل دی دغه گل دی هم په اوبوکښی جوش شی اوپه هغه اوبوسره دی دمړی سراوږیره ور ووینځی، بیادی مړی پرکښی اړخ څملوی اودسدر(بیری) یا بروځی په اوبو دی ووینځی ترڅوچه معلومه شی چه اوبه دمړی وهغه ځای ته رسیدلی دی چه پرتخته پروت دی، بیادی مړی پرښی اړخ واپروی په دغه اوبودی ووینځی ترڅوچه معلومه شی چه اوبه دمړی وهغه ځای ته رسیدلی دی چه پرتخته پروت دی، بیادی غسل کونکی مړی کښینوی پرنس دی په نرمی سره لاس ورتیرکړی که دمړی له نس نه مرداری راوتل هغه دی پریولی، بیادی غسل نه ورکوی، نارینه به ونارینه ته او ښځه به وښځی ته غسل ورکوی ځکه چه دښځی غسل ونارینه ته او دنارینه غسل وښځی ته روا نه دی، که نارینه مړی کوچنی وودشهوت اشتها نه ورته کیدل ښځه غسل ورکولای شی، همدارنگه که مړی وږه نجلکی وه د شهوت اشتها نه ورته کیدل نارینه غسل ورکولای شی، که ضرورت وی ماینه ومیره ته غسل ورکولای شی خومیره وماینی ته غسل نشی ورکولای اوهم میره ته دماینی مسح کول روانه دی، مگردکوکب دری په روایت دمیره کتل وماینی ته روادی بیادی مړی په یوه ټکری سره وچ کړی چه دمړی کفنونه لاند نه شی په کفنو کښی دی ونغړی دحنوط خوشبویی دی په سر او ږیره ورپوری کړی همدارنگه

د کافورخوشبویی دی د سجدی پرځایو ورپوری کړی، د سجدی ځایونه تندې، پوزه زنگونه او د لاسو ورغوی دی، د نارینه د کفن دری جامی دی چه لنگ، قمیص او پټه ده ځکه چه په بخاری شریف او د احادیثوپه نورو کتابوکښی ذکرشویدی چه د رسول (ص) کفن د پنبه دری سپینی جامی وی. د نیستی په وخت کښی یوه جامه هم بس ده ولی چه دمصعب بن عمر (رض) یوه شړی وه چه پرسراو پښونه رسیدل، علیه السلام امر وکړ چه سرې ورپټ کړی او پر پښوې د انخر وابنه واچوی، کله چه مړی کفن کوی اول دی پرځای پټه (لفافه) وغوروی بیادی ازار (لنگ) وغوروی بیادی په مړی قمیص واغوندی او ازار (لنگ) دی کښیردی اول دی دلنگ کښی پلوی بیادی دلنگ ښی پلو پر را واری بیادی لفافه (پټه) په همدغه ترتیب پر اواروی، که ویره وه چه کفن به له مړی نه واری اومړی به لوڅ شی نو په یوه رښکی دی وتری. د ښځی د کفن پنځه (۵) جامی دی ازار (لنگ)، قمیص، پورنی، یوتکری چه په هغه تیان ورتړی اولفافه (پټه)، د ښځی کفن په درو (۳) جاموسره هم روادی لکه لنگ، قمیص او پورنی .

د ښځی د کفنوترتیب داسی دی اول لنگ دوهم خرغه دریم قمیص څلورم پورنی او پنځم پټه، پورنی به پر قمیص برسیره اوترپتی به لاندی وی، د ښځی ویښتان دی پر څگرور واچوی، مړی که نروی او که ښځه ویښتان دی نه ور ږمونځوی، دنارینه ږیره دی هم نه ږمونځوی همدارنگه دمړی ویښتان او نوکان دی هم نه غوڅوی ځکه چه پسله مرگ نه دانسان داجزا غوڅول روانه دی، مخکی ترهغه چه مړی په کفن کښی ونغړی کفونونه دی په طاق شمیر ورخوشبویه کړی ځکه چه رسول کریم (ص) دخپلی مړی لورد کفن کولو پروخت دغسی امر وکړ، چه غسل اوتکفین خلاص شو نو د جنازی لمونځ دی ور کړی، ښه به وی چه د جنازی دلمانځه ترمخه د دین وړونه د دغه لمانځه په حکمونواور کتونوخبروی چه د جنازی لمونځ فرض کفایی دی یعنی که څوکسانومړی ته لمونځ ورکړنو دغیر حاضر خلگوغاړی هم خلاصی شوی، منکرئې کافر دی، دغه لمونځ شپږ شرطونه لری:

۱. مړی به مسلمان وی ۲. مړی ته به غسل ورکول شویوی ۳. مړی به حاضر وی ۴. مړی به پر ځمکه یا پرتیته چهارپایي پروت وی ۵. مړی به دامام ومخ ته پروت وی ۶. مړی به دقبلی لوری ته پروت وی . د جنازی په لمانځه کښی څلورتکبیره فرض دی اوهم به لمونځ بیله عذره په ولاړه اداکوی.

د جنازی په لمانځه کښی اذان، اقامت، رکوع اوسجده نشته کله چه دخلگونه یوصف یادری صفونه یاپنځه صفونه برابرشول امام داسی ږغ کوی (نیت کوی) نیت داسی دی (نیت کوم دزړه داخلا صه لمونځ کوم د جنازی په څلورتکبیره ثناوایم الله ته درود وایم پر رسول علیه السلام دعا کوم دغه حاضر مړی ته اقتدای ده په دغه حاضر امام پسی مخ می دی پر لوری دکعبی شریفی) کله چه امام تکبیر تحریمه (لومړی الله اکبر) وواپی مقتدیان به هم لاسو نه غوروته پورته کړی تکبیر به وواپی لاسونه به ترنامه لاندی ونیسی او دخدای پاک دغه ثنادی وواپی ﴿سبحانک اللهم وبحمدک وتبارک اسمک وتعالی جدک وجل ثناءک ولاله غیرک﴾ امام بیله لاسوپورته کیدونه دوهم تکبیر وواپی نومقتدیان دی هم لاسونه نه پورته کوی تکبیر دی وواپی او درودونه د اللهم صل او اللهم بارک دی وواپی، امام بیابیله لاسوپورته کیدونه دریم تکبیر وواپی نو مقتدیان دی هم لاسونه نه پورته کوی تکبیر دی وواپی او د مړی دغه دعادی

ووايي ﴿اللهم اغفر لحينا وميتنا وشاهدنا وغائبنا وصغيرنا وكبيرنا وذكرا واثنا اللهم من احييته منا فاحيه على الاسلام ومن توفيته منا فتوفه على الايمان﴾، امام بيا خلورم تكبيروايي اوسلام گرځوي نومقتديان دي هم تكبير ووايي اوسلام دي وگرځوي لمونځ پوره شو، كه د چاپورتني دعا پيادانه وه اللهم ربنادي تراخه پوري ووايي . كه مري نابالغه هلك وو نو د دريم تكبير وروسته دپورته دعا په عوض كښي دي دغه دعا ووايي ﴿اللهم اجعله لنا فرطا واجعله لنا اجرا وذخرا واجعله لنا شافعا ومشفعا﴾، كه مري نابالغه نجلكي وه نوددريم تكبير وروسته دي دغه دعا ووايي ﴿اللهم اجعلها لنا فرطا واجعلها لنا اجرا وذخرا واجعلها لنا شافعة ومشفعة﴾ ښه امام دجنازی د لمونځ دامامت دپاره پاچايا اميردوخت دي، كه پاچايا اميرحاضر نه وو دكلي دمسجد امام دي لمونځ وركړي كه دكلي امام حاضر نه وو د مري دوست (قريب) دي لمونځ وركړي، كه بيله پاچايا قريب نه بل چالمونځ وركړصحيح دي مگر كه ئې دوست وغواړي چه بيرته مري ته لمونځ وركړي حرج نشته، كه مري بيله لمانځه ښخ شوي وو تر درو ورځو پوري دي وقبرته لمونځ وركړي وروسته له درو ورځو روانه دي، دجنازی په لمانځه كښي به امام دمري د ځگر پر برابر ديري، امام شافعي (رح) وايي چه امام دي دنارينه مري دځگر پر برابر اودښځي دفرج پر برابر ودريري، مور وايوچه په ځگر كښي زړه دي اوپه زړه كښي دايمان نوردی او د جنازی لمونځ دايمان دشفاعت دپاره دي، مري ته دي لمونځ په هغه مسجد كښي نه وركوي چه پنځه وخته لمونځ پكښي كيږي، كله چه خلك دمري جنازه پورته كړي دچهارپايي څلورپښي دي ونيسي دجنازي وړل دي دهديري خواته په ځغاسته نه كوي بلكه ترعادي تگ دي لير څه چابك وي، په بخاري شريف كښي حديث دي چه رسول كريم (ص) فرمايي ﴿عجلو موتاكم فان يك خيرا قدموه اليه وان يك شرا لقيتموه عن اعناقكم﴾ كه خلكو د مري جنازه وهديري ته پياده (پلي) وړل سواره خلك دي څه قدر وروسته شي ولي چه دسواره خلكومتصل تگ په جنازه پسي مكروه دي، كله چه جنازه وهديري ته ورسيري مخكي دجنازی اينبودلودخلگو كښينستل پرځمكه مكروه دي، بيادي قبر وكندل شي اولحددي پكښي جوړكړي ځكه چه لحد سنت دي رسول كريم (ص) وايي ﴿الحدلنا والشق لغيرنا﴾ يعني لحد زمور مسلمانانو دي اوشق دنورو خلكو دي.

مگرامام شافعي (رح) اونورامان مري پرتخته ردي اوقبرته ئې دپښوله خواورشوه كوي مور وايو چه دغه عمل دمسلان اهانت اوسپكاوي دي، وروسته دي مري دقبلي له طرف نه ور داخل كړي هغه څوك چه مري په قبر كښي ردي داسي دي وايي ﴿بسم الله وعلى ملة رسول الله﴾ يعني شروع كوم په نوم سره دالله اوتا په قبر كښي پرشريت دعليه السلام ردم، دمري مخ دي دقبلي پرلور واروي دكفن غوتي دي ورخلاصي كړي او اومي خښتي دي ورته برابري كړي، د پخو خښتواينبودل مكروه دي كه اومي خښتي نه وي نو بيادي تختي استعمال كړي پر خښتوياتختو برسیره دنلانو اچول هم روا كاردی، بيا دي په آرامي سره وقبرته خاوري ور واچوي اوقبردي دماهي دشاپه شكل جوړكړي دقبر ډير جگوالي مكروه دي، سنت طريقه داده چه دقبر لمن دي ديوي لويشتي په اندازه جوړه كړي اوماين دي دماهي دشاپه شكل جوړكړي، ددوستانو دپيژندني دپاره دقبرسرتي لويه ډبره ياد ډبري شنخته رواده خو په اجماع د مرحومه امت دعلماوو دقرآنكريم آيت پرليكل ناروا دي، دابراهيم نخعي (رح) نه روايت دي هغه چا چه

دنبی علیه السلام او د ابوبکر صدیق (رض) او د حضرت عمر (رض) قبرونه لیدلی وه ماته وویل چه ددوی قبرونه مسنم (دماهی دشاپه شکل) وه.

که یوماشوم پسله زیږیدونه وژاړی یا لاس یاپنبه وښوروی یاداسی بل عمل وکړی بیامرشی نوپرهنه دی نوم کنبینبودل شی غسل دی ورکول شی او دجنازی لمونځ دی ورکړه شی، که مړ وزیر یی یعنی ژړا ونکړی یا لاس اوپنبه ونه ښوروی نولمونځ دی نه ورکوی په یوه ټکری کنبی دی ونغړی اوښخ دی کړی مگر په غسل ورکو لوکنبی دوه روایتی دی په صحیح روایت سره دی غسل ورکړی.

د شهید بیان

شهید هغه مسلمان دی چه مشرک یا مشرکان ئې مړ کړی یا ئې مسلمان یا مسلمانان په ناحقه مړ کړی او پر وژلوئې دیت واجب نه وی بلکه قصاص پرواجب وی، یا هغه څوک چه دغزایه میدان کنبی دټپ سره مړ پیداشی، یا هغه څوک چه دباغیانو او دلاری د غلوله خوا ووژل شی، مشرک هغه دی چه خدای (ج) ته ئې شریک نیولی وی لکه هندو، یهود، نصارا او داسی نور، که ښکاری ښکار یانښان ویشتی نابیره ئې مسلمان وویشت او هغه مړ شو یا چابل مسلمان په لغته ووهی او هغه مړ شو په شریعی حکم سره شهید نه دی.

په فقهی حکم دڅلورومذهبواوپه حکم داحادیثواوتفاسیرو دری (۳) وژنی حق دی :

۱. چه یومسلمان داسلام دمقدس دین څخه وبل دین ته واوړی ۲. قصاص یعنی هغه څوک چه په ناحقه ئې مسلمان یا اهل ذمه وژلی وی ۳. رجم یعنی هغه نارینه چه ښځه لری یا هغه ښځه چه میړه لری زنا وکړی اوڅلورشاهدان ئې د زناپر عمل شاهی اداکړی بیله دغودرو (۳) وژنوڅه نوری ټولی وژنی ناحقه دی . وشهیدته دی دجنازی لمونځ ورکړه شی او غسل دی نه ورکوی، امام اعظم ابو حنیفه (رح) فرمایي جنب شهیدته دی دجنابت غسل ورکړه شی او همداراز نابالغه شهیدته دی غسل ورکړه شی مگرامام ابویوسف (رح) او امام محمد (رح) فرمایي چه نه دی جنب شهیدته اونه دی نابالغه شهیدته غسل ورکوی، دشهیدنه دی جامی نه کارې او وینه دی نه ور وینځی مگر پوستین، چینه، بوتونه، موزی، خولی، توره، ټوپک اوداسی نور دی ورڅخه وکارې، که څوک وروسته له ټپي کیدونه خورک چښنگ، دوا او دارو وکړی یا ژوندی پاته شی چه دلمانځه یومکمل وخت ورباندی تیرشی پرهوبن وی یا د غزاله میدان نه ژوندی وایستل شی یا په رجم یا قصاص سره ووژل شی نو غسل اودجنازی لمونځ دی ورکړی، که څوک دباغیانوله خوا ووژل شی یا د لاروهونکوله خواه ووژل شی غسل دی شی خولمونځ دی نه ورکوی، که چاخیل ځان پخپله په قصد یا په سهوه سره مړ کړ دامام حنیفه (رح) په مذهب غسل دی ورکړه شی اولمونځ دی ورکړه شی مگرامام ابویوسف (رح) وایي چه لمونځ دی نه ورکوی.

په كعبه مكرمه كښی لمونځ

په مذهب دامام اعظم ابوحنيفه (رح) دكعبی شریفی په دننه خونه كښی فرض اونفل لمونځ روادی امام شافعی (رح) وایی هیڅ لمونځ دكعبی شریفی په خونه كښی روانه دی، په صحیح حدیث كښی چه روایت ئې بخاری (رح) اونورو کتابو كړیدی لیکل شویدی چه د مكی شریفی دفتح په كال آنحضرت (ص) دكعبی شریفی په خونه كښی دوه ركعته نفل ادا كړل، فرض لمونځ پرقیاس دی، كه امام په جماعت سره دكعبی شریفی په خونه كښی لمونځ ادا كوی بعضو مقتدیانو دامام وشاته خپله شا وگرځول لمونځونه ئې روادی ځكه چه دامام او ټولو مقتدیانو مخونه دكعبی شریفی وديوال ته دی، كه بعضوله مقتدیانونه ومخ ته دامام شاوگرځول لمونځونه ئې روانه دی ځكه چه ترامام دمخه دامام په خوا كښی ولاړدی . كه امام په مسجد الحرام كښی لمونځ ادا كوی اوځلگ په امام پسی پر كعبه باندي چاپیرشول هغه څوك چه له دغومقتدیانونه د امام په خوا كښی نه وی اوترامام وكعبی شریفی ته نژدی وی لمونځ ئې صحیح دی، دكعبی شریفی پر بام لمونځ روادی مگر امام شافعی (رح) وایی چه روانه دی ځكه چه دده په مذهب د كعبی شریفی خونه تبرك ده، زموږ په مذهب قبله دغه میدان دی ترآسمان پوری چه خونه دكعبی هم پكښی ده نودلمونځ كونکی مخ هم كعبی ته دی، دحنيفی مذهب بل دلیل دادی چه د عبدالله بن زبیر او حجاج بن يوسف په زمانو كښی دكعبی شریفی خونه له منځه ولاړه او ځلگولمونځونه هم هغی خواته دكعبی كول همداراز جبل ابی قلیبس چه كعبی شریفی ته نژدی غردی او د كعبی شریفی ترخونه ډیر لوړدی كه څه هم خونه ئې مخ ته نشته خو په اتفاق سره پردغه غره لمونځ روادی، د فقهی شریفی كتابونه وایی چه دكعبی شریفی پر بام لمونځ روادی مگر مكروه دی ځكه چه د بیت الله شریفی دتعظیم ترك وهنه ده، په صحیح حدیث شریف كښی هم منع ورنه شویده، د نورو مسجدو حكم د كعبی شریفی نه دی د نورو مسجدو پر بامونولمونځ بيله كراهيته روادی .

دزكوة بیان

زكات په لمانځه پوری تړلی عبادت دی ولی چه په قرآن شریف كښی دوه ایتیا(۸۲) ځله ﴿اقیموا الصلوة واتوا الزكوة﴾ ذكر شویدی او د هجرت په دوهم كال د روژې ترمخه فرض شویدی، مصنف (رح) لیکلی دی چه زكات واجب دی په اصطلاح كښی دفقهاء (رح) واجب هغه عمل دی چه كول ئې ثواب لری او منكر ئې كافر نه گڼل كیږی لكه دلوی اختراختری، سرسایه، د وتړلمونځ اوداسی نور، فرض هغه عمل دی چه منكر ئې كافر دی، څرنگه چه زكات داسلام دمقدس دین له پنځو بناؤ څخه یوه داسی بناء ده چه د قرآنكريم په آیت اونبوی احادیثو اودامت په اجماع سره یوثابت عمل دی چه منكر ئې كافر دی نودمصنف (رح) مراد له واجب څخه فرضیت دی چه دغه اصطلاح په فقه او اصولو كښی شته.

زکات پرهه آزاد بالغ او عاقل مسلمان باندي فرض دی، زکات په لغت کښې وده (نمو) ته وایي چه ادا کول ئې په مال کښې سبب د نمو (دیروالی) دی یعنی خدای پاک ئې په دنیا کښې پرمال او دولت برکت ږدی او په آخرت کښې ثواب ورکوی په دغه قول سره د الله (ج) چه د دوه ویشتمی (۲۲) پاری دسورت سبایه نه دیرش (۳۹) آیت کښې فرمایي ﴿وما أنفقتم من شیء فهو یخلفه﴾ یعنی هر هغه شی چه تاسوله خپلوما لوخڅه د خدای دپاره چاته ورکړی خدای پاک دهغه بدل درکوی، زکات پاکۍ ته هم وایي لکه چه الله (ج) دسورت توبه په یوسل اودریم (۱۰۳) آیت مبارک کښې فرمایي ﴿خدمن اموالهم صدقة تطهرهم وتزکیهم﴾ یعنی ای محمده! ددوی له مالونه زکات واخله چه دوی پاک او برکتناک کړی، په شریعت کښې زکات ومسکین مسلمان ته دهغه ملک یا دولت څخه چه کامل نصاب ته ورسیري او پوره یو کال ورباندي تیر شی دهغی برخی ورکول دی چه خدای (ج) تعین کړیده چه بیان به ئې وروسته راشی، زکات ورکول پر نابالغه مسلمان، لیونی او مکاتب باندي نشته (مکاتب هغه مریی دی چه با دارئې ورته ووايي چه په څوقسته معین مبلغ راکړه نوته آزاد یی) نودمکاتب پیسی که څه هم نصاب ته رسیدلی وی زکات ورباندي نشته همداراز پر نابالغه اولیونی ځکه زکات نشته چه په عبادت مکلف نه دی، مگر سراسیه، عشاو د بندگانو د حقوقو تاوان ورباندي شته که څوک دخپلی شتمنی په اندازه د بندگانو پوروی وی زکات ورباندي نشته، که دچاشتمنی دخلگوتر پور ږیره وه اودغه ترپور اضافه شتمنی نصاب ته رسیدلی وه او کال ورباندي تیرشوی وو نوزکات ورکول ئې فرض دی، د اوسیدلو پسرای، د اغوستلو پرجامو د کورپراسباب، د سپرلی پرحیواناتو، د خدمت پرمریانو او د استعما لولو پرسالح زکات نشته، د زکات د ورکړی سره نیت ترلی دی ځکه چه زکات عبادت دی او په عبادت کښې نیت شرط دی که څه هم د عبادت نه مخ کښې وی لکه په پیشلمی کښې د روژی نیت یعنی که له مال یادولت نه دزکات برخه جدا کړی نو د ورکړی په وخت کښې ئې همدغه نیت معتبردی، دزکات په ورکړه کښې دخولی وینا شرط نده دزړه نیت معتبردی خودخولی دوینا گټه داده چه غنی یاسید به ووايي چه زه د زکات داخستلوحق نلرم و مستحق کسانوته ئې ورکړه، مسح د زکات، عشاو خراجو اسلامی حکومت دی، که حکومت اسلامی نه وونویادی وحق لرونکو کسانوته ورکړی، که چانیت دزکات نه ووکړی او خپل ټول مال اودولت ئې خیرات کړ زکات ئې ساقط شو یعنی زکات ورباندي نشته مگر که ئې یوه برخه د مال اودولت خیرات کړه او د زکات نیت ئې نه وو کړی نوزکات ئې نه ساقط کیږی یعنی زکات به ورکوی .

د اوسنانوزکوة: که د اوسنانو شمیر تر پنځه کم وو زکات ورباندي نشته کله چه شمیر ئې پنځه څرنگواو اوسنانوته ورسیري اویوکال ورباندي تیرشی ترنه (۹) اوسنانو پوری دزکات برخه ئې یوپوسه دی بیاجه شمیر ئې لس (۱۰) څرنگواو اوسنانوته ورسیري او کال ورباندي تیرشی تر څلورلس (۱۴) پوری دزکات برخه ئې دوه (۲) پسونه دی د اوسنانو پخپله څرکول دکال په ډیره برخه پوری شمیرل کیږی یعنی که اوسنان په کال کښې یوه یادوی میاشتی پخپله څر ونکړی او پرکورواښه وخوری زکات ورباندي شته، که ټول کال یادکال ډیره برخه پرکورواښه وخوری زکات ورباندي نشته، همدارنگه د کرایي پراوسنانوزکات نشته، د کوکب دری په حواله د تجارت اوسنان که څه هم پخپله څرکوی زکات ورباندي نشته، کله چه داوسنانو شمیر پنځه لس (۱۵) ته ورسیري ترنه لس (۱۹) پوری دزکات برخه ئې دری (۳)

پسونه دی، که شمیرداوښانوشل (۲۰) ته ورسپړی ترڅلور ویشته (۲۴) پوری دزکات برخه ئې څلورپسونه دی، که د اوښانو شمیر پنځه ویشته (۲۵) ته ورسپړی تر پنځه دیرش (۳۵) پوری د زکات برخه ئې یوه یوکلنه جونگی ده (چه د عمر یو کال ئې پوره کړیوی)، کله چه د اوښانوشمیر تر پنځه دیرش (۳۵) زیادشی تر پنځه څلویښت (۴۵) پوری دزکات برخه ئې یوه دوه کلنه جونگی ده (چه د عمر دوه کاله ئې پوره کړیوی)، که داوښانو شمیر تر پنځه څلویښت (۴۵) زیادشی تر شپيته (۶۰) پوری د زکات برخه ئې یوه درې کلنه جونگی ده (چه د عمر درې کلونه ئې پوره کړیوی)، که داوښانو شمیر له شپيته (۶۰) نه زیادشی تر پنځه اويا (۷۵) پوری دزکات برخه ئې یوه څلورکلنه اوښه ده (چه د عمر څلورکلونه ئې پوره کړی وی)، که د اوښانوشمیر تر پنځه اويا (۷۵) زیادشی تر نوی (۹۰) پوری د زکات برخه ئې دوی دوه کلنې جونگیانی دی (چه دواړو د عمر دوه کلونه پوره کړیوی)، که د اوښانو شمیر تر نوی (۹۰) زیادشو دیوسل اوشل (۱۲۰) پوری دزکات برخه ئې دوی (۲) درې کلنې جونگیانی دی (چه د عمر درې کلونه ئې پوره کړی وی)، په بخاری شریف او داحادیثوپه ټولو کتابوکښی ذکر شویدی چه رسول اکرم (ص) دغه د اوښانودزکات الهی حکم وخیلوټولو عاملانوته په لیک سره خبرورکړ، د خلفاء راشدینو په وخت کښی هم دغه حکم وو اوترقیامت پوری دغه حکم پاته دی .

کله چه داوښانوشمیر تر یوسل اوشل (۱۲۰) زیادشی نو د زکات د فرضیت ترتیب دی له سره را وگرځوی یعنی تر یوسل او پنځه ویشته (۱۲۵) پوری دزکات برخه یوپسه اودوی درې کلنې جو نگیانی دی (چه د عمر درې کلونه ئې پوره کړیوی) په همدغه ترتیب پر لسواوښانودوه پسونه، په پنځلس کښی درې پسونه، په شل کښی څلورپسونه اضافه کپړی، کله چه شمیر د اوښانویوسل او پنځه ویشته (۱۲۵) ته ورسپړی تر یوسل او پنځه دیرش (۱۳۵) پوری د پسه ځای یوه یوکلنه جونگی نیسی یعنی دزکات برخه ئې یوه یوکلنې او دوی دوه کلنې جونگیانی دی، که داوښانوشمیر یوسل او شپږ دیرش (۱۳۶) ته ورسپړی تر یوسل او پنځه څلویښت (۱۴۵) پوری دزکات برخه ئې یوه دوه کلنې اودوی درې کلنې اوښانی دی (چه یوی د عمر دوه کلونه اودوو د عمر درې کلونه پوره کړیوی)، کله چه داوښانوشمیر یوسل او پنځوس (۱۵۰) شو دزکات برخه ئې درې درې کلنې اوښانی دی (چه د عمر درې کلونه یی پوره کړیوی)، چه د اوښانوشمیر له یوسل او پنځوس نه زیات شی نصاب دی له سره شروع کړی یعنی پر پورتنی زکات برسیره پر پنځو اوښانویو پسه، پر لسو اوښانو دوه پسونه، پر پنځلس اوښانو درې پسونه او پر شل اوښانوترڅلور ویشته پوری څلورپسونه دی، کله چه داوښانو شمیر یوسل او پنځه اويا (۱۷۵) ته ورسپړی تر یوسل او پنځه اتیا (۱۸۵) پوری دزکات برخه ئې یوه یوکلنې اودری درې کلنې اوښانی دی (چه یوی د عمر یو کال او درو د عمر درې کلونه پوره کړیوی)، کله چه داوښانوشمیر له یوسل او پنځه اتیا (۱۸۵) نه زیات شی تر یوسل او پنځه نوی (۱۹۵) پوری د زکات برخه ئې یوه دوه کلنې او درې درې کلنې اوښانی دی (چه یوی د عمر دوه کلونه او درو د عمر درې کلونه پوره کړیوی)، کله چه داوښانو شمیر له یوسل او پنځه نوی (۱۹۵) نه زیات شی تر دوه سوه (۲۰۰) پوری دزکات برخه ئې څلوردرې کلنې اوښانی دی (چه د عمر درې کلونه ئې پوره کړیوی)، کله چه داوښانوشمیر له دوه سوه (۲۰۰) نه زیادشی نصاب به بیرته له سره شروع کوی، لکه دیوسل او پنځوس (۱۵۰) نه چه شروع شوی وو. د اوښانوپه زکات کښی به اوښه ورکوی چه

نسل ورنه ونيول شی. بختی او عجمی اوښان دزکات په نصاب کښی سره برابر دی او عربی اوښ هغه دی چه مور او پلار ئې دواړه عرب وی.

دغوايانواوغواوو زکوة: هغه غوايان ياغواوی چه پخپله څړکوی شميرئې له ديرش (۳۰) نه کم وی په نصاب کښی داخل نه دی زکات ورباندی نشته که ئې شمير وديرش (۳۰) ته ورسيری يو کال ورباندی تيرشی اوپخپله څړکوی دزکات برخه ئې يوکلن گلگی ياگلگی ده (چه د عمر يوکال ئې پوره کړیوی)، که ئې شمير وڅلوينبت (۴۰) ته ورسيری دزکات برخه ئې د دوو (۲) کالوگلگی ياگلگی ده (چه د عمر دوه کلونه ئې پوره کړیوی)، دامام اعظم ابوحنيفه (رح) په نیز که شمير دغوايانواوغواوو ترڅلوينبت زيادشو ترشپيته (۶۰) پوری دزکات برخه پر زيادشوی غوايانودلسمی برخی څلورمه ده دمثال په توگه که يو غویي ياغوا ترڅلوينبت بالاشی دیوی گلگی قيمت څلورزره افغانی وی نو د تيرحساب په تناسب دگلگی د قيمت لسمه برخه څلورسوه افغانی کيری او دڅلورسوه افغانیو څلورمه برخه سل افغانی شوه، که دوه غوايان بالاشی نوپه هغوکښی دلسمی برخی قيمت دگلگی نیمه برخه کيری چه د زکات برخه ئې دوه سوه افغانی کيری، که دری غوايان بالاشی نو دری څلورمی د گلگی د قيمت دری سوه افغانی کيری، امام ابویوسف (رح) اوامام محمد (رح) وایی چه له څلوينبت (۴۰) نه تر شپيته (۶۰) پوری پر زيادشوی غوايانواوغواوو د زکات زيادتوب نشته، خوکه چه دغوايانواوغواوو شمير شپيته (۶۰) ته ورسيری دزکات برخه ئې دوه يوکلن گلگیان يا گلگیانی دی، که دغوايانوشمير اويا (۷۰) ته ورسيری د زکات برخه ئې يويوکلن او يو دوه کلن گلگان دی، که دغوايانوشمير اتيا (۸۰) ته ورسيری د زکات برخه ئې دوه دوه کلن گلگیان دی، که ئې شمير نوی (۹۰) ته ورسيری د زکات برخه ئې دری يوکلنی گلگیانی دی، په سلوکښی دوی يو کلن او يوه دوه کلنه گلگی ده په همدغه ترتيب دزکات برخه په هرلس (۱۰) غوايانوکښی له يوه کلنی گلگی نه و دوه کلنی گلگی ته زيادت کوی، د زکات برخه په غوايانواوگاؤميينوکښی يوشان ده.

دپسوزکوة: دپسوشمير چه له څلوينبت نه کم وی زکات ورباندی نشته کله چه شميرئې و څلوينبت ته ورسيری پخپله خوله څړکوی يوکال ورباندی تيرشی تريوسل اوشل (۱۲۰) پوری د زکات برخه ئې يوپسه دی، که يوپسه بل ورباندی زيادشوی تردوه سوه (۲۰۰) پوری دزکات برخه ئې دوه پسونه دی، که پردوه سوه (۲۰۰) پسونويوبل زيادشوی تردروسوه (۳۰۰) پسونوپوری د زکات برخه ئې دری پسونه دی، کله چه دپسوشمير وڅلورسوه (۴۰۰) ته ورسيری دزکات برخه ئې څلورپسونه دی، بياپرهروسوه (۱۰۰) پسوباندی دزکات برخه يوپسه بالا کيری، پسه، مير او وزه په زکات کښی سره برابر دی.

د آسانوزکوة: آسان چه نراوښخی يوخی گډ ژوندکوی يوکال ورباندی تيرشی خاوندئې اختيار لری د زکات برخه دهرآس پرسر دی يودينار ورکړی يادی ټول آسان قيمت کړی په هر (۲۰۰) دوه سوه افغانی کښی دی پنځه افغانی دزکات برخه ورکړی، امام ابوحنيفه (رح) وایی هغه نرآسان چه دماده آسانوسره ژوند نه کوی زکات ورباندی نشته، امام ابی يوسف (رح) اوامام محمد (رح) وایی چه په آسانوکښی هيڅ زکات نشته همدارنگه امام ابوحنيفه (رح) اوامام

محمد (رح) وایی که خره اوغاتری دتجارت دپاره نه وی زکات ورباندی نشته که دتجارت دپاره وی نوپه قیمت کنبی ئی زکات شته، همداراز د اوبن جونگیان چه عمرئې دوهم کال ته نوی رسیدلی، گلگیان چه د عمریو کال ئی نه وی پوره شوی او وریان چه عمرئې تریوه کال کم وی زکات ورباندی نشته مگرکه د دوی سره ددوی لویانو گد ژوندکوی بیاتول حسابل کپری نوپه ټولو کنبی زکات فرض دی، امام ابویوسف (رح) وایی چه پر ذکرشوی ورو حیواناتوهم زکات شته چه یوبه ورخه ورکوی ولی فتوی پرقول دطرفینو ده، که پر چا باندی دزکات برخه دوه کلن څاروی پاته وی او هغه نه پیدا کیدی نوزکات اخستونکی دی دلورسن څاروی ورنه واخلی یعنی مالک مجبورنه دی چه حتمی به دوه کلن څاروی پیدا کوی، زکات اخستونکی دی دڅاروی اضافه قیمت و مالک ته ورکری یادی دکم سن څاروی او دهغه پاته قیمت له مالک نه واخلی، دکوکب دری، هدایه، ردمختار او نورو کتابوپه حواله دامام اعظم ابوحنیفه (رح) په مذهب د حیواناتو دزکات په ورکړه کنبی د حیوان د قیمت ورکړه رواده، همدارنگه په سرسایه، نذر، او کفاراتو کنبی د قیمت ورکړه رواده، د یوی اوغوبل پرغوايانو، دکرایه کنبی پراوښانو او پر وابنه خوړونکو حیواناتو یعنی چه څرنه کوی او پرکور وابنه خوری زکات نشته، زکات اخستونکی دی ترحق ښه یا ترحق بالامال نه اخلی اوهم دی ترحق کښته یا ترحق کم مال نه اخلی میانخگری مال دی واخلی چه یوهم تاوانی نشی، که پرچاباندی د مال نصاب وو دکال په اوږدو کنبی ئی گته وکړه دهمهغه جنس نصاب نورهم زیادشو نوگتیل شوی مال دی له زورمال سره گدکپری اودټول مال زکات دی ورکری ځکه چه پرگتیل شوی مال دکال تیریدل شرط ندی، همداراز که چا اوښانی، میږی او غواوی درلو دی او د هغوی په شیدو او کوچو او مستوئې پیسی گتلی نوکله چه پردغه پیسوکال تیرشی زکات به ئی ورکوی، هغه حیوانات چه د کال په ډیره برخه کنبی په څر سره ژوندکوی که شپږمیاشتی یا اضافه تر شپږمیاشتیو پرکوروابنه و خوری زکات ورباندی نشته .

امام اعظم ابوحنیفه (رح) او امام ابویوسف (رح) وایی زکات په نصاب کنبی دی په عفو کنبی نه دی، دمثال په ډول که چاوه (۷) اوښان درلودل پنځه ئی نصاب دی اودوه ئی عفودی چه دزکات برخه ئی یوپسه دی، که دکال دتیریدو وروسته او دزکات دورکری ترمخه ئی دوه اوښان مړه شوه یایی خرڅ کړه نو د زکات برخه به هغه یوپسه ورکوی ځکه چه زکات په نصاب کنبی دی اونصاب باقی دی. امام محمد (رح) او امام زفر (رح) وایی چه یوپسه دی قیمت کپری اوقیمت دی پر (۷) برخوتقسیم کپری پنځه برخه ئی د زکات دی ځکه زکات په نصاب او په عفو په دواړو کنبی دی، که دزکات له فرضیت نه وروسته دچامال هلاک شونوزکات ئی ساقط شو یعنی زکات ئی هم هلاک شو، ځکه چه زکات جز د مال دی او جز یوه برخه دکل ده کله چه کل هلاک شی نوجزهم هلاک شو، که څوک د نصاب خاوندوو دکال ترتیریدونه مخکی د زکات ورکړه ورته رواده

دسپینو زرو زکوة: سپین زرچه تردوه سوه (۲۰۰) درمه کم وی زکات ورباندی نشته، کله چه مقدارئې ودوه سوه (۲۰۰) درمه ته ورسپری او یوکال ورباندی تیرشی تر (۲۴۰) دوه سوه اوڅلوینست درمه پوری دزکات برخه ئی پنځه (۵) درمه ده، امام ابوحنیفه (رح) وایی چه وروسته له دوه سوه (۲۰۰) درمو پر هرڅلوینست در موچه کال تیرشی د زکات

برخه ئې يو(۱) درم دی، امام ابی یوسف (رح) او امام محمد(رح) وائې چه تردوه سوه (۲۰۰) درمه ډیرشی زکات ئې په شمیر د دوو سوو (۲۰۰) درمودی، یعنی که دوه سوه او شل (۲۲۰) درمه وی نو د زکات برخه ئې پنځه اونیم (۵،۵) درمه ده اونورهم په دغه قیاس .

که په سکه لرونکو پیسو کښی سپین زر ډیره هغه حکم د سپینو زرو لری، وزن (تول) ئې معتبردی، که په سکه لرونکی پیسو کښی غش (کوټ) ډیر وه حکم دعروض لری مقدارئې اعتبارنلری هغه وخت زکات پرکیږی چه نصاب ته ورسږی .

څرنگه چه دنړی مروجه اسعار یوشان نه دی نولازم دهرمملکت مسلمانان د سپینو زرو د زکات د ور کړی په هکله داصل معیارچه دوه سوه (۲۰۰) درمه دی قیمت پخپلوا سعارو معلوم کړی بیادی د زکات برخه معلومه کړی .

د زکات د ورکړی په هکله هرڅوک دخپلی شتمنی د زکات د ور کړی مسئول دی، یعنی ښځه یا اولادو نه دی دپلاریا خاوند د زکات د ورکړی په هیله خپل اسلامی فرض نه پریردی .

د سرو زرو زکوٰة: سره زرچه له شل مثقاله کم وی زکات ور باندى نشته کله چه مقدارئې شل مثقاله ته ورسیرى او یوکال ور باندى تیرشی د زکات برخه ئې نیم مثقال ده، امام اعظم ابوحنیفه (رح) فرمایى کله چه سره زرتشل مثقاله ډیرشی نو پهرڅلور مثقاله د زکات برخه دوه قیراته ده، یعنی پر اضافه دوه یا درى مثقاله زکات نشته ځکه چه ترڅلور مثقاله کم وی زکات ورباندى نشته، مگر یاران (رح) وایى چه ترشل مثقاله هرڅومره بالاشی په حساب دشلو مثقالو به زکات ورکوی، همدارنگه په بی سکه سرو اوسپینوزرو زیوراتو اولوښو کښی زکات شته .

دعروض زکوٰة: بيله سپینو او سرو زرو نورټول شیان عروض بلل شویدی لکه قالینى، کمبلی، موټر، کتابونه، جامى، سامان دکانونه سرايونه، حیوانات، مشینونه اوداسی نور، عروض هرڅه چه وی که دتجارت دپاره وی زکات ورباندى فرض دی، مصنف (رح) قید د تجارت ځکه ورسره ذکر کړیدی که دغه عروض که څه هم بیه ئې ترنصاب بالاوی دخپل استعمال دپاره وی نو پر هغه زکات نشته لکه دسپرلی، موټر، په کورکښی داستعمال کمبلی داغوستلو جامى اوداسی نور، مگر یو موټر چه دتجارت دپاره وی قیمت ئې نصاب ته ورسیرى زکات ورباندى شته همداراز دکانونه سرايونه او داسی نور. دتجارت عروض چه بیه ئې ونصاب ته دسرو یاسپینوزرو ورسیرى زکات ورباندى شته، دغه عروض دی دفقیرانو اومسکینانو دگټی په خاطر په سپینو یا سرو زرو قیمت کړی امام ابویوسف (رح) وایى چه په کوم مال ئې دغه عروض پیرو دلی وی په هغه مال دی بیه کړی که ئې په سرو یاسپینو زرو پیرو دلی نه وه په عروض ئې پیرو دلی وه نودهغه وطن په مروجه اسعارو دی قیمت کړی، امام محمد (رح) وایى که مالک عروض په نقده یاپه پور پیرو دلی وی اوس دی د وطن په مروجه اسعارو قیمت کړی، که دعروضو نصاب دکال په اول او آخر کښی پوره وو او دکال په مابین کښی ئې تاوان کړیوى دزکات فرضیت نه ساقطیږی یعنی زکات به ورکوی، مگرکه دکال په اول کښی نصاب پوره وو او دکال په آخر کښی کم شونوزکات ورباندى نشته امام اعظم ابوحنیفه (رح) وایى دعروضو بیه

دی له سرو او سپینو زروسره گډه کړی، دغه رنگه دنصاب دپوره کیدودپاره د سروزو بیه دی له سپینوزروسره گډه کړی، دمثال په ډول که چاسل درمه درلودل اودسل درموئې عروض هم درلودل نودواړه دی سره گډ کړی د دوه سوه درموزکات دی ورکړی، همدارازکه چالس مثقاله سره زر درلودل اونورئې سپین زر یاعروض درلودل چه دهغوبیه هم لس مثقاله سره زرکپړی ټول دی سره گډ کړی دشل مثقاله سرو زرو زکات دی ورکړی، یاران (رح) وایی سره زراوسپین زر دی په اعتباردبیع (قیمت) نه سره گډوی بلکه په اجزاء سره دی گډ کړی امام حنیفه (رح) وایکه چا سل درمه درلودل اوپنځه مثقاله سره زر چه بیه ئې سل درمه وه او کال پرتیرشوی وو نو ددوه سوه (۲۰۰) درمو زکات دی ورکړی یاران (رح) وایی زکات ورباندی نشته ځکه سپین زرکه نیم نصاب دی سره زرخونیم نصاب (لس مثقاله) نه دی بلکه پنځه مثقاله دی نواجزاء ئې برابرته نده.

دکرنی اومیوووزکوة: پدغه بحث کښی دمصنف (رح) مرادله زکات نه عشردی، په زکات کښی نصاب شرط دی ولی په عشر کښی شرط ندی، امام اعظم ابوحنیفه (رح) فرمایي هرهنه ثمرچه له ځمکی نه راوړی که لپړوی اوکه ډپړوی دهغه لسمه برخه عشر ورکول فرض دی په دغه حدیث سره چه نبی کریم (ص) فرمایلی دی ﴿مااخرجته الارض ففیه العشر﴾ یعنی هرهنه حاصل چه له ځمکی نه راوړی په هغه کښی لسمه برخه د فقیرانو اومسکینانو ده، په حدیث شریف کښی دلپړاودډیرذکرندی شوی.

هرحاصل (ثمر) چه په روانواوواوبه شویوی یادآسمان په باران اوبه شوی وی لکه غنم، جوار، اوربشی، ماش، لوبیا، نخود او داسی نورچه حاصل ئې دساتلووړوی، اوهغه چه حاصل ئې نه ساتل کپړی لکه انار، مالته، کیله، گنی، خټکی، هندوانه اوداسی نور د عشر ورکړه ئې فرض ده، په لرگو، نلانوواو وښوکښی عشرنشته مگر په حواله د(۱۸۴) صفحی د اول جلد د هدایی که چناران یاعما رتی لرگی کرل شوی وی په حصول کښی ئې د عشرورکړه فرض ده . هغه نلان چه پخپله راشنه کپړی عشر پکښی نشته که د تجارت په هکله کرل شویوی نوعشرورباندی شته، که په ځمکه کښی په قصدسره شپشتی یاشوتله یاداسی بل شی کرل شویوی په حصول کښی ئې د عشر ورکړه فرض ده، دهدایی ذکر شوی صفحی زیاده کړیده چه دتاکبری پرتاکانوواپر پروړو عشرنشته مگر که چاندنقدو پیسونصاب درلودی او دزکات ورکولومخ کښی ئې پروړخرڅ کرل نود پروړو پیسی هم له نقدوسره جمع کپړی او د ټولو پیسوزکات به ورکوی.

امام ابویوسف (رح) او امام محمد(رح) وایی د عشرورکړه یوازی د کرنی په هغه حاصلاتوکښی فرض ده چه ثمرئې دوام او بقالری (دهدایی داوول جلد په (۱۸۳)صفحه کښی دثمربقالرتلرپه یوکال ښودل شویده) لکه غنم، اریشی، جوار، وربجی، لوبیا، نخود او داسی نور، پس دیارانوپه مذهب په منو، انارو، کیلو، مالټو نارنج، ناک اوداسی نوروکښی عشرنشته، همدارنگه دیارانو(رح) په مذهب دځمکی حاصلاتوته نصاب شرط دی چه پنځه وسقه دی چه یووسق په کاسه دنبی کریم (ص) شپيته کاسی کپړی، یاران (رح) وایی چه په سبزیجاتوکښی عشرنشته لکه بانجن،

بادرنګ، ترتيزك گندنه، شلغم، ملی، پالك اوداسی نور، په حواله د دمختاروالبدائع په دغواختلافاتو کښی فتوی پر قول د امام اعظم ابوحنیفه (رح) ده .

دامام اعظم (رح) په مذهب هغه کښت چه دارهډپه اوبوپه لویو سلوغو سره اوبیږی کومی چه دغواپی یا د اوبنی په واسطه ئې را باسی دحاصلاتوشلمه (۲۰) برخه ئې عسرده، یاران (رح) په دغه فتوی کښی ورسره موافق دی، امام ابویوسف (رح) وایی هغه پیدا وار چه پلورل او پیرودل ئې په وسق نه کیږی لکه زعفران اومالوچ (پنبه) نوپه بیه کښی د ارزانه حاصلاتود پنځه وسقودبیع سره په مستقیم تناسب سره عسرفرض دی، د مثال په توگه که دجواریو د پنځه وسقوبیه سل (۱۰۰) افغانی وی عشرئې لس (۱۰) افغانی دی نو د مالچو او زعفرانودقیمت په هرسل (۱۰۰) افغانیوکښی د عشربرخه لس (۱۰) افغانی ده، امام محمد(رح) وایی هرکله چه حاصل دمالچو او زعفرانو و پنځه چنده ته دهغه عمدۀ شیانو ور سیږی چه دهغه داندازی مقیاس وی زکات ورباندی فرض دی چه په مالچوکښی پنځه غوتی (انډیه)، په زعفرانوکښی پنځه منه دی (من ۳۶۰ درمه دی) . امام اعظم ابوحنیفه (رح) وایی د عسل (شاتو) حصول له عشری ځمکی نه که لږوی اوکه ډیروی دعشر ورکړه ئې فرض ده، امام ابویوسف (رح) وایی په شاتوکښی هغه وخت عسرفرض دی چه حاصل ئې لس (۱۰) زقوته ورسپیږی، امام محمد(رح) وایی دشاتوحصول چه ترپنځه فرقه کم وی عشر ور باندی فرض نه دی، یوفرق اته لس (۱۸) منه دی چه ټوله نوی (۹۰) منه کیږی همدارازهغه شات چه له خراجی ځمکی نه حاصل شی عشرورباندی فرض نه دی .

چاته دزکوة ورکړه روا اوچاته ناروا ده: ددغه موضوع د مسئلو زده کړه ډیره مهمه ده ځکه چه دنیاودولت زرگی ته نژدی اوډیرخوږ دی، بعضی کسان چه پخپله غنیان دی او د دوی پرشتمنی باندی فرض عین زکات پاته دی نه یوازی دخدای پاک زکات نه ورکوی بلکه دنورو زکاتونه هم را ټولوی، دزکات نه ورکول دخدای پاک (ج) له حکم نه سرغړونه او د بل د زکات اخستل ورته حرام دی، که زکات ورکونکی دزکات اخستونکی په غناخبروی زکات ئې صحیح ندی اونه ئې غاږی په خلاصیږی، کومو کسانوچه د زکات دنه ورکړی په هکله یادغنا په صورت کښی دبل دزکات اخستلو په هکله حیلئ جوړی کړیدی خپل ځانونه ئې ښه غولولی دی خوالله (ج) نشی غولولای که چاپرکوم غنی باندی د مسکین گمان وکړ او زکات ئې ورکړهغه هم ورنه واخست نودزکات ورکونکی غاږی خلاصی شوی مگر و زکات اخستونکی ته حرام دی، د زکات ورکړه د زړه په اراده پوری اړه لری دخولی ویناشرط نه ده خودخولی دویناگټه داده چه هغه څوک چه د زکات اخستلومستحق نه وی وبه وایی چه زه غنی یم یاسیدیم دزکات اخستل راته روانه دی کوم غریب ته ئې ورکړه.

الله (ج) دقرآنکریم د توبه دسورت په شپیتم (۶۰) آیت مبارک کښی فرمایي ﴿انما الصدقات للفقراء والمسکین والعملین علیها والمؤلفة قلوبهم وفي الرقاب والغامرین وفي سبیل الله وابن السبیل ط فريضة من الله ط والله علیم حکیم﴾ په تحقیق سره زکاتونه ددغو کسانولپاره دی لکه فقیران، مسکینان، عاملین (چه داسلاممحکومت له لوری د زکاتوپه راټولولومقررشویوی) مؤلفة القلوب (هغه کسان چه داسلام راولړو هیله ئې کیږی یاپه اسلام کښی کمزوری وی

اوداسی نور، فی الرقاب (د مریانوسره د هغوی دغاړوخلاصولوپه هلکه مرسته چه دمالک نه ځانونه آزاد کړی) پورپورته، د خدای په لارکښی لکه جهاداونورښه کارونه مسافرت، دزکات ورکړه دالله (ج) له لوری فرض ده او الله (ج) دښه پوهی او حکمت خاوند دی .

له ذکرشوی اته ډلونه دزکات حق له مؤلفه القلوب نه ساقط شو ځکه چه خدای (ج) اسلام بيله دوی نه عزت من اوغنی کړ . مؤلفه القلوب هغه ضعیف الایمانه کسان وه چه دپیسو دپاره په اسلام کښی پاته وه یا هغه کافران وه چه دپیسو دپاره واسلام ته راتلل په قرآنکریم کښی ودوی ته برخه ورکړه شویده اودرسول کریم (ص) په زمانه کښی دوی خپله تنخواورپله، په حواله د(۱۸۷) صفحی دهدایی د لومړی جلدکوم وخت چه رسول کریم (ص) له دنیانه رحلت وکړ او حضرت ابوبکر صدیق (رض) د اسلام خلیفه شودغو کسانو ورته وویل چه زمور مکتوب راولیکه چه ستاوخلافت ته رانقل شو حضرت ابوبکر صدیق (رض) دوی ته ددوی دتنخوامکتوب ورکړ بیادوی و حضرت عمر (رض) ته راغلل چه په هغه هم دغه مکتوب لاسلیک کړی، حضرت عمر (رض) هغه مکتوب څیری کړ اودوی ته ئې وویل رسول کریم (ص) ځکه تاسی ته تنخوا درکول چه ستاسو زړونه له اسلام سره مینه پیدا کړی نن چه الله (ج) اسلام ته عزت او غلبه ورپه برخه کړه ستاسومرستی ته اړتیا نشته اوس زمور او ستاسی تر مابین یا اسلام دی یا توره ده اوبس.

دوی بیرته و حضرت ابوبکر صدیق (رض) ته راغلل او ورته ئې وویل چه داسلام خلیفه ته ئې که حضرت عمر (رض) دی؟ حضرت ابو بکر صدیق (رض) ورته وویل چه انشاء الله دی، پر دغه مسئله ټولوصحابه کرام (رض) په اتفاق سره اجماع او حکم وکړ چه دمؤلفه القلوب برخه به نه وی.

حسن بصری، امام زهري، امام محمد او امام شافعی رحمت الله عنهما وایی چه د مؤلفه القلوب برخه نده ساقط شوی اوس ئې هم د مسلمانانوامام ورکوی ځکه چه د دوی برخه په قرآن او حدیث سره ثابت ده نوپه قول د حضرت عمر (رض) خونه منسوخه کپړی، د دوی ددغه دلیل په ځواب مور حنیفیان وایو چه دقرآن شریف دغه حکم په اجماع او اتفاق سره منسوخه شو، دوی وایی چه دقرآن مسخ په اجماع سره رواده خوچه د اجماع دلیل هم قطعی اویقینی وی، عینی وایی چه دغه ځواب ضعیف دی ځکه چه دقرآنکریم قاطعیت اوقوت د اجماع تر قوت ډیردی، صحیح ځواب په اتفاق سره د ټولوفتاواوو دادی چه قرآنی حکم په سبب د ختم د هغه حکم ومسخی ته رسیږی یعنی دمؤلفه القلوب دتنخوا د حکم سبب د اسلام ضعف ووکله چه داسلام مبین دین قوی شونو دضعف سبب ئې ختم شو نو دقرآن کریم حکم هم ختم شو، بل مثال ئې دقرآن کریم په ډیروآیتوسره دکافرانوپه مقابل کښی دجهاد فرضیت دی چه سبب ئې کفردی، که دنړی ټول کافران مسلمانان شی نودقرآنکریم حکم دجهادپه هکله هم ختم شو.

فقیر هغه څوک دی چه لږ شی ولری دلږشی اندازه بعضودیوی شپي اوورځی خرڅه ټاکلی ده او بعضو دیوی میاشتی خرڅه ټاکلی ده مسکین هغه څوک دی چه هیڅ نلری، عامل هغه څوک دی که ئې کار کړیوی امام یا حاکم دهغه دکاریه اندازه یوڅه ورکړی، ورکړه په رقاب کښی داده چه دمکاتبو مریانو سره د دوی له مالکانوڅخه د خلاصون

په هکله مرسته وشي، غارم هغه څوک دی چه پوروی وی، فی سبیل الله هغه څوک دی چه په غزا کښی بی خرڅه شی که څه هم په وطن کښی مالداره اوغنی وی، وبن السبیل هغه څوک دی چه په خپل وطن کښی هرڅه لری مگر په داسی ځای کښی وی چه هلته هیڅ نلری احتیاج وی، دغه ذکرشوی ډلی د زکات مستحق دی وبل چاته زکات ورکول رواندی، زکات ور کو نکي ته رواده چه وهری ډلی ته د ذکرشوو ډلو لږ لږ زکات ورکړی که ئې خوښه وی ټوله دی یوی ډلی ته ورکړی، زکات ورکونکی ته روانده چه واهل ذمه ته زکات ورکړی (اهل ذمه هغه کافر دی چه دهمیشه دپاره په ذمه واری په اسلامی مملکت کښی اوسپړی) دکوکب دری د(۵۴) صفحی په حواله واهل ذمه ته بیله زکات نه نور ټول خیراوخیرات ورکول روادی، زکات ورکونکی دی د زکات په پیسو مسجدنه جوړوی او نه دی د زکات په پیسو مړی ته کفن رانیسی، زکات ورکونکی دی دمړی پوردزکات په پیسو نه اداکوی، دزکات ورکونکی دی غنی ته زکات نه ورکوی (غنی هغه څوک دی چه دنصاب مالک وی)، دعالمونودپاره یوجلد د تفاسیرو، فقهی، داحادیثودلغت کتاب لکه مجمع البحار یا تفسیراتقان اویوجلدهغه کتاب چه دکتابوحل په کپړی له حاجت اصلی څخه دی غنانه پرتابتیږی، که کتابونه تراصلحاجت اضافه شی اوقیمت ئې ونصاب ته ورسپړی نوغنی دی دزکات اخستل ورته روانه دی، امام اعظم ابوحنیفه (رح) وایی چه زکات ورکونکی دی زکات وغنی ته نه ورکوی، وخپل پلاراونیکه یا تر دوی لوړلکه ورنیکه ته دی نه ورکوی، خپل عیال ته دی زکات نه ورکوی که څه هم مسکینان وی که نړوی اوکه ښځه وی که په کورکښی جداوی اوکه گډوی، همدارنکه زکات دی لمسیانواو د لمسیانو وعیال ته نه ورکوی که څه هم په مرتبه کښی کښته وی خپلی مور او نیاته دی زکات نه ورکوی که څه هم لوړوی، خپلی ښځی ته دی زکات نه ورکوی، ښځه دی وخپل خاوند ته زکات نه ورکوی یاران (رح) وایی چه دښځی زکات وخپل خاوندته روادی زکات ورکونکی دی وخپل مکاتب ته زکات نه ورکوی، زکات دی وخپل مریی ته نه ورکوی، زکات دی نه ورکوی دغنی ومریی ته، زکات دی دغنی نابالغه زوی یالورته نه ورکوی، که دغنی زوی یالوربالغ وه که څه هم د پلارسره ژوندکوی د بل چا دزکات ورکړه ورته رواده، زکات دی و اولادته دهاشم، دعلی(رض)، اولاد دعباس (رض)، اولاددجعفر(رض)، اولادته دعقيل (رض) او اولاد دحارث (رض) ته چه دعبدال مطلب زوی دی نه ورکوی، د دوی ومریانوته دی هم زکات نه ورکوی.

بنی هاشم ترسیدانوعام دی سیدانوته دزکات اخستل حرام دی په دغه قول سره دبنی کریم (ص) ﴿یا بنی هاشم ان الله حرم علیکم غسله اموال الناس اوسانهم وعوضکم منهاخمس الخمس﴾ یعنی ای بنی هاشموپه تحقیق سره خدای (ج) حرام کړی دی پرتاسو پریولی دخلگودمالو(زکات اوخیری) اوعوض ئې درکړ تاسوته پنځمه دپنځمی دبیت المال (دغنیمتو)، دبنی هاشمو او سیدانودزکات په اخستلوکښی دفقهاواختلاف دی بعضی دحرمت سبب شرافت ددوی دنسب بولی چه هغه شرافت ترقیامت پوری پاته دی نوزکات اخستل ورته حرام دی، بعضی فقهاء(رح) وایی چه سبب دحرمت ئې خمس الخمس دی لکه په حدیث کښی چه ذکرشویدی، څرنگه چه اسلامی حکومتوخمس الخمس له دوی نه بندکړیدی نوزکات اخستل ورته روادی والله اعلم .

امام ابوحنیفه (رح) او امام محمد (رح) وایی که زکات ورکونکی داسی چاته زکات ورکړچه دده یقین ووچه دغه فقیردی وروسته معلومه شوه چه هغه غنی وویاهاشمی یا کافر وو او ده ته معلوم نه وو چه دغه هاشمی یا کافر دی، یائې په تاریکه کنبی وفقیرته زکات ورکړ وروسته ورته معلومه شوه چه هغه فقیرنه وو زماپلار یازمازوی وو نودده دزکات ورکړه صحیح ده دوهم خُل اعاده د زکات ورباندی نشته، امام ابویوسف (رح) وایی چه په ټوله ذکر شوو صورتوکنبی پر زکات ورکونکی د زکات اعاده (راگرخول د زکات) شته په ورکړه شوی زکات ئې غاړی نه خلاصیږی .

که زکات ورکونکی په سهوه سره چاته زکات ورکړ او وروسته ورته معلومه شوه چه زکات اخستونکی زماخپل مریی یامکاتب وو نوپه قول د دروامامانو (رح) دزکات ورکړه ئې صحیح نه شوه د زکات اعاده به کوی یعنی بیابه زکات ورکوی، دزکات ورکړه هغه چاته روانده چه دنصاب مالک وی، دلته مال مشخص ندی دهرمال نصاب چه وی، دزکات ورکړه وهغه چاته روانده چه د نصاب خاوندنه وی که څه هم روغرمټ اوپرکسب اوکارغبنتلی وی، د زکات وړل له یوه ښارنه وبل ښارته مکروه دی بلکه زکات ورکونکی دی خپل زکات دخپل استوگنی په ښارکنبی ومحتاجانو او فقیرانوته ورتقسیم کړی، مگرکه زکات ورکونکی اړشوچه دده دوستان او قریبان په بل ښارکنبی ډیر محتاج دی نووهغوته دزکات وړل مکروه نه دی.

د فطر صدقه (سرسایه)

د فطر صدقې (سرسایې) اندازه نیمه کاسه ده چه هغه دوه کیلو غنم کیږي یا یوه کاسه دخرما یا د وڅکویا داوړبشوده یاددغوشیا نوموړجه بیه نقدی پیسی دی، که چاخرمایاوڅکی یا کشمش ورکول نوپوره کاسه به ورکوی که څه هم قیمت ئې تر نیمه کاسه غنموبالای امام ابوحنیفه (رح) او امام محمد (رح) وایی چه کاسه د عراق په رطل سره اته رطله ده چه څلورمنه کیږي مگر امام ابو یوسف (رح) وایی چه کاسه د عراق په رطل سره پنځه رطله او یوه دریمه د رطل ده، هر آزاد مسلمان چه دهرمال د نصاب خاوندوی اودغه نصاب تر حاجت اصلی بالوی لکه داستوگنی تر کور، ترجمو، د سپرلی تر آس، د سپرلی ترموټر، اوتر جنگی سلاح لکه ټوپک، کلانکوپ یا داسی نور سامان نوسرسایه ورباندی واجب ده، پرمیری یا کافر باندی سرسایه واجب نده، دخپل ځان اونا بالغه اولاد اود خدمت د مریانو سرسایه به ورکوی، نارینه دخپلی ښځی د سرسایې دورکولو مسئول نه دی، که ښځه غنی وه نوپردی پخپله سرسایه واجب ده پلار د بالغو اولادو د سرسایې مسئول ندی که څه هم اولادونه له ده سره گډ ژوند کوی .

که زامنود پلار سرمایه په کاراچولی وه او گټه ئې پلارته ورکول نو زامن مسکینان اود پلار مزدوران دی نه زکات ورباندی شته اونه سرسایه، همداراز که زامنو خپل کسب یا تجارت درلودی اوپلار ئې مسکین وو نو پر پلارنه زکات شته اونه سرسایه، دمکاتب مری او هغه مریان چه د تجارت دپاره وی سرسایه دی نه ورکوی مگر د هغوی په بیه کښی زکات شته، همدارنگه هغه مری چه په دوو کسانو شریک وی سرسایه ئې پرهیڅ یوه نشته، مگر مسلمان به دخپل کافر مری سرسایه دوه کیلو غنم یا یوه کاسه دخرمایا یوه کاسه داوړبشو یاد غنم یا معادل بیه نقدی پیسی ورکوی .

د سرسایې ورکړه دکمکی اختر د سهار له دوهمی سپیدو یعنی صبح صادق وروسته شروع کیږي، امام شافعی (رح) وایی چه دروژی د میاشتی د آخری ورځی له لمر لیدونه وروسته شروع کیږي، که څوک دکمکی اختر د سهار له دوهمو سپیدو تر مخه مړ شو نو سرسایه ورباندی واجب نده، همداراز که کافر د دوهمو سپیدو وروسته مسلمان شو یا څوک وزیږیدی نو سرسایه ورباندی واجب ده، ښه کاردی چه عیدگاه ته له تگ نه مخکی سرسایه ورکړی څوچه فقیران او محتاجان په خوشحالی سره عیدگاه وکړی، که څوک داختر له ورځی نه مخکی سرسایه ورکړی روا ده اوبښه کاردی، که چاداخر په ورځ سرسایه ورنه کړه نو ورکړه د سرسایې ورباندی پاته ده وردی کړی. که ښځی له درو جوړونه زیادی داغستلو جامی درلودی او قیمت ئې ونصاب ته رسیدی پرهغه ښځی سرسایه واجب ده پرچاچه شرعی سرسایه واجب وی یا اختری ورباندی واجب وی هغه ته دبل دزکات اخستل حرام دی.

د روژي حکونه

روژه دوه قسمه ده فرض روژه اونفل روژه، فرض روژه بيا دوه قسمه ده چه يوه ئې په زمان پوري تعلق لري لکه دروژي دميا شتي روژه يادنذر معين روژه يعني چه څوک نيت وکړي چه پرما سباروژه نذرده، دغه روژه په شپه کښي په نيت کولوسره رواده يعني چه دشپي نيت وکړي چه سبامي فرضي يانذري روژه ده، که چادشپي نيت نه ووکړي اوسهارشونوپه مابين کښي دسهاراودلمر دزيوال دي نيت وکړي، دوهم قسم فرضي روژه لکه دروژي دمياشتي قضائي، دنذر مطلق روژه، دکفاري روژه (چه چاقسم کړيوي) دقتل، خطا، اودکفاره ظهارروژي چه تفصيل به ئې دنکاح په بيان کښي راشي، د دغه ذکرشوو روژودپاره کوم معين وخت نشته هروخت چه ئې نيسي خونيت ئې ضروردي ځکه چه د روژي نيول تعين دوخت غواړي يادخدای (ج) له لوري لکه دروژي دمياشتي روژي يادبنده له لوري لکه دنذر معين روژي، څرنگه چه په ذکر شوو روژو کښي تعين دوخت نشته نوله بنده له لوري دشپي د روژي نيت کول ضروردي چه تعين دوخت وشي، دنفلي روژونيت دلمر دزوال ترمخه روادې، دروژي دميا شتي دپاره دي خلگ دبرات دمياشتي په نه ويستمه ورځ (چه شپه ئې ديرشمه کيږي) دمياشتي دليدلوپه لته کښي شي که ئې مياشت وليدل نوسبا دي روژه ونيسي، که مياشت پته شوه چانه وليدل دبرات د مياشتي ديرش ورځي دي پوره کړي بل سبادي روژه ونيسي دشک روژه دي نه نيسي، که د روژي مياشت ښکاره شوه اوډيروخلگو وليدل نوشاهدت اودقاضي حکم ته ضرورت نشته، که يوه ياڅو کسانو وليدل نودقاضي په مخ کښي شاهدي اودقاضي حکم ته ضرورت شته، که چادروژي مياشت وليدل اوقاضي ئې شاهدت قبول نکړ هغه که نارينه وي اوکه ښځه که آزادوي که مريي وي روژه به نيسي که څه هم دهغه شاهدي قاضي نه وي قبوله کړي له بخاري شريف څخه روايت دي چه نبي کریم (ص) ديوه سړي شاهدت قبول کړيدي، که په آسمان کښي اوريځ ياگرداوغبارنه وو نوترڅوچه ډيروخلگومياشت نه وي ليدلي قاضي دي ديوه يا دوو کسانو شاهدي نه قبلوي ولي چه د ډيرو خلگوپه خبرتيا سره علم اويقين پيدا کيږي، دروژي وخت دسهارله دوهموسپيدووروسته بيادمانبام دلمر ترلويدوپوري دي، روژه په ورځ کښي له خوړلو چښلو، دنارينه اوبښځي له يوځايوالي څخه دځان ساتنه ده چه د عادت اوعبادت توپيروشي، روژه نيول دزړه قصد(نيت) غواړي که روژاتي په هيره سره څه وخوړل يائې څه وچښل يانارينه له خپلي ښځي سره يابښځي له خپل خاوند سره يوځايوالي وکړ روژه ئې نه ماتيږي، امام ملك (رح) وايي چه روژه ئې ماته ده بيا به ئې قضاء راوړي موږ وايوچه په مشکوة شريف کښي ليکل شويدي چه يوه سړي په هيره سره روژه خوړلي وه و رسول اکرم (ص) ته راغي او دخوړل شوي روژي په باب ئې پوښتنه وکړه رسول الله (ص) داسي ورته وويل ﴿تم على صومك فانما اطعمك الله وسقائك﴾ يعني تاته خدای (ج) ډوډي او اوبه درکړي خپله روژه تر روژه مات پوري وساته، که روژاتي ويده شواوشيطان بازي ورکړه يانارينه وښځي ته وکتل يابښځي ونارينه ته وکتل انزال شوه يائې سرغوړ کړ يائې ډيره غوره کړه يائې ويني وکښي يائې سترگي توري کړي يائې مچه واخستل پدغه ټولواعمالوسره روژه نه ماتيږي، روژاتي نارينه يا ښځه چه په شهوت سره څوک مچ کړي يائې مسح کړي اوانزال شي نودهغه روژي قضاء ورباندي شته مگر کفاره ورباندي نشته ځکه چه

انزال بيله جماع څخه پيداشو که روژاتي په ځان اطمنان درلودی چه په مچه اخستلونه زناراخه کيږی اونه انزال راخه کيږی نوباک نشته، که ئې په ځان اطمنان نه درلودی نومچه اخستل مکروه ده، که روژاتي بی اختياريه قی وواهه که په ډکه خوله وی اوکه په تشه خوله وی روژه ئې نه ماتيږی، که روژاتي په قصد سره په ډکه خوله قی وواهه نودهغه روژی قضاء شته اوکفاره ورباندی نشته، که روژاتي له خولی له لاری یوشی ونس ته تیرکړلکه شگه، دفلز ټوټه، دخرمامندکه، ډوډی، اوبه، دارو، خاوری اوداسی نور روژه ئې ماته شوه قضاء ورباندی شته اوکفاره ورباندی نشته، که روژاتي په قصد سره دشا دلوری یادمخ له لوری جماع وکړه یائی دغذایی موادوخورک یا چسنگ وکړیائی دارو او دوا وخوړل نوهم دروژی قضاء ورباندی شته اوهم به کفاره ورکوی، دروژی کفاره دظهاردکفاری پشان ده (که ئې مری درلودی هغه به آزادوی یابه دوی میاشتی هره ورځ یوپه بل پسې روژه نیسی یابه شپيته (٦٠) مسکینان غرمه اوماښام په میانځگړی خورک مړوی)، که روژاتي بيله دښځی د فرج، یابيله دانسان یا حیوان له کونی اوبيله دنارینه دآلت نه جماع وکړه اوانزال شو یعنی په مچه اخستلویاپه ورونوکښی د آلت ایښودلو یاپلاس کښی انزال یاپه ځگرلاس وهلو یاداسی نور یابښځه دگوتی په ذریعه انزال شوه نو د روژی قضاء ورباندی شته اوکفاره ورباندی نشته، که بيله دروژی د میاشتی فرضی روژو څخه نوری روژی فاسدی شی کفاره ورباندی نشته، امام اعظم ابوحنیفه (رح) اوامام محمد(رح) وایی که روژاتي دستور(ایماله) وکړه یائی په پوزه کښی دارو واچول یائی داروپه غوږ یاپه پوزه کښی څاڅکی کړه یائی په زخم (ټپ) کښی لنده دوا واچول اوهغه ټپ نس یادماغ ته سوری وو اودغه دوانس یادماغ ته ورسیدل نو روژه ئې ماته شوه، همدارنگه که نارینه روژاتي د زکر په سوری او ښځی په فرج کښی لنده دوا(دارو) واچول روژه ئې نه په ماتيږی مگرامام ابویوسف (رح) وائی که په زکریا فرج کښی لنده دارو واچوی روژه ئې ماته شوه، که روژاتي په خوله یاپه ژبه دیوه شی خوندوڅکی روژه ئې نه ماتيږی مگرمکروه ده، که روژاتي ښځی دخپل ماشوم دپاره غذایی مواد وژوول نوروژه ئې مکروه شول که ښځه ناچاره وه روژه ئې صحیح ده، دژاولوپه ژوولو روژه نه ماتيږی ولی عمل دژولومکروه دی (داحکم دسپینو ژاولودی چه اجزائی نه سره جداکيږی مگرتوری ژاولی چه مخکی نه وی ژول شوی دهغه اجزاسره جداکيږی اونس ته رسيږی نوروژه هم په ماتيږی، همداراز دنن زمان ژاولی چه اجزائی ډیرژر ونس ته رسيږی روژه په ماتيږی). روژاتي که په روژه کښی ناروغه شو او ویریدی چه نوردروژی نیول به ناروغی ورزیاده کړی روژه دی وخورى کله چه جوړشی قضاء دی راوړی، که مسافرت په روژه کښی دروژی نیول ضرر ونه رسوی د روژی نیول ښه کاردی اوکه ئې روژی وخورلی خوړل ئې روادی خوبیا به ئې قضاء راوړی، که ناروغ یامسافر روژی وخورلی په همدغه ناروغی یاسفر کښی مړ شو قضاء نه پرلازميږی یعنی فدیة ورباندی نشته، که ناروغه روژه خورله ناروغی نه جوړشو یا روژه خورمسافرله سفرنه مقیم شوبیامرښونوپه تعداددجوړتیا د ورځو یاپه تعدادداقامت دورځو د روژو قضاء ورباندی شته، دوستان به ئې دهغووړځودقضائی روژو په بدل کښی فدیة ورکوی، قضائی روژی که څوک جداجدانیسی اوکه ئې یوپه بل پسې نیسی صحت لری ځکه چه الله (ج) دقرآن کریم دالبقره دسورت په (١٨٤) آیت مبارک کښی فرمایلی دی ﴿ومن کان منکم مریضا او علی سفر فعدة من ایام اخر﴾ یعنی ستاسوڅه هغه څوک چه په روژه کښی ناروغه یاپه سفر کښی وی دخوړلو روژو قضاء دی په نورو ورځوکښی راوړی،

لیکن یوپه بل پسی نیول ئې مستحب دی، که روژه خور د روژو قضاء وځنډول اوبله دروژی میاشت داخله شوه اول دی دنوی میاشتی روژی ونیسی ورپسی دی قضائې روژی ونیسی فدیة ورباندی نشته، که امیدواره یاماشوم ته شیدی ورکونکی ښځه ویریدله که روژه ونیسی ماشوم ته به ئې ضرورسپړی د روژوخورل ورته روادی خوبیا دقضاء راوړل ورباندی شته اوفدیة ورباندی نشته شیخ فانی چه د روژی پرنیولو قدرت نلری د روژوخورل ورته روادی خوفدیة به ورکوی (نیمه کاسه غنم یادوه کیلوغنم یایوه کاسه اوربشی یاجواریاخرما)، دشیخ فانی دپاره بعضی فقهاء پنځوس (۵۰) اوبعضی فقهاء اویا (۷۰) کلونه تعین کړیدی لیکن په ظاهرروایت سره دکلونوتعین نشته ځکه چه دانسانانوصحی خاصیتونه فرق لری . که څوک دخدای پاک د روژو پوروی وو او د وصیت کولونه وروسته مړشودوستان به دمړی دغاړی دخلاصون دپاره دقضائې روژو فدیة ورکوی (دهری روژی دپاره نیمه کاسه غنم یایوه کاسه جوار یا اوربشی یاخرما)، که مړی وصیت نه ووکړی اودوست ئې د روژوپه خورلوخبروو یائې وصیت کړی وو خوشتمنی ئې پاته نه وه نوپه دواړو حالوکښی دی دوست دمړی په اول صورت کښی د مړی د شتمنی نه یاپه دوهم صورت کښی له خپلی شتمنی نه فدیة ورکړی امیدسته چه خدای (ج) د مړی غاړی د روژونه خلاصی کړی، که چانفلی روژه نیولی وه یائې نفلی لمونځ کوی اووروسته ئې هغه روژه ماته کړه یائې لمونځ فاسدکړنو د دواړوقضاء به راوړی ځکه چه دنفل عبادت نیت وتړل شی پوره کول ئې فرض دی، د روژی ماتول چه د روژاتی په اراده نه وی بلکه په طبعی توگه وی لکه دښځی دحیض شروع قضاء ئې شته مگرگناه ورباندی نشته، که د روژی ماتول د روژاتی په اراده سره وه لکه میللمستیا نوهم قضاورباندی شته اوهم گناه، په جوهره، ذخیره اوعنایه کښی لیکلی دی چه میللمستیا دزوال نه مخ کښی عذردی اووروسته له زوال نه عذرته دی، نوکه روژاتی دعذرپه صورت کښی روژه ماته کړه قضاء ورباندی شته اوگناه ئې نشته، که ئې بيله عذره روژه ماته کړه هم قضاء ورباندی شته اوهم گناه لاکن کفاره ورباندی نشته، که د روژی په میاشت کښی کوم نابالغه مسلمان بلوغ ته ورسیدی یاکوم کافرمسلمان شو دهغی ورځی پاته برخه دی ترمانښام پوری روژه ونیسی او ورپسی دی دروژی نوری ورځی روژی ونیسی خو د تیرو ورځوقضاء ورباندی نشته ځکه چه په هغو ورځوکښی دوی په روژه نیولو مکلف نه وه . که روژاتی په روژه کښی بیهوبښه شو اوبیهوبښی ئې څوورځوته ورسیدل دلومړی ورځی د روژی قضاء ورباندی نشته ځکه چه د روژی نیت اوامساك ئې کړی وو اود وروستو ورځو د روژوقضاء ورباندی شته ځکه چه په بیهوبښی کښی د روژی نیت نشی کیدلی . که لیونی د روژی په میاشت کښی پرسد شو دپاتی ورځوروژی به نیسی اودتیرو شوو ورځو د روژو قضاء به راوړی، که په روژه کښی ښځه حیاضه شوه یالنگه شوه که څه هم مازدیگر وی روژه ئې ماته شوه دهغی ورځی روژه دی وخورى کله چه دحیض یالنگون نه پاکه شی قضاء دی راوړی، که په روژه کښی مسافرکورتته راورسیدی یا حیاضه ښځه له حیض نه پاکه شوه له هغه وخت نه دی روژه ونیسی ترمانښام پوری، که روژاتی په خطاسره له سپیدو وروسته پیشلمی وکړ یعنی دهغه په فکرچه سپیدی ندی چاودلی یائې د لمرلویدونه مخکی روژه ماته کړه یعنی دهغه په فکرچه لمرلویدلی دی وروسته ورته معلومه شوه چه زمادپیشلمی پروخت سپیدی چاودلی وی یازما د روژه مات پر وخت لمرنه وو لویدلی دهغی روژی قضاء ورباندی شته اوکفاره ورباندی نشته ځکه چه دغه روژه په قصد نده خورل

شوی بلکه یوه سهوه وه پس سهوه عفو ده، که چادکمکی اخترمیاشت ولیدل هغه دی داحتیاط په خاطر سبا اخترنه کوی دحاکم یاقاضی حکم ته دی غور شی، که په هواکښی گردیاووریخ وه نوحاکم یاقاضی دی دکمکی اختردمیاشتی دلیدلویه هکله دیوه نفرشاهدی نه قبلوی بلکه د دوو (۲) نارینویادیوه نارینه او د ووبښخوشاهدی دی قبوله کړی، همدارنگه که هوأصافه وه گرد یا اوریخ نه وه نوامام دی دیوی ډلی شاهدی قبوله کړی ځکه چه دډلی پرشهادت باندی یقین پیداکیږی.

اعتکاف

اعتکاف دری قسمه دی واجب، سنت مؤکد کفایي اومستحب، واجب هغه دی چه چائې نذرمنلی وی که نذرمعلق وی اوکه غیر معلق وی یعنی داسی ئې ویلی وی چه زه اعتکاف کوم یائې داسی ویلی وی چه که زما دا کار وشو زه دومره ورځی اعتکاف کوم، که څوک یوساعت نذری اعتکاف دنذری وخت نه مخکی فاسدکړی بیرته به له سره اعتکاف راگرځوی.

سنت مؤکد کفایي دروژی دمیاشتی د آخرولسو ورځو اعتکاف دی چه ډیرثوابونه لری رسول کریم (ص) چه مدینی ته تشریف یووړ بیا ئې دژوند تراخړه پوری اعتکاف نه دی پری ایښی، د هر محل یا کلی یانبارپرخلگوسنت دی، که یوه یادوو یازیادوکسانودمحل یا کلی یانباردروژی په آخرو لسو ورځوکښی اعتکاف ادا کړ د ټولو خلگوغاربخلاصی شوی، که هیخ چاعتکاف ونکړنودټولوغاری بندی دی، معتکف دی د روژی دمیاشتی دشلم په ورځ دمازدیگر دلمرلویدوترمخه دااعتکاف په نیت د اخترتروړځی پوری په مسجدکښی کښینی خو د ورځوتعین دی نه کوی ځکه اخترمعلوم ندی چه کله به وی خوداختردمیاشتی تر معلومیدو پوری به په مسجدکښی وی، اعتکاف به په داسی مسجد کښی وی چه پنځه وخته لمونځ پکښی کیږی جامع مسجد شرط ندی او دعیدگاه په مسجدکښی اعتکاف روانه دی، ښځی دی په خپل کورکښی اعتکاف وکړی، معتکف ته دښځی سره یوځایوالی حرام دی او ښځه به نه مچوی اونه به لاس وروړی که معتکف په مچه اخستلو یالاس ور وړلوسره انزال شو اعتکاف ئی فاسدشو بیرته به ئې قضاء راوړی، امام ابوحنیفه (رح) وایی معتکف دی بیله حاجت انسانی لکه اودس، غسل یا دجمعی لمونځ له مسجدنه نه وزی که ووزی اعتکاف ئی فاسد شو، یاران (رح) وایی هغه وخت اعتکاف فاسد کیږی چه معتکف دورځی ډیره برخه له مسجدنه دباندی تیره کړی، معتکف دی په نژدی مجسدجامع کښی دجمعی لمونځ اداکړی لیری دی نه ځی، داسی وخت به مسجدجامع ته روانیږی چه د مسجدجامع دوه رکعته تحیه المسجد، څلوررکعته سنت، دوی خطبی بیاشپړ رکعته سنت ادا کړی که له دغه نه ډیروخت په مسجدجامع کښی تیرکړی که څه هم اعتکاف ئې نه فاسدپیږی لیکن ښه داده چه ډیرځنډ ونه کړی د معتکف خورک، چښنگ اوخوب به دااعتکاف په ځای یعنی په مسجدکښی وی، د اعتکاف په حالت کښی بیله ضرورت نه دنیائی کارکول مکروه تحریمی دی، که ضرورت وی لکه دکوردغذائی موادوپیرودل (رانیول) یا خرڅول چه بل څوک نه وی روادی خو د رانیولوواوخرڅولوشی به مسجد ته نه راوړی فقط بیع او شراء به وی، معتکف به بیله ښوخبورلکه ذکر، تسبیح، نصیحت او دچا دحال پوښتنه نوری

خبری نه کوی، همدا راز د معتکف پټه خوله پاته کیدل مکروه دی چه نه دچاسره څه وایی اونه چاته ځواب ورکوی که د غیبت، بهتان او ټوکونه پټه خوله وی نولوی عبادت دی . که چا د نذر په ډول پرځان باندی دخوورځو اعتکاف واجب کړخوښی ئې ورسره ذکرنکړی نود ذکرشو وړځوسره سم دهغوښپو اعتکاف ور باندی واجب دی اودغه ورځی اوشپی به یوپه بل پسې وی . هغه اعتکاف چه د روژی دمياشتی له آخړلسو ورځونه علاوه که په روژه کښی وی یابيله روژی وی مستحب دی.

د حج احکام او ارکان

حج په اسلام کښی د اسلام د مقدس دین د عبادت پنځم رکن او د اسلام دخدای پرستی او عبادت لومړی اوپخوانی طریقه ده، دحج دکلملفظی معنی (قصد او اراده ده) اودحج مقصد دخاص مذهبی قصد او ارادې په اثر د یو مقدس مقام سفرکول دی، هر آزاد، عاقل بالغ اوروغ مسلمان چه له ضرورت نه اضافه (داستوگنی ترکو، د کورسامان، جامی او هغه ضروریات چه بيله هغه چاره نشته) د بیرته راستنیدوپوری دخپل عیال د نفقی او د تگ اوراتگ خرڅ اوپه سعودی عربستان کښی دخوراک او چښنگ اونورو ضروریاتومالی توان ولری اودسفرپه لارکښی امن موجودوی نوپه ژوند کښی یوځل دحج اداکول ورباندی فرض دی، دښځی سره به دحج په سفرکښی محرم یاخپل خاوند ملگری وی که محرم یاخاوند ونلری که څه هم حج ورباندی فرض وی دغه فرضیت ئې ساقط دی، په ردمختارکښی روایت دی که ښځه بيله محرم یاخاوندنه حج ته ولاړه اوحج ئې اداکړ له فرضیت نه ئې غاړی خلاص شوی لیکن داسی کول مکروه دی، که دښځی دکوراوترمکی شریفی پوری دسفرلارله درو ورځو او شپونه کمه وه هغی ښځی ته دمحرم یاخاوند ملگری تیا شرط نده، حج ته دتلوپه وخت کښی پنځه ځایونه دی چه هیڅ مسلمان به بيله احرام نه له هغونه نه تیریږی، دمدینې منوری دخلگو دپاره (ذو الحلیفه) ده، دعراق د خلگودپاره (ذات عرق) دی چه دیوه واړه غره نوم دی، د شام دخلگودپاره (جحفه) ده، د نجد دخلگودپاره (قرن) دی چه دیوه غره نوم دی، او د یمن دخلگودپاره (یللم) دی، په اوس زمان کښی چه دحج سفرونه ټول په الوتکه کښی دی نوټول حاجیان ترمیقاتوترمخه احرام تری ځکه چه په الوتکه کښی دمیقات درک ښه نه معلومیږی، هغه څوک چه کورئې دمیقاتوپه دننه کښی وی نودهغومیقات د(حل) ځمکه ده یعنی هغه ځمکه چه دهغوی دکوراودمکی شریفی ترمابین ده، هغه څوک چه کورئې په مکه شریف کښی وی دحج د اداکولودپاره دهغه داحرام ترلوځای دمکی حرم شریف دی او دعمری د اداکولودپاره ئې د احرام ترلوځای (حل) دی، کله چه حاجی د احرام اراده وکړی نوغسل دی وکړی یادی اودس تازه کړی خوغسل تراودس ښه دی بیادی دوی نوی یامینځل شوی جامی واغوندی چه یوئې لنگ اوبل پټه ده، که ئې څه خوشبویی درلودل هغه دی هم په ځان پوری کړی وروسته دی دوه رکعته د احرام لمونځ اداکړی، له سلام گرځولو وروسته دی وواپی ﴿ اللهم انی اریدالحج فیسره لی وتقبله منی ﴾ یعنی ای زماخدایه زه دحج د اداکولواراده لرم ته ئې راته آسانه کړی اوته ئې راڅه قبول کړی ورپسې دی تلبیه وواپی، که چاپه ځانگړی توگه حج کوی دحج نیت دی په تلبیه سره وکړی، دحج تلبیه داسی ده ﴿ لبیک اللهم لبیک لبیک لاشریک لک لبیک ان الحمد

والنعمة لك والملك لا شريك لك ۞ یعنی په خدمت درته ولاپریم یاالله په خدمت درته ولاپریم په خدمت درته ولاپریم
تالره هیخ شریک نشته په خدمت درته ولاپریم په تحقیق سره ټوله ثنا اوصفت اونعمتونه تالره دی او پاچهی تالره ده
هیخ شریک نشته تالره، حاجی دی په تلبیه کبئی له ذکرشووکلموخه شی نه کموی که نوری نبی کلمی ورسره زیادی
کړی پروانلری، کله چه حاجی پسله غسل نه احرام واغوندی او نیت وتړی اولمونخ وکړی اوتلبیه وواپی نو احرام
بندشو، پرسیول مقبول (ص) دی درود وواپی اوپوه ښه جامع دعا دی وکړی، که د چاعربی دعا زده وی اوپه معنی
ئې هم پوهیږی هغه دعادی وکړی اوکه دچاعربی دعا زده وی خوپه معنی ئې نه پوهیږی یا ئې هیخ دعربی دعا زده
نه وی په خپله مورنی ژبه دی دعاوکړی احرام بنده حاجی به له الله (ج) نه ډیره ویره کوی، هغه عملونه اوخبری
چه الله (ج) منع کړیدی له هغونه به ټینگ پرهیز کوی لکه جماع، فحش اوبیکاره خبری، دښخی په مخ کبئی دجماع
خبری، غلا، غیبت، له انډیوالانوسره جنگ دحیوان یا خزنده وژنه، چاته دښکار د خای ښونه، دښکار دحیوان ښونه
اوداسی نور همدارنگه گندلې جامه، قمیص یا پرتوگ به نه اغوندی لنگوټه یاخولی به نه پرسرکوی، چپنه یا بالاپوښ
یا کرتی به نه اغوندی موزی یا بوتونه به نه په پښوکوی، که دچاسره د احرام خپلی نه وی موزی دی داسی پری
(غوخی) کړی چه د پښوبجلکی پتی نکړی مخ اوسر به نه پتوی خوشبویی دی په ځان یا په احرام نه پوری کوی، د سر
یا د نور بدن ویښتان دی نه خری که څه هم د بغل یا ترنامه لاندی ویښتان غټ شویوی، د ږری او بریتو ویښتان
دی نه غوخی که څه هم د ږیری ویښتان ترقبضه اوږده وی، نوکان دی نه غوخی، هغه جامه دی نه اغوندی چه
په (ورس) یا زعفران یا (عصفر) سره رنگ شویوی، ورس د یوخوشبویه وانسه نوم دی چه په یمن کبئی پیدا کپری او عصف
هم د یوقسم وښونوم دی چه دجامودرنگولودپاره استعمالیږی، احرام بنده حاجی ته روادچه دجنابت یادگرمی د
لیری کولو دپاره غسل وکړی یا حمام ته داخل شی خوبابون به نه استعمالوی اونه به په نوکانو یا کیسه سره ځان
موری یوازی به اوبه پربدن تویوی، احرام بنده حاجی ته اجازه ده چه دسیوری طلب وکړی یادچتری ترسیوری
لاندی کبئینی، دپیسو، پاسپورټ یا د سفر د اسنادو دساتنی په هکله دی همیانی تر ملا وتړی مگر سر اوږیره دی
دخطمی په گل نه وینخی ځکه چه هغه خوشبویه دی، دهرلمانخه وروسته او لوړخای ته د ختلوپه وخت یا کومی
شیلی ته دکښته کیدوپه وخت یا دسواره خلگوپه لیدلوسره دی تلبیه ډیره ډیره وایی.

کله چه احرام بندحاجی دمکی شریفی ښارته داخل شی اول دی له مسجدحرام نه شروع وکړی اوپه لیدلوسره
دکعبی شریفی د خونی دی دغه تکبیراودعاوواپی ۞ الله اکبر الله اکبر لا اله الا الله والله اکبر ولله الحمد اللهم افتح
لی ابواب رحمتك وعفوك ومغفرتك واحسانك وكرمك ياالله يارحمن يا رحيم اللهم زدبيتك هذا تشريفا وتكريما
وتعظيما وزد ياربي لمن شرفه وكرمه ممن حجه او عتمر تشريفا وتكريما وفضلا يا ارحم الراحمين وصلى الله على
سيدنا محمد واله و اصحابه وعلينا معهم اجمعين ۞ که دچادغه دعا په عربی زده نه وی یا ئې په معنی نه پوهیږی
ډیره به ښه وی چه په مورنی ژبه د زړه له جوشه دعاوکړی، بیادی له حجراسودنه شروع وکړی وحجر اسودته مخامخ
دی لاسونه تر اوږو پورته کړی او دلاسوخپری او ورغوی دی وحجراسودته برابرکړی تکبیراوکلمه دی وواپی که ئې
قدرت ووحجراسوددی مچ کړی اومسح دی کړی (دحجراسود مچول اومسح کول سنت دی مگر انسانانوته تکلیف

او آزار ورکول حرام دی) دحجرا سودله راسته لوری نه دی دمکی شریفی دروازی ته نژدی طواف شروع کړی په طواف کولو کښی دی دپتی یوسر پرکینه اوږه واچوی اوبل سر دی ترښی بغل راوباسی بیرته دی پر کینه اوږه واچوی یعنی ښی اوږه به لوڅه وی، دحاطم شریف د باندی دی پرکعبه شریفه اوه ځلی راوگرځی خوپه اول دروځلو کښی به رمل کوی (په وړو اوچابکو گاموتگ او اوږه ښورول رمل بلل کیږی)، په پاته څلورځلو کښی به عادی تگ کوی رمل به نه کوی، هرځل چه حجرا سودته راورسیري که ئې قدرت ووهغه به مسح کوی او طواف دی دحجرا سودپه مسح کولو ختم کړی، بیا دی په مقام ابراهیم (ع) کښی دطواف د ختم دوه رکعته واجب لمونځ ادا کړی، د مسجد حرام په هره برخه کښی دغه دوه رکعته لمونځ ادا کول صحیح دی، مقام ابراهیم هغه ډبره ده چه دحضرت ابراهیم (ع) د دوو پښو نښانی پکښی پاتی دی، کله چه حضرت ابراهیم (ع) او دده زوی حضرت اسمعیل (ع) دکعبی شریفی دخونی آبادی کول نو حضرت ابراهیم (ع) به پردغه ډبره ولاړوو او دکعبی شریفی دیوال ئې لوړوی، ډبره به په قدرت دقادرمطلق پورته او کښته تلل لکه نننۍ دختگر ا نوکوازه، دغه ډبره په اول کښی د کعبی شریفی د دروازی وارځ ته په دیوال پوری وه کله چه دخلگو تولی ډیری شوی طواف کونکی اولمونځ کونکی نه سره ځائیدل نو ئې مقام ابراهیم واوسنی ځای ته راوړ اودهنداری په غره کښی ئې کښینسود، دحاجی لومړی طواف دطواف قدوم په نوم یادیږی چه د مکی مکرمی شکریه ده، دغه طواف سنت دی واجب نه دی، دمکی مکرمی پراوسیدونکوباندی نشته، بیادی حاجی له مسجد حرام نه دصفا د دروازی له لاری دصفاوغره ته ولاړشی که څه هم پرنورو دروازو ورتگ روادی کوم حرج نشته خودصفا د دروازی له لاری ورتگ افضل دی، څه قدردی دصفا غره ته وخیژی چه بیت الله شریفه ووینی مخامخ دی و بیت الله شریفی ته ودریږی تکبیر، کلمه شریف او درود دی پرښی علیه السلام وواپی خپل حاجتونه دی له الله پاک نه وغواړی (دغه ځای ددعا د قبلیدودی) د صفاله غره نه دی راکښته شی د مروه دغره پرلوری دی په عادی تگ سره روان شی چه دشیلی مابین ته ورسیري د دووستونو(میلانو) تر مابین دی منډه ووهی ځکه چه نبی علیه السلام دلته منډه کړیده (اوس حکومت دغه شیله ډکه کړیده دوی ستنی شته چه دهری ستنی پر برابرښی او کین لوری ته زرغونه څراغونه دی، اول دوه څراغونه دمنډی شروع او آخر دوه څراغونه دمنډی ختم دی) چه مروه ته ورسیري نودسعیی یو شوط پوره شو اوشپړ نورپاتی دی، بیادی د مروه وغره ته لوړ وخیژی کله چه مکه شریفه ووینی نوهغه کارونه دی وکړی چه دصفاپرغره ئې کړیوه یعنی تکبیر، تهلیل، درود او دعا دی وواپی پدغه توگه دی شروع له صفاوختم پرمروه باندی اوه شوطونه پوره کړی، نو د فقر اوالتجاء لاسونه دی درب الجلیل په لوی دربارکښی پورته کړی ور(دروازه) دی ور وټکوی په ژرادی دزړه له جوشه دهغه څه طلب وکړی چه زړه ئې غواړی خوپه غوښتنه کښی دی امت دحضرت سرورکائنات فخرالموجودات محمدرسول الله (ص) نه هیروی، محرم دی دمکی شریفی په ښار کښی استوگن شی هرکله چه ئې زړه وغواړی طوافونه دی کوی د هر اوه شوطه طواف وروسته دی دوه رکعته واجب لمونځ اداکوی.

امام دی یوه ورځ د تروی دی ورځی ترمخه یعنی دلوی اختر د میاشتی په اوه مه (۷) دماپښین د لمانځه وروسته دوی خطبی وواپی اوپه دغه خطبو کښی دی خلگوته ښوونه وکړی چه ومنی ته کله اوڅرنگه ولاړشی او هلته څه وکړی،

عرفات ته کله اوڅرنګه ولاړشی هلته کوم لمونځونه څنګه ادا کړی، د عرفات پرغڼدې څه وخت اوڅنګه ودریږی او بیرته څه وخت اوڅرنګه راکښته شی همدارنګه دی خلګوته ښوونه وکړی چه کله اوپه څه توګه په مزدلفه کښی د دعا په هکله ودریږی. امام دی په سباورځ یعنی دلوی اختر د میاشتی په اتمه (۸) په مکه شریفه کښی دسهار د لمانځه وروسته له حاجیانوسره له ښارنه ووزی و منی ته دی ولاړشی او د عرفات د ورځی یعنی د میاشتی د نهمی (۹) ورځی دسهار د لمانځه د ادا کیدو پوری دی هلته اوسی، دسهار د لمانځه وروسته دی د عرفات دپاره سنت غسل وکړی او عرفات ته دی ولاړشی، د عرفات میدان ئې ځکه بولی چه د عرفات پرغره حضرت بابا آدم (ع) او حوا (رض) یو اوبل سره پیدا کړیدی، کله چه په دغه ورځ لمر زوال وکړی امام دی په یوه وخت کښی د حاجیانوپه ګډون د ماپښین اوماز دیګر لمونځونه ادا کړی خو د لمونځو تر مخه دی په خطبه شروع وکړی اودوی خطبی دی وواپی په خطبو کښی دی و حاجیانوته د جماعت د لمونځو، پسله لمانځه نه د دعا دپاره پر عرفات دریدلو، دلسم (۱۰) په ورځ په مزدلفه کښی دسهار تر لمانځه وروسته د دعادپاره د حاجیانوراغونډیدلو، دڅلو د ویشتلو د شکر بی د حیوان د حلالولو، د سرخریلو او د طواف زیارت د ادا کولو (دغه طواف فرض دی) ښوونه وکړی، نوپه یوه اذان او دوه اقامتو سره دی د ماپښین په وخت کښی په جماعت سره د ماپښین اوماز دیګر لمونځونه ادا کړی، امام د عرفات همغه دمکی شریفی امام دی، د حنیفی مذهب ډیر خلګ په عرفات کښی په دغه امام پسی لمونځ نه کوی دوی وایی دکعبی شریفی امام په عرفات کښی مسافرنه دی لیکن لمونځ مسافرنه کوی، ابوالفضل الحاج مولانا عبیداله ایوبی سلیمانخیل قندهاری وایی چه ماپدغه باب پلټنه کړیده او د مکی شریفی د امام سره می خبری کړیدی امام راته وویل چه مور دڅلورو وارو مذهبومراعات کوو، زه له مکی شریفی نه و عرفات ته نه راځم بلکه طائف شریف ته ځم بیاله طائف نه عرفات ته راځم چه په څلورو مذهبوسره دغه مسافه د سفرده ځکه زه په عرفات کښی مسافریم، پدغه دلیل حنیفیانو ته ښایی چه د عرفات د ورځی لمونځونه په امام پسی په جماعت ادا کړی، امام حنیفه (رح) فرمایي که حاجی د ماپښین لمونځ په جماعت ادا نکړ په خپله خیمه کښی ئې په ځانګړی توګه ادا کړ دغه حاجی به دواړه لمونځونه هریو پخپل وخت کښی په ځانګړی توګه ادا کوی په امام پسی به ئې په جماعت نه کوی، امام ابو یوسف (رح) او امام محمد (رح) وایی چه دغه حاجی دی د ماپښین او مازدیګر دواړه لومونځونه په یوه وخت کښی په ځانګړه توګه ادا کړی، دیارانو (رح) له فرمودی نه معلومه شوه چه بل جماعت دی څوک نه کوی، د لمانځه وروسته دی ټوله حاجیان د عرفات د میدان په مابین کښی وغره ته ورژدی شی چه دغه غره په جبل الرحمة سره هم یادیري په جبل الدعاسره هم یادیري خو د عرفات په شیله کښی دی څوک نه دریږی، امام دی په عرفات کښی پر اوښ باندی ودریږی د عرفات دعادی وکړی او حاجیانوته دی د حج مناسک او احکام وروښی، په اوسنی حال کښی دحجاجو د ډیر والی په سبب نه امام معلومیږی نه ئې دعا اوریدل کیږی نو هر څوک دی خپلی دعاوی پخپله کوی، که څو کسان یوښه عالم پیدا کړی اود هغه لارښونه تقیب کړی او د هغه له دعاسره دعا وکړی ډیر به ښه وی الله (ج) د عرفات په ورځ واهل ته د عرفات په ډیر لوی رحمت سره متوجه وی نوبندگان دی هم دعفوی او رحمت په غوښتنه کښی ډډه نه کوی او د نبی علیه السلام دخوښی په هکله دی دده دامت دبښنی ډیره ډیره غوښتنه وکړی:

ژاړه ژاړه په رشتیا ---- زړه خالی کړه په دعا

ابلیس بل هیڅ وخت دومره خوار او ذلیل ندی لیدل شوی لکه د عرفات په ورځ، ځکه چه بڅښنی او رحمتونه دخدای عزوجل وینی او پرسرڅاوری بادوی، کله چه لمر ولویږی امام دی له حاجیانوسره له عرفات نه راکښته شی او په آرامه سره دی دمزدلفی پرلوری را روان شی، مزدلفه ئې ځکه بولی چه (ازلاف) نژدی کیدوته وایی یعنی چه په دغه ځای کښی حضرت بابا آدم (ع) او حواء (رض) سره نژدی شوه، چه مزدلفی ته راورسیری مستحب ده چه هغه غره ته نژدی سکون وکړی چه دجهالیت په دوره کښی هلته اوربلیدی او د (قزح) په نوم سره یادیری دغه غر د مشعرحرام په نوم سره هم یادیری، امام دی دخلگوپه گډون پردغه غره ودریری اوله لوی او مهربان خدای (ج) له لوی دربارنه دی غوښتنی کوی، امام دی د خلگوپه گډون دماښام اوماخستن دواړه لمونځونه دماخستن په وخت کښی په یوه آذان اویوه اقامت سره اداکړی، څرنگه چه د حاجیانوشمیردیردی دامام پیدا کیدل او په جماعت کښی ورسره گډون ډیرمشکل دی نوکه څوکسان سره یوځای شی او په جماعت سره لمونځونه اداکړی ډیر ښه کاردی، که په ځانگړه توگه لمونځونه وکړی روادی ځکه چه دامام حنیفه (رح) په حکم ددغه لمونځو دپاره جماعت شرط نه دی، همداراز امام حنیفه (رح) او امام محمد (رح) فرمایي که څه هم د ماخستن وخت داخل شوی وی په لار کښی له عرفات نه تر مزدلفی پوری ددغه دوولمونځو اداکول روا نه دی یعنی په مزدلفه کښی به ئې اداکوی، په مزدلفه شریف کښی دی هر حاجی نه څلویښت (۴۹) وړی ډبری دغټ نخودپشان دشیطانی څلو د ویشتلودپاره ټولی کړی اوودی مینځی ځکه چه وینځل ددغو ډبروسنت دی، کله چه سهارسپیدی وچوی امام دی دخلگوپه گډون په تاریکه کښی دسهار لمونځ اداکړی او دلمانځه د اداکولو وروسته دی دخلگوپه گډون دعاوکړی، که دامام پیدا کیدل مشکل وه نوهرڅوک دی خپل لمونځ اداکړی او دلمانځه وروسته دی په دعا کښی ډیرغورکوی ځکه چه دغه ځای او وخت د دعا دقبول دی، بیله دمحسردشیلی نه نورهرځای د دعا ځای دی . په صحیح حدیث کښی ذکرشویدی چه رسول (ص) ابلیس ولیدی چه پدغه شپله کښی ئې څاوری پرسربادولی، بیادی امام دلمرختونه مخکی دخلگوپه گډون له دغه غره نه راکوزشی څوځانونه منی ته ورسوی، کله چه منی ته ورسیری نودجمره عقبه (دلوی شیطان څلی) چه دمکی شریفی خواته ولاړدی په اوه (۷) ډبرو وولی او د هری ډبری سره دی بسم الله الله اکبر ووایی خوپدغه وخت کښی به تلبیه نه وایی، چه څلی ئې وویشت نه دی ورته دریری بلکه ورنه تیردی شی، دامام ابوحنیفه (رح) په مذهب ددغه شیطانی څلی د ویشتلووخت دلمرختوڅخه ترلمرلویدوپوری دی، امام ابو یوسف (رح) وایی چه آخر وخت ئې دلمرتروال پوری دی، په کومو ډبرو چه شیطانی څلی وویشتل شی دوهم ځل په هغه ډبرو ویشتل مکروه دی، له شیطانی څلی له ویشتلووروسته که دشکریی دم پرکیدی نوقربانی دی وکړی، که دچا اقتصادپیاوړی وی که څه هم دشکریی دم نه پرکیدری خودشکریی په نیت دحیوان حلالول ډیر ثوابونه لری ځکه چه دحاجی دحیوان دحلالولوپه بدل کښی حضرت اسمعیل (ع) له حلالیدونه خلاص شویدی، بیادی سر وخری یادی دسروښتبان غوڅ کړی خودنارینه دپاره دسرخریل افضلیت لری، که ناروغ یاسپین ږری یاضعیف ویریدی چه د شیطان د ویشتلوپه حالت کښی د خلگو تر پښو لاندی مړنشم د وکیل ټاکل ورته روادی، له ذکرشووعملونودپوره کیدونه وروسته حاجی

حلال شويعنی هرشی ورته حلال دی خپلی جامی اغوستل خوشبوی لگول، صابون استعمالول، د بدن د وینستانوخریل او داسی نورهرڅه ورته روادی، مگردنراوښځی یوځایوالی اومچول روانه دی، بیادی حاجی په همدغه ورځ یاپه سباورځ یاپه بل سباورځ یعنی دمیاشتی په ۱۱ یا ۱۲ یا ۱۳ مکی ته ولاړشی اوپرکعبه شریف دی اوه شوطه د زیارت طواف وکړی چه دغه طواف فرض دی او د رکن د طواف په نوم هم یادپړی همدارنگه د اضافی طواف په نوم هم یادپړی یعنی له عرفات نه وروسته طواف، دیوم النحر د طواف په نوم هم یادپړی چه اصلی ورځ ئې د حیوان دذبح ورځ ده . امام ابوحنیفه (رح) وایی دحج فرضونه دری دی، د زیارت طواف، د احرام اغوستل اوپر عرفات دریدل، که هر یوله دغو درو فرضونه وځنډپړی نوپرحاجی دم لازمیپړی، یاران (رح) وایی چه حاجی گنهدگاردی خو دم ورباندی لازم نه دی، که حاجی دطواف قدوم نه وروسته د صفا او مروه دغونډیو ترمابین سعیه کړیوه نو د زیارت په طواف کښی دی اوپړی نه ښوروی اوسعیه دی هم نکوی ځکه چه د اوپړو ښورول په هغه طواف کښی لازم دی چه سعیه پاته وی، که حاجی دصفا اومروه ترمابین سعیه کړی نه وی نوپه دغه طواف کښی به اوپړی ښوروی اوسعیه به هم کوی اوس نو د ن او ښځی یوځایوالی روادی، د زیارت له طواف وروسته دی بیرته منی ته ولاړشی اوشپه دی تیره کړی په دوهمه ورځ د لمرترزوال وروسته دی دری شیطانی څلی هریو په اوه (۷) ډبرو وولی او د هری ډبری سره دی تکبیروایی خوشروع دی دهغه څلی نه وکړی چه ومسجدالحرام ته نژدی دی اودجمره صغری په نوم یادپړی، د شیطانی څلی له ویشتلو وروسته دی هلته ودریپړی او یوه اوږده دعادی وکړی، بیادی دوهم شیطانی څلی چه دجمره وسطی په نوم یادپړی وولی له ویشتلو وروسته دی هلته ودریپړی اویوه اوږده دعا دی وکړی، بیادی دریم شیطانی څلی چه دجمره عقبه په نوم یادپړی اوپرون ئې هم ویشتلی وو وولی خو وروسته له ویشتلوبه دغه څلی ته نه دریپړی او نه به دعاکوی، خپلی خیمی یا اطاق ته دی ولاړشی شپه دی تیره کړی کله چه سباشو دلمرتر زوال وروسته دی دپرون پشان دری واری شیطانی څلی وولی د هر څلی وروسته دی دعاوکړی خودجمره عقبه له ویشتلو وروسته دی دعانه کوی، که دحاجی تلوار وو چه له منی څخه ووزی نوگناه نشته دمکی شریفی ښارته دی ولاړشی الله (ج) د البقره دسورت په (۲۰۳) آیت کښی فرمایي﴿فمن تعجل فی یومین فلاثم علیه﴾ یعنی که دچاپیره وه له منی نه ومکی ته په دوو ورځو کښی د(۱۱) او (۱۲) نوگناه ورباندی نشته، امام ابوحنیفه (رح) وایی که دچانیت ووچه دشیطانی څلودبیاویشتلودپاره په منی کښی پاته شی نوپه څلورمه ورځ دی دلمرختو وروسته او دلمر د زوال ترمخه په مخکنی توگه شیطانی څلی وولی، که ئې پدغه ورځ له سپیدونه وروسته او دلمرختونه مخکی وولی هم روادی مگریاران (رح) وایی چه روانه دی، مکروه دی چه حاجی خپله بستره ومکی ته واستوی اوپه خپله په منی کښی دشیطانی څلو د ویشتلو دپاره پاته شی، کله چه حاجی له منی نه ومکی ته کوچ کوی په لاره کښی دی په محصب (دیوځای نوم دی) کښی تم شی ځکه چه په محصب کښی رسول (ص) تم شویدی بیادی مکی ته روان شی، کله چه کعبی شریفی ته ور سپړی اوه (۷) شوطه طواف دی وکړی دغه طواف واجب دی خو په طواف کښی به اوپړی نه ښوروی، دغه طواف دصدر(رجوع) په نوم یادپړی چه حاجی د وطن و طرف ته رجوع کوی، د مکی پر

اوسیدو نکودغه طواف واجب نه دی، له دغه طواف نه وروسته دحاجی حج پوره شومبارك دی شی حاجی دی دخپل کورپرلورروان شی.

که محرم دحج و مکی ته داخل نشواوعرفات ته ولاړی اوپر عرفات باندی پرهنه ترتیب ودریدی چه مخ کښی ئې بیان وشو نوله هغه څخه طواف قدوم ساقط شو، ځکه چه طواف قدوم د مکی دپاره لکه تیحه غوندی دی، محرم دحج چه مکی ته نه دی داخل شوی کوم شی ورباندی نشته، که څوک د عرفات په ورځ د لمرذوال په مابین کښی عرفات ته ورسیدی او د اختر د ورځی تر سپیدوپوری هلته ودریدی حج ئې صحیح شوکوم شی ورباندی نشته، له چانه چه د عرفات شپه تیره شوه نوحج ورنه تیرشو یعنی حج ئې ونه شو، که له محرم نه عرفات داسی تیرشوچه ویده وو یا بیهوښی ورباندی راغلی وه یا ئې عرفات نه پیژندی دغه دریدل له وقوف څخه کفایت کوی یعنی لکه پرعرفات چه ودریدی حج ئې صحیح دی، ښځه دحج په ټولوا حکامو کښی دنرپشان ده خو سربه نه لوڅوی، مخ به لوڅوی، په لوړاوازه تلبیه نه وایی، په طواف کښی به اوړی نه غورځوی، دصفا اومروه په سعی کښی به چابک تگ نه کوی، داحرام خلاصولوپه وخت کښی دی سرنه خړی بلکه دسروینستان دی غوڅ کړی

د دقران حج

حج درى قسمه دى ۱. دقران حج هغه دى چه حاجى له ميقات نه په نيت دحج اوعمري احرام وتړى يعنى داحرام ترلمانځه وروسته ووايى نيت مى دى دزړه داخلاصه چه اداكړم حج اوعمره ياللة ته ئې راته آسانه كړى اوته ئې رانه قبول كړى، كله چه مكى شريفى ته ورسپړى دعمري احكام دى اداكړى يعنى اوه (۷) شوطه طواف دى پر كعبه شريفه وكړى اوپه شروع سره دطواف دى دتلبى ويل پريږدى خوپه اول درى شوطوكښى به په لوڅه اوراسته اوږه اولر چابك تگ سره اوږه ښوروى، په پاتى څلورو شوطوكښى دى اوږه نه ښوروى په آرامه سره دى تگ كوى، له طواف نه وروسته دى دصفا او مروه اوه (۷) شوطه سعيه وكړى چه دغه احكام دعمري دى له دغه سعيى نه وروسته به بل طواف قدوم او بله سعيه دحج دپاره وكړى او داخترتوروخى پورى به احرام بندوى، چه داخترپه ورځ جمره عقبه(دلوى شيطان څلى) وولى نودقران دحج دشكرى دم دى اداكړى يعنى يوپسه يا اومه حصه دغواڼي ياداوبښ دى حلال كړى، كه دحاجى سره دشكرى دحيوان پيسى نه وى نودحج په ورځوكښى دى درى روژى ونيسى چه آخره ورځ ئى دعرفات ورځ وى، كه وخت ورنه تيرشوي يعنى دعرفات شپه تيره شوه او روژى ئې نه ونيولى دشكرى دم ورباندى لازم شوله هره چه ئې پيداكوى شكريه به كوى، كه ئې بياهم د شكرئې پيسى پيدانكړى نوكله چه خپل كورته ورسپړى اوه (۷) روژى دى ونيسى، ددغو روژو نيول وروسته دحج له افعالوڅخه په مكه شريفه كښى هم روادى، كه قارن مكى شريفى ته داخل نه شو او سيده عرفات ته ولاړى پرعرفات ودريدى نوعمره ئې پريښودل قارن نه شميرل كيږى، دقران له كبله د شكرى دم ورباندى نشته ځكه چه قارن ندى مگردعمري د دم شكريه ورباندى شته اوهم به دعمري قضاء راوړى.

۲. دتمتع حج دوه قسمه دى يوهغه متمتع دى چه هديه (پسه يا اوښ يا بل حيوان) له ځان سره مكى شريفى ته بوژى، بل هغه متمتع دى چه هديه ورسره نه وى، دتمتع حج هغه دى چه له ميقات نه يوازي دعمري په نيت احرام وتړى كله چه مكى شريفى ته ورسپړى پر كعبه شريفه اوه (۷) شوطه طواف وكړى خو دطواف په شروع سره دى دتلبى ويل پريږدى دصفا اومروه اوه شوطه سعيه دى وكړى اوځان دى حلال كړى يعنى سردى وخرى احرام دى خلاص كړى اوخپلى جامى دى واغوندى، بيا به دلوى اختر د مياشتى په اومه نيټه له مسجدحرام نه دحج په نيت احرام وتړى اودحج ټول احكام دى اداكړى لكه مفردحاجيان چه ئې اداكوى پرمتمتع حاجى باندى دشكرى دم لازم دى كه حاجى د شكرى پيسى نه درلودى نودحج په ورځوكښى دى درى روژى ونيسى يا دى په خپل كور كښى اوه روژى ونيسى، كه دتمتع حاجى له ځان سره مكى شريفى ته هديه بيولى وه اوهديه اوښ يا اوښه وه نوپه غاړه دى بنى ياخپلى وروځړوى يادى داشان يوه بله علامه په پورى كړى چه دغه حيوان دهدي په صفت وپيژندل شى، ځكه چه دهدي حيوان څوك له خوړلو اوچښلوڅخه نه منع كوى، دغوايى هديه هم يوه نښانى غواړى خوپسه چه دحاجى سره وى نښانى نه غواړى، امام ابو يوسف (رح) اوامام محمد (رح) وايى چه دهدي د اوښ اشعاردى وكړى يعنى د اوښ بوك دى له راسته طرف نه ورځيږى كړى اوپه وينودى دغه بوك ورننگ كړى مگر امام اعظم ابوحنيفه

(رح) وایی چه اشعاردی نه کوی، مصنف (رح) دیارانو (رح) قول دامام اعظم (رح) ترقول دمخه کړیدی ځکه چه فتوی پر قول دیارانو ده، په هدایه کنبی ذکرشویدی اشعاردامام اعظم ابو حنیفه (رح) په قول مکروه دی اودیارانو(رح) په قول ښه کاردی پدغه مسئله کنبی ابن القیم، ابن تیمه اخبلی او اتباع دمحمدبن عبدالوهاب النجدی اعتراض اومخالفت کړیدی، دوی وایی سره لدی چه نبی علیه السلام دغه کارکړیدی اوصحابه کرامو(رض) اشعارکړیدی اوپدغه باب په بخاری شریف اوصحیح مسلم اوپه صحاح سته ووکنبی مکررذیراحادیث شته نوامام حنیفه (رح) څرنگه اشعارمنع کوی یائې مکروه بولی، دمخالیفینو ځواب دا دی چه فیهقه ابوجعفرطحاوی (رح) چه دامام اعظم ابوحنیفه (رح)په مذهب کنبی اعلم الناس گڼل کیږی اوامام ابومنصور الماتریدی (رح) وایچه امام اعظم (رح) اصل اشعارمکروه نه گڼی ټوله حدیثونه په اشعاروکنبی صحیح اوحدته رسیدلی دی، څرنگه چه دامام اعظم ابوحنیفه (رح) په وخت کنبی خلگو اشعارداسی کول چه چاره به ئې داوښ په بوک کنبی ښخه کړه بیابه ئې کش کړه هغه ټپ به چنجیان وکړه اووروست به شوحیوان به له خوړو ولویدی اوهلاکت ته به نژدی شو، امام حنیفه (رح) دغه رنگه اشعارمکروه گڼی اومنع ئې ځکه وکړه چه ددغسی اشعارومخه ونیول شی، که څوک د اشعارصحیح طریقه وپیژنی او زده ئې وی یعنی د اوښ دبوک پوست لږ څه په چاره څیری کړی اوچاره غوښی ته ونه رسوی نوامام حنیفه(رح) په مذهب مکروه نه بلکه رواده اوښه کارئې گڼی، امام کرمانی (رح) وایی چه دغسی حکم د اشعارد امام حنیفه (رح) په مذهب کنبی صحیح دی، امام قوام الدین (رح) پدغه قول سره تصریح کړیده او امام کمال الدین ابن الهمام (رح) چه دفتح القدیرمصنف دی همدغسی وایی، بدرالدین العینی (رح) دبخاری شریف په شرح کنبی هم پدغه توگه تصریح کړیده همدارنگه په ردمختارکنبی هم بیان ورته شته.

کله چه هدیه والامتمتع مکی شریفی ته داخل شی اوه شوطه طواف دی وکړی اودصفا او مروه سعیه دی وکړی خوداتم (۸) تر ورځی دحج احرام ترلوپوری به ځان نه حلالوی، پردغه متمتع بانندی د شکرپی دم شته، که ئې دحج احرام د اتم د ورځی نه مخکی وتړی روادی، داخترپه ورځ دسرخریلو وروسته له دواړو احرامودحج اودعمری نه خلاص شو، هغه کسان چه کورئې پر میقات وی یاله میقات نه دمکی شریفی وخواته ئې کوروی د قران یاتمتع حج ورته روانه دی که ئې وکړی گنهگاردی اوهم دم وربانندی لازم دی، که هدیه والامتمتع له عمری نه وروسته خپل کوریاښارته راوگرځیدی او هدیه ئې نه وه بیولی نومتع ئې باطله شوه، که چادحج له میاشتونه مخکی په نیت دعمری احرام وتړی اودعمری طواف ئې ترڅلورشوطه کم وکړ بیا دحج میاشتی داخلی شوی دعمری دطواف پاته شوطونه ئې دحج په میاشتوکنبی پوره کړه اودحج احرام ئې وتړی نومتع شوځکه چه داکثرحکم دکل دی نودغه حاجی چه اکثرشوطونه ئې دحج په میاشتوکنبی پوره کړه لکه ټوله عمره چه ئې دحج په میاشتوکنبی پوره کړه، همدا رنگه که دغه حاجی دحج دمیاشتوترمخه دعمری دطواف څلور یاډیرشوطونه اداکړل بیادحج میاشتی داخلی شوی اوپه دغه کال ئې حج وکړنومتع نه شمیرل کیږی ځکه چه دعمری دطواف ډیر شوطونه ئې دحج دمیاشتونه مخکی کړیدی، دحج میاشتی د کمکی اخترمیاشت، دمیانی میاشت اودلوی اختردمیاشتی لس ورځی دی، که حاجی دعمری د احرام تر مخه دحج په نیت احرام وتړی نوحج ئې ثابت شودحج احکام به اداکوی، که ښځی ته په

احرام کنبی حیض ورغی نوغسل دی وکړی ټول احکام دحج دی پرځای کړی خو ترڅو چه له حیض نه خلاصیږی پرکعبه شریف دی طواف نه کوی ځکه چه احرام تړل اوتلبیه ویل له جنابت سره منافی نه دی، کوم غسل چه کوی هغه د احرام دپاره دی دپاکۍ دپاره نه دی، منی ته دی ولاړه شی عرفات ته دی ولاړه شی شیطان خلی دی وولی مگرڅرنگه چه طواف په مسجد کنبی دی نومسجدته دحایضی داخلیدل منع دی، دصفا او مروه سعیه دی هم نه کوی ځکه چه دسعیه نه مخکی طواف لازم دی، که نبځه پر عرفات له دریدو وروسته حایضه شوه یا دطواف زیارت له شروع نه ورسته حایضه شوه دکعبی شریفی څخه دی لیری شی اوطواف دی پریردی، په سبب دطواف دنه کولو هیڅ شی ورباندی نشته ځکه چه رسول لله (ص) وحایضی اونفاسی نبځی ته دصدر دطواف دپربینولوا اجازه کړیده .

۳. افراد(مفرد) حج هغه دی چه حاجی له میقات نه یوازی د حج په نیت احرام وتړی کله چه مکی شریفی ته ورسیری پرکعبه شریف به اوه (۷) شوطه طواف په نیت دطواف قدوم وکړی که ئې دصفا او مروه سعیه په نیت دحج دسعی کول سعیه دی وکړی خو سربه نه خریی او د اختر ترورځی به احرام بنده وی کله چه ئې د اختر په لومړۍ ورځ جمره عقبه (دلوی شیطان خلی) په ډبرو وویشتی نوځان به حلال کړی اواحرام به خلاص کړی خپلی جامی به واغوندی، اما اعظم ابوحنیفه (رح) وایی چه دقران حج تر تمتع او دافرادتر حج افضل دی، امام شافعی (رح) وایی چه دافرادحج افضل دی، امام مالک (رح) هم وایی چه اول افضل دقران حج دی بیاد تمتع حج دی او بیا د افرادحج دی، امام احمد (رح) وایی چه اول افضل د تمتع حج دی بیا د افرادحج دی او بیا د قران حج دی.

جنايات

احرام بندحاجی که خوشبویی استعمال کره كفاره ورباندى لازمه شوه، که ئې خوشبویی پرکامل اندام باندى ولگول يااضافه تر کامل اندام ولگول نودم ورباندى لازم دى، پوره اندام لکه سر، ورون، پنډى، ذکر، لاس اوداسى نور، که ئې خوشبویی پرلږحصه باندى داندانم ولگول صدقه (خيرات) ور باندى لازم دى، که احرام بنده حاجى گنډلی جامه واغوندى لکه قميص، پرتوگ اوداسى نور، يائې ټوله ورځ سرپټ کر دم ورباندى لازم دى، که ئې سرتريوى ورځى کم پټ کر صدقه (خيرات) ورباندى لازم دى، که احرام بنده حاجى بيله عذره دسرڅلورمه برخه ياډيره برخه وخريل دم ور باندى لازم دى، که احرام بند حاجى دسرڅلورمى برخى نه لږ برخه وخريل پرهغه باندى صدقه شته، امام ابوحنيفه (رح) وایي که احرام بندحاجى دغاړی دحجامت ځای (هغه ځای چه د وینی کنبلوبشيبه پرايښودل کيږي) وخروى دم پرلازم شو، امام ابویوسف (رح) اوامام محمد (رح) وایي چه دم نه لازميږي بلکه صدقه (خيرات) پرلازم دى، امام حنيفه (رح) وایي که احرام بند حاجى د دواړو لاسو او د واړو پښو نوکان غوڅ کره يائې ديوه لاس پنځه نوکان غوڅ کره يائې ديوه لاس يا د يوى پښى پنځه نوکان غوڅ کره دم ورباندى لازم دى، که ئې ترپنځونوکانوکم غوڅ کره نوصدقه ور باندى لازم ده يعنى دهرنوک په بدل کښى به نيمه کاسه غنم يا دهغه بيه ورکوى، همدارنگه امام حنيفه (رح) اوامام ابویوسف (رح) وایي که ئې د دوولاسو او د دووپښوڅخه پنځه نوکان غوڅ کره صدقه ورباندى لازم ده، امام محمد (رح) وایي دم ورباندى لازم دى، که احرام بندحاجى دکوم عذريه سبب خوشبویی ولگول يائې سر وخروى يائې گنډلی جامه واغوستل يو پسه دى حلال کړى يادى درى کاسى غنم يادغنمويبع شپږ مسکينانو ته ورکړى يادى درى روژى ونيسى، که احرام بندحاجى ښځه مچ کره يائې په شهوت سره لاس په ووهه که انزال شى يا انزال نشى دم ورباندى لازم دى، که احرام بندحاجى پرعرفات له دريدونه مخ کښى په يوه لارکښى د دوو لارو وطى وکړى حج ئې فاسدشو اودم ورباندى لازم دى، دغه حاجى به ټول احکام دحج پوره کوى اوهم به په راتلونکى کال دحج قضاء راوړي، که دغه حاجى له خپلى ښځى سره قضائى حج اداکوي لازم ندى چه ورنه جداشى احتياط به کوى چه بياداسى ونکړي، که همدغه حاجى له عرفات نه وروسته له خپلى ښځى سره يوځايوالى وکړى نوحج ئې فاسدنه دى بلکه د اونبى حلالول ورباندى سته يعنى يوه اونبى به حلالوى . که حاجى وروسته له سرخريلو او دطواف زيارت نه مخکى له خپلى ښځى سره يوځايوالى وکړى پسه ورباندى لازم دى، که حاجى په عمره کښى دڅلورشوطه طواف نه مخکى له ښځى سره يوځايوالى وکړ عمره ئې فاسده شوه دغه عمره دى هم پوره کړى بيادى قضاء هم راوړي اودجنابت پسه به هم حلالوى . که حاجى وروسته له څلور شوطه طواف نه دښځى سره يوځايوالى وکړ عمره ئې صحيح ده خودپسه دم ورباندى شته، که حاجى په هيره سره د ښځى سره يوځايوالى وکړ يعنى حج ئې هيروو عذرنه گنل کيږي ځکه چه دغه هيره اوقصد په احکاموکښى توپيرنلري، مگرامام شافعى (رح) وایي چه په هيره سره جماع فاسدونکى نده، که حاجى بى اودسه طواف قدوم وکړنوصدقه ورباندى شته (دحج په بحث کښى چه صدقه ذکرشويوى مطلب ئې نيمه کاسه غنم يايوه کاسه اوربشى يادهغه بيع ده)، که حاجى طواف قدوم په جنابت سره

و کړ د پسه دم ورباندي لازم دی، که حاجی طواف زیارت په بی اودسی سره وکړ د پسه دم ورباندي لازم دی، که ئې په جنابت سره وکړ اوښه به حلالوی، خوښه به وی چه غسل وکړی او بیرته طواف له سره وکړی نو بیاد حیوان حلالول ورباندي نشته، که حاجی طواف صدر په بی اودسی سره وکړ صدقه ور باندي شته او که ئې په جنابت وکړ د پسه دم ورباندي شته، که حاجی د طواف زیارت دری شو طه یا تر دری شو طه کم پریښول د پسه دم ورباندي شته، که ئې داختر په ورځو کښی بیرته دغه طواف له سره وکړ نوهیڅ ورباندي نشته، که ئې داختر تر ورځو وروسته دغه طواف بیرته له سره راوگر ځوې صدقه ورباندي شته، که حاجی ددغه طواف څلور شو طه پریښودل نوا حرام بنده پاته دی ترڅو چه طواف زیارت پوره کوی که حاجی دری شو طه د طواف صدر پریښودل صدقه ورباندي لازم ده، که ئې ټول طواف صدر پریښود یائې څلور شو طه بیله عذره پریښودل نو د پسه دم ورباندي لازم دی، که ئې بیرته له سره را وگرځوی نوهیڅ ورباندي نشته او باید چه بیرته ئې راوگرځوی ځکه چه دغه طواف واجب دی، که حاجی د صفا او مروه تر ما بین سعیه پریښودل د پسه دم ورباندي لازم دی مگر حج ئې پوره دی ځکه چه دامام حنیفه (رح) په مذهب سعیه واجب ده او دامام شافعی (رح) په مذهب فرض ده . که څوک په عرفات کښی دامام ترمخه راکښته شو د پسه دم ورباندي لازم دی، که په مزدلفه کښی د دعا دپاره پاته نشو دم ورباندي لازم دی، که حاجی د شیطانی څلو دویشتلو په ورځو کښی ټوله ورځی دغه څلې ونه ویشتل دم ورباندي لازم دی، که ئی د شیطانی څلود ویشتلو په ورځو کښی یوه ورځ دغه څلی ونه ویشتل هم دم ورباندي لازم دی، که له درو شیطانی څلونه ئې یو شیطانی څلی ونه ویشتی صدقه پر لازم ده همدارنگه که حاجی داختر په ورځ جمره عقبه (دلوی شیطان څلی) په ډبروونه ویشتی دم ورباندي لازم دی، امام اعظم ابوحنیفه (رح) وایی که چا د سرخریل وځنډول او داختر ورځی ورنه تیری شوی د پسه دم ورباندي لازم دی، یاران (رح) وایی چه هیڅ ورباندي نشته، همدارنگه امام حنیفه (رح) وایی که ئې طواف زیارت وځنډوی یعنی که ئې داختر په ورځو کښی طواف زیارت ونکړ د پسه دم ورباندي لازم دی، که احرام بند حاجی ښکار وکړ او حیوان ئې مړ کړ یائې بل چاته د ښکار ښوونه وکړه او هغه ښکار وکړ حیوان ئې مړ کړ، که ښکار یا ښوونه د ښکار په هیره سره وه یا په قصد سره وه یا په سهوه سره وه که اول ښکار کونکی وی یا وروستی ښکار کونکی وی په نیز دامام ابوحنیفه (رح) او په نیز د امام ابو یوسف (رح) جزا ورباندي شته، د ښکار جزا قیمت دهغه ژوندی حیوان دی په هغه ځای کښی چه وژل شوی دی، که د وژنی په ځای کښی قیمت نه معلو میدی یعنی هلته خلگ نه وه چه بیع ئې معلومه کړی نو وهغه ځای ته نژدی په بل ځای کښی دی دوه د عدل کسان بیع معلومه کړی بیاحاجی اختیار لری که پدغه پیسوه د پلورل کیدل نوهغه دی وپلوری حلال دی کړی او مسکینانوته دی ورکړی (هدیه یو کلن سیرلی یا تر شپږ میاشتو بالا پسه دی) خودهدی حلالول به حمتی په حرم کښی وی د حرم نه د باندي دهدی حلالول روانه دی، یادی په دغه پیسو غنم یا اوربشی وپلوری او هر مسکین ته دی نیمه کاسه د غنم یا یوه کاسه داوړ بشوور کړی، خیرات د غنم او اوړ بشوله حرم نه د باندي هم روا دی، یادی په بدل دهری نیمی کاسی د غنم یا دهری کاسی د اوړ بشوورژی ونیسی، که غنم تر نیمی کاسی کم پاته شوه یا اوړبشی تر یوی کاسی لږ پاته شوی هغه دی هم خیرات کړی یادی په بدل کښی یوه روژه ونیسی ځکه چه په شریعت کښی تر ورځی کمه روژه نشته اود روژو نیول بیله مکی

شريفی بل خای هم روادى، مگرامام محمد (رح) اوامام شافعى (رح) وایى چه دښکار شوى حیوان مثل واجب دى
یعنى که هوسى ښکارشویوی په بدل کښى ئې پسه دى، دکور په بدل کښى پسه دى، د سوى په بدل کښى شپږ
مياشتنى سیرلى دى، د دښتى مورک په بدل کښى څلورمياشتنى سیرلى دى اودشترمرغ په بدل کښى اوبڼه ده.

که ښکارشوى حیوان یامرغه یاخزنده ژوندی وو مگر تپى شوى وو یاى وښتان یا بڼکى ورنه بیل کړیوى یاى یواندام
ورنه غوڅ کړى وو نوښکارکونکى. به دهغه تاوان ورکوى یعنى یوځل دى دهغه د روغ صحت بیه معلومه کړى بیادى
له عیب سره بیه معلومه کړى د دواړو بیه توپیردى خیرات کړى که ښکارله تپ یا له عیب څه مړشونودروغ ښکار بیه
به خیرات کوى، که ښکارشوى حیوان یا الوتو نکى یاخزنده دښکيدلو بڼکوسره یاپریکړل شوى اندام سره ځان په الوتنه
یا په منډه له چانه ساتلى نشواى پوره بیه به ئې خیراتوى ځکه چه دغه عمل دښکارهلاکت دى، که دښکار تپ
جوړشو او تاثیر ئې پاته نه شونوبیا هیڅ ورباندی نشته، همدارنگه که دښکار بڼکى یا وښتان بیره شنه شوه بیا هیڅ
ورباندی نشته، که احرام بندحاجى دمرغه هگى ماته کړه یا ئې پخه کړه دهگى بیه به خیراتوى ځکه چه له پخى
هگى نه بچى نه زیږى همدارنگه که دهگى د ماتولوسره مړ بچى پیدا شونودهغه بچى بیه به خیراتوى ځکه چه
احتمال شته چه هغه بچى به ژوندی وو دهگى په ماتولوسره به مړشویوى، په وژلو د مار، لږم، مورک مردارخورکارگه،
تپوس، لیوه، لیونى سپى او داپرونکى سپى جزا نشته (بڼه دتپوس پشان، لنډى دمارپشان، غنډک د لږم پشان اومره
دمورک پشان ده)، همدارنگه په وژلودغوماشى، کیکى منگر، میږى جزانشته ځکه چه دغه شیان مضردى او ددوى
وژنه ښکارندى، که څه هم دمیرى وژل روادى خوچه مضرنه وى وژل ئې ښه نه دى، که دچاپه کورکښى حبشان
میران وه اودکورخلگ ورنه په عذاب وه دهغوى مرگ په کیمیاوى موادو روادى، که څوک د کیمیاوى موادو له
استعمال نه ویرپړى نودقرآن کریم دالنمل د سورت اتلسم (۱۸) آیت ﴿یاایهاالنملادخلوا مسکنکم لایحطمنکم سلیمن
وجنوده﴾ دى د کاغذ پرمخ ولیکى او په اوبودى پریمنځى درى ورځى دى دغه اوبه دمیرانو غارته ورواچوى، که احرام
بنده حاجى له خپل احرام یابدن څه شپږه مړه کړه لپږڅه خیرات دى وکړى لکه یوه لپه غنم یا اوربشى یاداسى نور،
په جوهره اوکوکب درى کښى لیکلى دى که دغه شپږه پرځمکه پرته وه او حاجى مړه کړه جزا ورباندی نشته، که
احرام بنده حاجى ملخ مړکړدخپلى خوښى یو څه شى دى خیرات کړى دحدیث شریف لفظ دى چه یوه دانه
خرماترملخ ښه ده، امام ابوحنیفه (رح) وایى چه ملخ د صیدالبحرله قسمه دى نوباید وژنه ئې جزاونلری لکه ماهى
اوداسى نور، که احرام بندحاجى هغه حیوان یا الوتونکى مړکړچه غوښى ئې نه خوړل کیږى لکه زمرى پراڼگ، لیوه،
تپوس، باز، څرخک اوداسى نور، جزائى قیمت دهغه حیوان یامرغه ده خودهغوى قیمت دى دپسه ترقیمت نه
بالاکوى، که یوه له دغو درنده گانوپرحاجى باندی حمله وکړه او حاجى هغه مړکړه هیڅ جزا ورباندی نشته ځکه چه
حاجى دتعرض نه منع دى ولی دفع دتعرض ورته رواده، که پرحاجى باندی اوبڼ حمله وکړه او حاجى هغه اوبڼ
مړکړنوداوبڼ خاوندته به تاوان ورکوى، که احرام بندحاجى دښکار دغوښو خوړلوته مجبوره شو اوبڼکارئې مړکړنو پرده
باندی جزا شته، باک نشته چه احرام بنده حاجى پسه، اوبڼ، غویى چرگه کسکرى (غڼه هیلې چه الوتى نشى) حلال
کړى، که ئې کورنى هوسى یا کورنى کوتره چه پرپښوئې بڼکى وى مړه کړه پرحاجى جزا شته ځکه که په اصلیت

کنبی دغه حیوان یامرغه وحشی دی خووژل ئی بیکاردی که خه هم په کورکنبی ژوندکوی. که احرام بنده حاجی بیکارحلال کر دغه ذبح حرامه ده یعنی دغوبخوچول ئی هرچاته حرام دی، که کوم حلال سپری بیکارحلال کرخوحاجی دیکاربنونه نوه ورته کری اونه ئی دیکار امر ورته کری وو نوحاجی ته ددغه بیکاردغوبخوچول روادی، که حلال حاجی په حرم کنبی بیکاروکړ او هغه ئی حلال کر بدله ورباندی لازمه ده، که چادحرم په خُمکه کنبی خدایی شنه شوی وابنه یاونه وریبیل دهغه دقیمت خیرات ورباندی لازم دی، که دغه وابنه یاونه وچ شویوه په ریبیلوکنبی ئی جزانشته که دغه وابنه یاونه چاکرلی وه اودهغه ملکیت وه دخپل ملکیت په ریبیلوکنبی هیخ جزانشته. قارن حاجی (چه له میقات نه ئی دحج اودعمری په نیت احرام تپلی وی) دهرذکرشوی جنایت په بدل کنبی ورباندی دوه دمه دی یعنی یو دم دحج اویو دم دعمری دپاره دی، مگرکه له میقات نه بیله احرام تپلوتیرشی اووروسته احرام په نیت دحج اودعمری وتپری په دغه صورت کنبی یو دم ور باند شته خکه چه له میقات نه بیله احرام تپلوتیریدل جنایت دی، خو په هغه وخت کنبی حاجی قارن نه وو کله چه احرام په نیت دقران وتپری نوقارن شی، پرمفردحاجی باندی (چه له میقات نه ئی احرام په نیت دحج تپلی وی) ورباندی یو دم دی، که دوه احرام بنده حاجیان دحرم دیکارپه وژلوکنبی شریکان شوه پرهریوه باندی پوره جزاشته، که دوه حلال حاجیان (چه احرام بنده نه وی) دحرم په بیکارکنبی سره شریکان شوه پردواپرو یوه جزاده خکه چه پرحلال حاجی دفعال جزانشته خودمحل (خای) جزا ور باندی شته چه هغه بیکاردی، خرنکه چه بیکاریودی نوجزائې هم یوه ده، که احرام بنده حاجی بیکارخرخ کریائې رانیوی بیه ئی باطله ده اوپرخرخونکی اورانیونکی پوره جزالازمه ده، په جوهره کنبی ذکرشویدی که ئی بیکار هغه وخت وکړچه احرام بنده وو او هغه وخت ئی خرخ کړچه له احرام نه خلاص شوی وو بیه ئی رواده جزا ورباندی نشته

احصار

احصار په لغت كښی ومنع ته وایی او په فقه شریفه كښی په حج یا عمره كښی دا حرام بند حاجی منع ده پر عرفات باندي له دریدونه اوله طواف زیارت نه، لكه ناروغی یا دشمن، په عینی او شرح الكنز كښی لیکلی دی كه حاجی پرهیوه له دغو دوو قادر وو او پر بل قادر نه ووهغه حاجی محصرندی.

احرام بنده حاجی كه په سبب دشمن یا په سبب دناروغی د حج دا حكامو د ادا كولو نه منع شونودځان حلالول ورته روادی یعنی له احرام نه خلاصون ورته روادی، حاجی ته دی وویل شی چه و حرم ته پسه د حلالولودپاره واستوی، هغه څوك چه ددغه حاجی پسه حرم ته بیایی ورځ دی معلومه كړی چه په كومه ورځ ئې حلالوی كله چه پسه په حرم كښی حلال شی بیابه حاجی ځان له احرام نه خلاصوی، همدا رنگه رواده چه دپسه بیه چاته وركړی او هغه په حرم كښی پسه وپلوری او حلال ئې كړی خودپسه د حلالولونه مخ كښی حاجی ته دځان حلالول روانه دی، تعیین د ورځی د امام حنیفه (رح) مذهب دی ځكه چه امام اعظم ابوحنیفه (رح) د دم الاحصار دپاره داختر ورځ لازمه نه گڼی، امام ابویوسف (رح) او امام محمد (رح) وایی چه حتمی به ئې داختر په ورځ حلالوی، د یارانوپه مذهب دورځی وتعیین ته ضرورت نشته، امام شافعی (رح) وایی بیله دشمن نه بل عذر د حج دا حكامو احصار (منع كونکی) نه شمیرل كیږی . كه محصر قارن وو یعنی د حج او د عمری د دواړو احرام ئې تړلی وو حرم ته به دوه پسونه استوی چه د دواړو احرامو څخه خلاص شی، كه ئې د حج د احرام د خلاصون د پاره یوپسه واستاوه او وویل ئې چه د عمری احرام دی پاته وی په دغه یوه پسه له احرام نه نشی خلاصیدای، ځكه په كوكب دری او الجوهره كښی لیکل شویدی چه دقارن خلاصون له احرام نه شرعی د دواړو احرامو نو په یوه وخت كښی دی، دشریعت حكم ته تغیر نشی وركولای، دا حصار دپسه حلالول بیله حرم نه بل ځای روانه دی، امام اعظم ابوحنیفه (رح) وایی چه دا حصار د دم دپسه حلالول داختر د ورځی ترمخه او وروسته روادی، یاران (رح) وایی د حج ومحصرته بیله داختر د ورځی نه دپسه حلالول روانه دی، د ټولوپه اتفاقی حكم سره د عمری ومحصرته دپسه حلالول په هروخت كښی روادی، له عبدالله بن عباس (رض) او عبدالله بن عمر (رض) نه روایت دی د حج محصر چه ځان ئې حلال كړی یو حج او یوه عمره پرلازمه ده ځكه چه په احرام تړلوسره ئې په حج شروع كړی ده نوحج ئې قضائی دی، څرنگه چه په معنی كښی دفائت الحج دی نوفائت الحج به ځان د عمری په افعالوله عمری خلاصوی لكه چه په وروستی باب كښی به راشی .

د عمری پر محصر باندي یوازی د عمری قضاء شته او پر قارن محصر باندي یو حج اودوی عمری شته، كه محصر حاجی پسه و حرم ته استولی وو او تعیین دوخت ئې كړیوو چه په فلانی ورځ به پسه حلالوی خو حاجی له احصار نه خلاص شو كه قادر وو چه دپسه د حلالیدومخه ونیسی اود حج احكام ادا كړی نوله احرام نه دځان خلاصون ورته روانه دی، بلکه لازمه ده چه د حج احكام پوره كړی كه معلومه شوه چه پسه ئې په حرم كښی حلال شویدی نوځان دی له احرام نه خلاص كړی، كه دغه حاجی د حج پر ادا كولو قادر شو او دپسه د حلالیدومعلومات ورته نه وو نوداستحسان له لاری د احرام نه خلاصون ورته روادی، ځكه چه دپسه حلالول دا حرام خلاصونکی دی، مگر قیاس وایی چه له احرام نه

خلاصون ورته روانه دی ولی چه دغه حاجی پراصلیت د(حج) قادرشو نو حج دی پوره کړی، که حاجی دمکی په ښارکښی محصرشو(بند پاته شو) یعنی له عرفات اوله طواف زیارت نه پاته شو نوهغه محصر دی د محصر احکام دی پرځای کړی، که ئې یوله دغو دوو ادا کولای شوای (یا پرعرفات دریدل یا طواف زیارت) نومحصرندی ځکه که پرعرفات قادر وی حج ئې پوره شو، پدغه قول سره دعلیه السلام ﴿الحج عرفة﴾، طواف زیارت که څه هم دحج رکن دی خو هروخت چه ئې ادا کړی صحیح دی، که پر طواف زیارت قادر وی پرعرفات قادرنه وی نو حج ئې فوت شو، دکوکب دری او هدایه په روایت د فائت الحج حکم دادی چه په طواف سره له احرام نه خلاصیږی، هدیه (پسه) چه بدله دطواف ده ضرورت ورته نشته.

د حج فوت والی او هدیه

د حج فوت والی

که چا د حج په نیت سره احرام وټپي او دلوی اختر د سهار د سپیدو پوری د عرفات پرمیدان ونه دریدی حج ئې فوت (قضاء) شو، پر عرفات نه دریدل په سبب د شرعی عذر لکه ناروغی یاد دښمن ویره یا داسی نور احصار یعنی بندوالی بلل کیږي، که له حاجی نه د عرفات لار ورکه شوه یا ویده وو د عرفات وخت ورنه تیر شو یا و عرفات ته نه راورسیدی او داسی نور، فوت یعنی قضاء بلل کیږي پدغه بیان سره دا احصار او فوت توپیر وشو، پر حاجی باندی لازمه ده چه په عمره سره ځان له احرام نه خلاص کړي یعنی پر کعبه شریف دی اوه شوطه طواف وکړي او د صفا او مروه تر مابین دی اوه شوطه سعیه وکړي ځان دی له احرام نه خلاص کړي اوراتلونکی کال دی د حج قضاء راوړي، کوم دم وړ باندی نشته ځکه چه جنایت ئې ندی کړي، عمره نه فوت کیږي په اجماع دامت مرحومه په ټول کال کښی رواده، مگر په کال کښی پنځه ورځی دی چه د عمری افعال پکښی مکروه دی لکه د عرفات ورځ، د لوی اختر ورځ او د تشریق دری ورځی، عمره کول سنت دی او عبارت دی له احرام تر لخوا پر کعبه شریف طواف کول او د صفا او مروه په مابین کښی سعیه کول، عمره په حنیفی مذهب کښی سنت مؤکده څوک وایی واجب ده، څوک وایی فرض کفایي ده، حضرت امام شافعی (رح) ئې فرض عین گڼي.

هدیه

هغه حیوان چه مکی شریفی ته د تقرب (ثواب) دپاره واستول شی هدیه بلل کیږي، د هدیی کمه برخه پسه یا وزگري دی، هدیه له درو قسمو حیوانانو څخه رواده، اوبښ یا اوبښه، غویي یا غوا، پسه یا میږه یا وزگري، په دغو حیوانانو کښی د هدیی دپاره ثنی (دوه غاښی) یا ترثنی بالاروادی، دکوکب دری په روایت د اوبښانو ثنی هغه اوبښ دی چه د ژوند پنځه کلونه ئې پوره شویوی، په غویو کښی ثنی هغه دی چه د ژوند دوه کلونه ئې پوره شویوی دپسو ثنی هغه دی چه د ژوند یو کال ئې پوره شویوی، مگر دپسه په ذات کښی د هدیی دپاره شپږ میاشتنی وری هم روادی، هغه حیوان چه پوره غوږ ئې غوڅ وی یا ئې دغوږ ډیره برخه غوڅ وی یا ئې لکی غوڅه وی یا ئې لاس یا پښه غوڅ وی یا ئې یوه سترگه پرته وی یا هغه گوډ حیوان چه د حللیدو ترځای پوری پخپله تلای نشی د هدیی دپاره روانه دی، همدارنگه د هدیی دپاره ډیر ډنگر حیوان هم روانه دی، که حاجی په جنابت سره طواف زیارت کړي وی یا ئې له عرفات نه وروسته دښځی سره یوځایوالی کړیوی ددغه دواړو جنایتو دپاره دپسه هدیه روانه ځکه په دغه جنایتو کښی د اوبښ یا دغویي هدیه ده، نورنود هر جنایت دپاره دپسه هدیه رواده، د اوبښ یا دغویي هدیه یا قربانی په شراکت د اوه (۷) کسانو رواده خو اوه واړه به نیت د ثواب کوی، که له اوه (۷) شریکانونه دیوه شریک مطلب خپله برخه غوښی وی نودپاته شپږ کسانو دپاره دغه شریکه هدیه د ثواب دپاره روانه ده، دکوکب دری د (۷۸) صفحی په ښوونه دنقلی هدیی اود تمتع اوقران د هدیی د غوښو خوړل وځاوندته روادی او د نورو هدیو لکه د جنایت هدیه یا دا احصار هدیه یا د نذر هدیه

دغوشو خوړل وځاوندته روانه دی، د هدیی حلالول په هروخت کښی روادی مگردنفلی هدیی او دتمتع او قران دهدیو حلالول یوازی او یوازی دلوی اختر په ورځ روا دی، د دم دهدیی حلالول بیله مکی نه بل ځای روانه دی، وروسته له حلالیدونه دی غوښی دمکی شریفی دښار او نورومسکینانوته ورکړی خو عرفات ته دهدیی بیول واجب نه دی.

داوښ په حلالولو کښی ښه طریقه نحر دی (نحر دځگراو اوږی تر هډوکولوږ داوښ د حلالیدو ځای دی) مستحب طریقه داسی ده چه داوښ کښی لاس دی و تږی په ولاړی دی تر حلق کښته چه لبه ورته وایی حلال کړی، په غوایی اوپسه کښی ذبح ښه ده (ذبح د حلق پر برابر حلالیدو ته وایی) یعنی اول به غوایی پاپسه پر ځمکه ځملوی بیابه ئې د حلق پر برابر حلالوی، که د چا حلالول (ذبح) زده وی ډیر به ښه وی چه خپله هدیه په خپله ذبح کړی ځکه چه ذبح عبادت دی نو عبادت په خپله کول ډیر ښه دی، که هدیی والا ذبح نشوای کړای نوبل څوک دی وکیل کړی او د ذبح په وخت کښی دی هدیی والا ورته ودریږی، کله چه داوښ هدیه حلاله کړه شوه د اوښ ځل اومهاردی هم خیرات کړی، په مزدوری کښی دی و قصاب ته نه ورکوی، همدارنگه غوښی دی هم په مزدوری کښی نه ورکوی دهدیی اکثره احکام داضحیی د احکامو سره برابر دی که چاله مکی شریفی نه هدیه شړله دهغه وسوارلی ته مجبور شو پرسپوردی شی، که سوارلی ته اړتیا نه وه نه دی پرسپریږی، که د هدیی اوښه یا غوالنگه وه او شیدی ئې درلودی نه دی لوشی بلکه پر غولانځه دی یخی اوبه ور وپاشی چه شیدی ئې وچی شی که چا مکی شریفی ته قربانی بیوله او په لار کښی مړه شوه نو د نفلی قربانی بدله نشته، که هدیه واجب وه نوبله هدیه (قربانی) پروا چه ده، همدارنگه که واجب هدیه معیوبه شوه نو واجب ده چه بل حیوان دی هدیه کړی دغه معیوب حیوان دی دخپلی خوښی سره خرڅ کړی یادی حلال کړی اوداسی نور، که دنفلی قربانی اوښه دمکی شریفی په لار کښی ومړگ ته نژدی شوه نو ځاوندی دهغه حلاله کړی اودهغی په وینو دی هغه خپلی رنگ کړی چه په غاړه ئی ورځړولی وی بیادی په رنگ شوی خپلیو داوښی بغل ووهی، همدارنگه ځاوند او نور غنیاں خلگ دی ددغی اوښی غوښی نه خوری بلکه مسکینان دی و خوری، دنفلی قربانی بدله ورباندی نشته، که دغه اوښه واجب قربانی وه نوبله هدیه (قربانی) به کوی . په مړواندی اوښی دی هغه وکړی چه خوښه ئې وی، دنفلی تمتع او قران دهدیی (قربانی) په غاړه به خپلی ورځړوی اوداحصار او جنایت دهدیی په غاړه دی شی نه ورځړوی.

ویریدی نوکوم طرف چه ئې په نظر دامن وی و هغه طرف ته دی لمونځ وکړی، که لمونځ کونکی ته طرف دقبلې نه معلومیدی اوبل څوک هم نه ووچه پوښتنه دقبلې ورنه وکړی نووهری خواته چه ئې گمان غالب شو وهغه طرف ته دی لمونځ وکړی، کله چه دلمانځه نه فارغ شو بیائې طرف دقبلې وپیژندی نودوهم ځل به دهغه وخت لمونځ نه کوی هغه اول لمونځ ئې صحیح دی، ځکه چه زحمت په اندازه دقدرت دی دلمونځ کونکی قدرت همدافکرکول وه، که لمونځ کونکی له لمانځه څه نه وو خلاص شوی اوطرف دقبلې ئې وپیژندی وهغه خواته دی مخامخ شی اوپاته لمونځ دی وکړی، بعضی وایی که لمونځ کونکی ته طرف دقبلې نه معلومیدی لمونځ دی وځنډوی ترڅوچه په یقین یاغالب گمان طرف دقبلې ورمعلومیږی، بعضی وایی چه وهر طرف ته مخامخ شی لمونځ دی وکړی.

د لمانځه صفتونه

اول د لمانځه په ننه کښې دغه شپږ عملونه فرض دی (۱) لومړی الله اکبر ویل چه د تکبیر اولی، تکبیر تحریمه اود تکبیر افتتاح په نومونوسره هم یادېږی (۲) قیامه (ولاره) (۳) په ولاره کښې قرائت ویل (۴) وروسته له ولاړی نه رکوع کول (۵) سجده کول (۶) آخره ناسته کول، که یوله دغوشپږو فرضونه په قصد یا په هیره سره پاتی شی لمونځ په فاسدېږی لمونځ کونکی. به بیرته لمونځ راگرځوی.

دوهم د لمانځه په دننه کښې دغه یوولس عملونه واجب دی (۱) د الحمد لله سورت (سورة الفاتحه) تر آخره پوری ویل (۲) د فرضوپه لومړی دوو رکعتو، د سنت په ټولورکعتو، دوتراونفلوپه ټولو رکعتوکښې د الحمد لله دسورت دقرائت وروسته متصل د قرآنکریم دری آیتونه یا اضافه لوستل (۳) په څلور رکعتیز یادری رکعتیز لمانځه کښې اوله ناسته (۴) د څلور رکعتیز لمانځه په اوله ناسته کښې التحيات تر تشهد پوری ویل (۵) دسهار، ماښام، ما خستن، جمعی او اختر ونوپه لمونځوکښې دامام په لوړ آواز سره قرائت ویل (۶) دمپښین اوماز دیگر په لمونځونوکښې په خفیه (قراره) سره قرائت ویل (۷) د وترو په آخر رکعت کښې له الحمد لله اوسورت نه وروسته دعای قنوت ویل (۸) داختر ونوپه لمونځو کښې تکبیرونه ویل (۹) د السلام علیکم ورحمة الله په ویلو سره سلام گرځول (۱۰) د لمانځه ټول احکام په آرامی سره ادا کول (۱۱) د البحر الرائق شرح کنز الدقائق په حواله درکوع نه وروسته مستقیم دریدل او د دوو سجدهوپه منځ کښې لږ تر لږه دیوه تسبیح ویل په اندازه آرام کول چه دغه ته طمانیه وایی، که یوله دغو واجباتونه په سهوه سره پاتی شی نودسهوی سجده واجب شوه او که په قصد سره پرېښودل شی لمونځ نقصانی شوبیرته به لمونځ له سره کوی که ئې ونه کړی نو گنهگا ر شو .

دریم د لمانځه په دننه کښې دغه اوه لس عملونه سنت دی (۱) دصف برابرول په بشپړه برابری سره چه نه داړخ له ملگری نه مخکی ولاړوی اونه شاته (۲) دلومړی تکبیر سره د دواړو لاسو پورته کول چه نارینه به دبتوگوتوسرونه دغورودنرمی سره برابروی اوبښځه به دبتوگوتوسرونه دواړوسره برابروی (۳) مقتدی به متصل په امام پسی نیت کوی اولومړی الله اکبر به وایی (۴) امام به تکبیرونه په لوړ آواز سره وایی چه ورپسی ولاړ قوم ئې واوروی (۵) د تکبیر تحریمه په وخت کښې بیله سرکړولومستقیم دریدل (۶) د نارینه دپاره په قیامه کښې ښی لاس پرچپ لاس باندی تر نامه لاندی نیول، دښځی دپاره ښی لاس پرچپ لاس باندی پرڅگر (سینه) باندی نیول (۷) په اول رکعت کښې له تکبیر تحریمه وروسته سبحانک اللهم تر آخره پوری ویل (۸) په اول رکعت کښې اعوذ بالله تر آخره پوری ویل (۹) بسم الله تر آخره پوری ویل (۱۰) په آخر کښې د الحمد لله آمین ویل (۱۱) په لوړ آواز سره به امام سمع الله لمن حمده وایی اومقتدی به ربنا وک الحمد په قراره سره وایی، مگر په ځانی لمانځه کښې سمع الله لمن حمده او ربنا وک الحمد دواړه په قراره سره ویل (۱۲) په رکوع اوسجده په دواړو کښې دری ځله یا پنځه ځله یا اووه ځله تسبیح ویل (۱۳) مستقیم دریدل پسله رکوع څه اونیغ کښینستل د دوو سجده وتر مابین (۱۴) په خلاصو گوتو سره د دواړو لاسواوینبندول پرورنوباندی په مابین کښې د دوو سجده لکه د التحيات په حالت کښې سره د غورولودچپه پښی اوجگه درول

دراسته پښی دنارینه دپاره، پرادمو(کناتو) کښینستل د ښځی دپاره (۱۵) د فرضوپه آخردوورکعاتوکښی یوازی الحمدلله ترآخړه پوری ویل یعنی بل سورت دقرآنکریم به نه ورسره وایی (۱۶) ټوله تکبیرونه د لمانځه ویل بیله تکبیرتحریمه نه، ځکه چه تکبیرتحریمه فرض عین دی (۱۷) درودونه دالله صلاواللهم بارک ترآخړه پوری اودعاداللهم ربنا ترآخړه پوری ویل، که یوله دغوسنتو څخه پاته شی کوم څه نه لازمیری بلکه سنت ئی پرینبودل چه دستوپرینونکی گنهاردی.

امام اعظم ابوحنیفه (رح) له لمانځه نه وتل په فعل سره دلمونځ کونکی فرض گڼی مگر یاران (رح) ئی فرض نه گڼی . مصنف (رح) ذکر کړیدی چه بیله شپږ فرضونود لمانځه نور ټول عملونه په لمانځه کښی سنت دی یعنی واجب عملونه ئی هم پکښی شمیرلی دی چه په واقعیت کښی ثبوت د واجباتو اوسنتو ټول په سنت (حدیث) نبوی (ص) سره شویدی .

کله چه څوک اراده د لمانځه وکړی وروسته له نیت نه دی لاسونه پورته کړی د لاسوورغوی دی له اوږو سره برابر کړی اود لاسو بټی گوتی دی دغوږو د نرمیوسره برابری کړی تکبیرتحریمه (الله اکبر) دی و وایی، امام اعظم ابوحنیفه (رح) او امام محمد (رح) وایی که څوک په تکبیر تحریمه کښی د الله اکبر په عوض کښی الله جل، اعظم، الرحمن اکبر و وایی یعنی لمونځ کونکی دی ذکر د خپل خدای دنوم وکړی بیادی لمونځ وکړی، مگر امام ابی یوسف (رح) وایی بیله الله اکبر یا الله کبیر یا الله الکبیر په بل نوم سره تکبیرتحریمه روانه دی، ځکه چه (الله) هم اسم ذات دی او هم اسم خاص دی بل څوک په دغه نوم سره نه شی بلل کیدلای او اکبر او کبیر دواړه صفتونه دالله (ج) دی، بیادی نارینه دراسته لاس خپره اود ما بین دری گوتی دچپ لاس پرمړوند باندی کښیر دی اود راسته لاس بټه گوته او خمچه گوته دی دچپ لاس پرمړوند راوگرځوی اودواړه لاسونه دی ترنامه لاندی ونیسی، ښځه دی هم په عین ترتیب سره راسته لاس پرچپ لاس کښیردی اودواړه لاسونه دی پرځگر (سینه) باندی ونیسی ﴿سبحانک اللهم وبحمدک وتبأ رک اسمک وتعالجک ولاله غیرک﴾ دی و وایی بیادی ﴿اعوذ بالله من الشیطن الرجیم او بسم الله الرحمن الرحیم﴾ یوپه بل پسې په خفیه سره و وائی، بیادی سورت د الحمد لله او ورپسی دخپل خوښی دقرآنکریم یوسورت یا دسورت دری آیتونه یا د سورت یواوږد آیت چه د درو (۳) وروآیتوپه اندازه وی و وایی ځکه چه ویل د الحمد لله اودسورت واجب دی، امام شافعی (رح) د الحمد لله ویل فرض گڼی او امام مالک (رح) دواړه فرض گڼی، زموږ دلیل دقرآن کریم په (۲۹) جز دالمزمل دسورت شلم (۲۰) آیت مبارک دی ﴿فأقرء و ماتیسر من القرآن﴾ یعنی تاسوله قرآن نه هغه څه و وایاست چه تاسوته آسان وی ددغه آیت په حکم قرائت فرض دی او الحمد لله اوضم د الحمد لله بل سورت په احادیثو سره ثابت دی نوځکه واجب دی، کله چه امام لفظ د ولا الضالین و وایی ورپسی دی آمین په خفیه سره و وایی همدارنگه مقتدی دی هم آمین په خفیه سره و وایی، دما پښین اوماز دیگر لمونځونه چه په خفیه سره دی نومقتدی ته د آمین ویلودرک نه معلومیری سکون دی وکړی او امام یاځانگړی لمونځ کونکی دی په ټولو لمونځو کښی له الحمد لله نه وروسته آمین و وایی، بیادی تکبیر و وایی رکوع دی وکړی اولاسونه دی په خلاصو

گوتوسره پر زنگونو تکیه کړی ملادی وغوړوی اوسردی تر ملانه لوړوی اونه دی کښته کوی، په رکوع کښی دی سبحان ربی العظیم چه کم شمیرئې دری خلی دی وواپی، بیادی سر او ملاراپورته کړی فقط سمع الله لمن حمده دی وواپی مقتدی دی ربناک الحمد وواپی په ځانگړی لمانځه کښی به دواړه وایی، کله چه امام دسمع الله لمن حمده په ویلوسره اومقتدی دربنالك الحمد په ویلو سره سم سیده ودریږی نوتکبیردی وواپی اوسجده دی وکړی، که عذرونلری اول دی دواړه زنگنونه پرځمکه کښیږدی بیادی دواړه لاسونه چه گوتی ئې سره مښتی وی پرځمکه کښیږ دی، بیادی مخ دغوړوپه برابری د دواړو لاسودخپروپه مابین کښی کښیږدی سجده دی پر پوزه اوپرتندی وکړی، امام ابوحنیفه (رح) وایی چه یوازی پرپوزه یا یوازی پرتندی سجده رواه مگریاران (رح) وایی که عذرته وی یوازی پرپوزه سجده روانه ده، نارینه دی په سجده کښی گیده له ورونوپورته څنگلی له ځمکی پورته او متی له بغلو (تخرگو) څه لیری ونیسی، ښځه دی گیده دورنوسره څنگلی دځمکی سره اومتی له تخرگوسره ومښلوی دواړه نراو ښځه دی دپښوگوتی وقلی ته مخامخ کړی، په سجده کښی دی سبحان ربی الاعلی چه کم شمیرئې دری خلی دی وواپی بیادی سرراپورته کړی اوتکبیردی وواپی، د تشهد کولو په توگه دی کښینی کله چه ئې په دغه ناسته (جلسه) کښی دیوه تسبیح ویلو په اندازه آرام وکړ بیادی تکبیروواپی اودوهمه سجده دی وکړی سبحان ربی الاعلی دی دری ځله وواپی اوبل تکبیردی وواپی د پښوپرسینودی ددوهم رکعت وولاړی (قیامی) ته راپورته شی، د دوهمی سجدی نه و ولاړی ته د راپورته کیدوپه وخت کښی دی پرځمکه نه کښینی اونه دی لاس په ځمکه تکیه کوی، دوهم رکعت دی هم د اول رکعت پشان اداکړی، تکبیرتحریمه سبحانک اللهم اواعوذبالله دی په دوهم رکعت کښی نه وایی، کله چه د دوهم رکعت له دوهمی سجدی نه راپورته شی نارینه دی چپه پښه وغوړوی او پردغه پښه دی کښینی اوراسته پښه دی جگه ودروی دپښوگوتی دی وقلی ته برابری کړی (حضرت بی بی عائشی (رض) د رسول (ص) دلمانځه دغه روایت کړیدی)، ښځه دی دواړی پښی راسته لوری ته وباسی لاسونه دی په خلاصو گوتوسره پر ورنوکښیږدی نودی وواپی:

﴿التحيات لله والصلوات والطيبات السلام عليك ايها النبي ورحمة الله وبركاته السلام علينا وعلى عبادالله الصالحين اشهدان لاله الا الله واشهد ان محمد عبده ورسوله﴾ په اوله ناسته کښی دی له دغه الفاظونه زیادت نه کوی، که دومره زیادت وکړی چه اللهم صل على محمد دسهوی سجده پر لازمه شوه، په آخرو دوو (۲) رکعتوکښی دی (الحمدلله) وواپی بل سورت دی نه ورسره وایی، که په قدردلحمدلله پته خوله ودریږی لمونځ ئې روادی خوویل دالحمدلله ډیرفضیلت لری همدارنگه که دفرضوپه آخرو رکعتوکښی له الحمدلله نه وروسته بل سورت وواپی نودسهوی سجده نشته لمونځ ئې صحیح دی . کله چه په آخرکښی دلمانځه جلسه (ناسته) وکړی داناسته هم د اولی ناستی په ترتیب ده یعنی التحيات دی ترعبده ورسوله پوری وواپی بیادی درود﴿اللهم صل على محمد وعلى ال محمد كماصليت على ابراهيم وعلى ال ابراهيم انك حميدمجيد﴾ اوبل درود ﴿اللهم بارك على محمد و على ال محمد كما باركت على ابراهيم وعلى ال ابراهيم انك حميدمجيد﴾ او ورپسی دی دغه دعا ﴿اللهم ربنا اتنا في الدنيا حسنة وفي الاخرة حسنة وقنا عذاب النار﴾ وواپی یادی په مثال ددغه په قرآنی الفاظو بله دعا وواپی بیادی اول ښی خواته

بیا کین خواته په دغه کلماتو سره سلام وگرځوی ﴿السلام علیکم ورحمة الله﴾، په سلام گرځو لوسره دهغه طرف دبارخوسپینوالی باید ووینی، که دعادلهم ربنا ونه وایی لمونځ ئې صحیح دی .

که څوک دقمیص پرلن، دلنگوتی پرول، شمله، دپورنی پرپلو او داسی نورچه دلمونځ کونکی جامه وی سجده وکړی رواده، پسله رکوع څخه په ولاړه (قومه) کبسی بیله کوږوالی مستقیم دریدل، د دوو سجدوپه مابین کبسی ناسته کول اوپه رکوع اوسجده کبسی آرام کول دامام اعظم ابوحنیفه (رح) او امام محمد (رح) په مذهب سره فرض نه دی بلکه مؤکدسنت دی، امام ابی یوسف (رح) او امام محمد بن ادريس الشافعی (رح) ئې فرض گنی.

امام دی دسهارپه لمانځه، دمانبام دلمانځه په اول دوو رکعاتو او دماخستن دلمانځه په اول دوو رکعتوکبسی قرأت په لوړآواز وایی اودمانبام دلمانځه په آخر رکعت اودماخستن دلمانځه په آخردوو رکعتوکبسی دی په قراره (خفیه) سره قرأت وایی، که لمونځ ځانته وو نولمونځ کونکی اختیارلری چه دخپل قرأت داوردلودپاره قرأت په لوړآواز وایی که ئې په خفیه سره وایی، همدارنگه امام دی دماپنبین اومازدیگرپه لمونځوکبسی قرأت خفیه وایی خو تصحیح دحروفوحتمی ده یعنکه څوک پټه خوله ولاړوی او قرأت په زړه کبسی وایی لمونځ ئی صحیح نه دی.

وترلمونځ په مذهب دامام اعظم ابوحنیفه (رح) دری رکعت په یوه نیت اوپه یوه سلام گرځولوسره واجب دی چه په دریم رکعت کبسی وروسته له سورت فاتحی اوسورت څخه اومخکی له رکوع څخه به دعای قنوت وایی:

﴿اللهم اناستعينك ونستغفرك ونؤمن بك ونتوكل عليك ونثنى عليك الخيرونشكرك ولا نكفرك ونخلع ونترك من يفجرك اللهم اياك نعبدولك نصلی ونسجد واليك نسعى و نحفد ونرجو رحمتك ونخشى عذابك ان عذابك بالكفار ملحق﴾، امام شافعی (رح) وتریورکعت، دری رکعت، پنځه رکعت او اوه رکعت روابولی لیکن دری رکعت افضل گنی، زمور دلیل د حضرت عباس (رض) نه روایت دی چه رسول (ص) د وتر په اول رکعت کبسی دسبح اسم ربك الاعلی سورت ووايه په دوم رکعت کبسی ئې قل یاایهاالکفرون اوپه دریم رکعت کبسی ئې دقل هوالله احد سورت ووايه، وتر دبارانو(رح) په نیزسنت دی که پاته شی قضاء ئې په اتفاق دټولوامامانوشته، دوترپه درو وارو رکعتونو کبسی دی سورت فاتحه اویوبل سورت ووايي کله چه ددریم رکعت په آخرکبسی د دعای قنوت اراده وکړی الله اکبردی ووايي او لاسونه دی ترغورپوروی پورته کړی بیرته دی لاسونه ترنامه لاندی ونیسی دعای قنوت دی شروع کړی، په نورولمونځوکبسی دی دعای قنوت نه وایی . امام اعظم ابوحنیفه (رح) وایچه په لمانځه کبسی تعین دقرأت نشته چه حتمی دی دسهاردلمانځه په اول رکعت کبسی دغه سورت اوپه دوهم رکعت کبسی دغه سورت یادماپنبین دلمانځه په اول رکعت کبسی دغه سورت اوپه دوهم رکعت کبسی دغه سورت وویل شی که قرأت تعین کړی لمونځ ئې مکروه دی، د قرآنکریم سورتونه یادسورتونوآیتونه لکه څنگه چه په قرآن کبسی لیکل شیویدی په هغه ترتیب سره به ئې وایی یعنی که په اول رکعت کبسی یوسورت ووايي اوپه دوهم رکعت کبسی بیاپه سهوه یاپه عذر سره هغه سورت ووايي څه حرج نشته که ئې په قصد سره ئې ووايي لمونځ مکروه شو، همدارنگه که په اول رکعت کبسی دقرآن

یوسورت وواپی اوپه دوهم رکعت کبسی له هغه نه مخکنی سورت وواپی هم لمونځ مکروه شو، کمه اندازه دقرائت هغه ده چه له قرآنکریم نه شمیرل کیږی مگریاران (رح) وایی قرائت به تر دری کوچنی آیتو یاواوړدآیت چه د دری کوچنی آیتوپه اندازه وی کم نه وی لکه آیت دمداثنة اوآیت کرسی . څوک چه اراده وکړی چه په بل چاپسی په جماعت لمونځ وکړی و دوه نیتوته احتیاج لری یعنی یونیت دلماثنه اوبل نیت دمتابعت د امام چه وایی به اقتدامی ده پدغه حاضرامام پسی، مقتدی چه په امام پسی لمونځ کوی هیڅ قرائت دی نه وایی مگرامام شافعی (رح) وایی که خفیه لمونځ وی که جهری لمونځ وی الحمد لله به حتمی وایی، زموږ دلیل دغه حدیث مبارک دی ﴿من کان له امام فقرأه الامام قرائة﴾ یعنکه چالره امام وی دامام قرائت دده قرائت دی.

د جماعت لمونځ

لمونځ کول په جماعت مؤکد سنت (ټینگ سنت) دی یعنی واجب ته نژدی دی حتی بعضی فقهاء وایی چه لمونځ په جماعت کول فرض دی او کمال الهمام (رح) ئې واجب گڼی، مسلم شریف له حضرت عبدالله ابن مسعود (رض) نه حدیث رانقل کړیدی چه بيله عملی منافق څخه بل څوک د جماعت د لمانځه مخالفت نه کوی د جماعت د پرېښود پاره شرعی عذرونه شته :

۱. چه ډیر حاجت ورته پیداشی نو جماعت دی پرېږدی خپل حاجت دی رفع کړی ځکه چه په ډیر دروند اودس لمونځ مکروه دی

۲. ویره له دښمن یاله څیرونکو حیواناتونه ۳. ډیر باران یا ځیټی یا ډیره تاریکه یا سخت باد چه د مسجد دلاری په پیدا کولو کښی خنډ کپړی ۴. داسی ناروغی چه مسجد ته دتگ توان نلری ۵. چه د مسجد امام مبتدع وی او بل مسجد لیری وی . دامامت ورسپری هغه څوک دی چه د شریعت په احکامونښه خبروی، دغه حکم هغه وخت دی چه امام راتب د مسجد حاضر نه وی ځکه د مسجد امام که څه هم کم علمه وی تربیگانه ملانښه دی، که د شریعت په علم سره برابر وه بیا هغه څوک دامامت وړدی چه ښه قاری وی، که په قرائت کښی هم سره برابر وه بیا هغه څوک دامامت وړدی چه پر هیزگاری، رسول الله (ص) فرمایي که چا په پرهیزگار امام پسی لمونځ وکړ لکه په نبی پسی چه ئې لمونځ وکړ، که په پر هیزگاری کښی هم سره برابر وه بیا هغه څوک دامامت وړدی چه په عمر مشر وی، امامت د مریی مکروه دی ځکه چه مریی د بادار له خدمت نه وزده کړی ته خلاص ندی همدارنگه امامت د صحرانشینه مکروه دی ځکه چه په صحرا کښی جهل غالب دی، امامت د فاسق هم مکروه دی یعنی چه په کبیره گنهونو اخته وی لکه زنا، لواطت، غیبت، د شرابوچښل، غلاکول اوداسی نور، امامت د پرانده هم مکروه دی ځکه چه پند خپلی جامی له نجاست نه نشی ساتلای امامت د ولدزنا (ارمونی) مکروه دی ځکه چه له ارمونی نه دهرچا نفرت کپړی، که دغه خلگ امامت وکړی لمونځ پسی روادی مگر مکروه دی. امام نباید پر مقتدیانو باندی لمونځ اوږد کړی (اوږد والی د لمانځه هله مکروه دی چه ترسنت قرائت بالاوی خو په قدر دمسنون د چالفاظ نشته).

دښځو لمونځ په امامت دښځی مکروه دی بیا هم که ښځو په امامت دښځی لمونځ کوی نوښځه امامه دی په مابین کښی د صف ودرېږی لکه لوڅ نارینه چه لمونځ په جماعت کوی .

که د جماعت په لمانځه کښی یو مقتدی وی دامام وراسته طرف ته ترامام یوقدم وروسته دی ودرېږی او که مقتدیان له یوه نه زیاد وه نو دامام تر شاه دی په امام پسی ودرېږی .

دنارینه اقتدا په ښځه یا په نابالغ هلك پسی روانه ده، رسول (ص) وایی تاسی ښځی وروسته کوی لکه خدای (ج) چه دوی وروسته کړیدی، همدارنگه دنابالغ هلك لمونځ نفل دی نواقتمفترض په نفل کونکی پسی روانه ده.

دجماعت په لمانځه کښې دصف ترتیب داسې دی چې اول دی لوی خلگ بیانابالغه هلکان بیا نرښځیان او بیادی ښځې صف یا صفونه تنظیم کړي، د ردمختار او هدايه په حواله که امام دنراو ښځودامامت نیت کړیوی اوبښځه په صف کښې دنرپرځنگ ودریدل دښځې لمونځ صحیح دی مگر د نارینه لمونځ فاسد دی همدارنگه که امام دښځودامامت نیت کړي نه وی نودنارینه لمونځ صحیح دی اودښځې لمونځ فاسد دی، دغه رنگه دځوانانوښځو حاضریدل دجماعت لمانځه ته مکروه دی ځکه ویره دفتنی (زنا) شته .

امام اعظم ابوحنیفه (رح) وایی چې دزړوښځوحاضریدل دسهار ماښام اوماختن لمانځه ته مکروه نه دی اونه څه حرج شته همدارنگه امام ابی یوسف (رح) اوامام محمد(رح) وایی چې د سپین سرو ښځوحاضریدل دټولولومونځودپاره روادی ځکه چې سپین سړی ښځې ته دچاشوق نه کیږي، مگر د کوکب دري په حواله په نننۍ فتوی سره دی زړی یاسپین سړی ښځې هم دجماعت لمانځه ته نه حاضرېږي ځکه چې فتنی ډیری دی دزنا اوربل دی پربعضو زناکاروخلگوځوانه اوزره ښځه فرق نلري او په سپین سرو ښځوهم اعتمادنشته.

پاک سړی دی په هغه امام پسی لمونځ نه کوی چې دبولودڅخیدو ناروغی ولري یائې بادونه جاری وی یاتپي (زخمی) وی اوله ټپ (زخم) نه ئې وینی جاریوی، همدارنگه پاکي ښځې دی په مستحاضه پسی لمونځ نه کوی، قاری دی په امی پسی لمونځ نه کوی (مطلب له قاری څخه هغه څوک دی چې دومره حفظ دقرآن کریم ئې کړیوی چې لمونځ په رواوی، امی هغه څوک دی چې دومره حفظ دقرآنکریم ئې نه وی کړی چې لمونځ په رواوی)، هغه څوک چې دومره جامی ئې اغوستی وی چې عورت ئې پټ وی په لوڅ اوبرمند پسی دی لمونځ نه کوی . امام چې تیمم ئې کړیوی د اودس کونکولمونځ پسی روادی، همدارنگه امام چې مسح ئې پر موزوباندی کړیوی دهغوکسانولمونځ ورپسی روادی چې پښې ئې پریولی وی، ولاړخلگ دی په ناست امام پسی لمونځ وکړی یعنی چې امام دناورغۍ په هکله په ولاړه لمونځ نشی کولای ځکه چې په حدیث شریف کښې دبخاری، مشکوة اومسلم ذکر شویدی چې رسول کریم (ص) آخرلمونځ په ناستی کوي اواصحاب کرام (رض) به ورپسی ولاړوه.

څوک دی لمونځ په داسې امام پسی نه کوی چې هغه لمونځ په اشاره کوی، همدارنگه فرض لمونځ دی په هغه امام پسی نه کوی چې لمونځ ئې نفلی وی، دقضائی لمونځ کونکی دی په هغه امام پسی لمونځ نه کوی چې داصلي وخت لمونځ کوی ځکه چې په اقتداکښې یووالی دلمانځه شرط دی، اونفل

کو نکي دی لمونځ وکړي په هغه امام پسی چې فرض لمونځ کوی، که چاپه امام پسی اقتداوکړه وروسته ورته معلومه شوه چې امام لمونځ بی اودسه راکړنودغه مقتدی دی خپل لمونځ بیرته راوگرځوی، دامام له بی اودسی نه خبریدل پخپله دامام په اقرارسره یا د دووکسانو شاهی غواړی چې ووايي چې مور دغه امام ولیدی چې بی اودسه شواوبیاپرلمانځه ودریدی، که امام په هیره سره لمونځ په بی اود سی ورکړ واجب دی چې مقتدیان له خپلی بی اودسی نه خبر کړي چې هغوی خپل لمونځونه راوگرځوی پدغه خبرتیاکښې دی امام شرم نه کوی. امام شافعی (رح)

په وینه اودس مات نه بولی نوپه شافعی امام پسی دحنیفیانواقتدانه روا کپری ولی چه دامام پوزه وینی شی دی اودس نه نوی کوی نواحتیاط پکاردی کله چه معلومه شی چه دغه شافعی امام دحنیفی مذهب مراعات کوی یعنی له وینی څه اودس نوی کوی نواقتدای ورپسی وکړی همدا رنگه په داسی امام پسی اقتدا روا نده چه دهغه عقائد ستاپه مذهب کنبی سبب دده دکفروی لکه (خوارج).

لمونځ کونکی چه په جامویابدن لوبی کوی لمونځ ئې مکروه دی لکه چه پرریره لاس تیروی یاپه پوزه گوتی وهی یاجامی څنډی او داسی نور، ځکه چه په صحیح حدیث کنبی ذکرشویدی چه په تحقیق سره الله (ج) وتاسی ته دری عملونه مکروه گنلی دی : په لمانځه کنبی په جامولوبی کول، په روژه کنبی بی باکی اوید ویل کول اوپه هدیره کنبی خندل . په لمانځه کنبی دی شگی یادېری له سجدی له ځای نه نه لیری کوی که پردغه شگوسجده سمه نه لگیدل نویوځل یادوه ځلی دی پلاس برابری کړی، په لمانځه کنبی دی په گوتوتپکان نه کوی اونه دی گوتی سره جار باسی اونه دی پرتشی لاس نیسی ځکه چه دغه شیطانی عملونه دی، په لمانځه کنبی دی جامی نه ځوړندوی لکه چه پته پرځان واچوی اودواړه پلونه ئې ایله وی یعنی پراوړوئې نه وی راگرځولی یاپچپنه یا پوستین یا کورتی ئې اغوستی وی مگرلستونی ئې نه وی اغوستی، په لمانځه کنبی دی دسرویبستان نه غوټه کوی اونه دی ښی اوکین طرف ته گوری (په لمانځه کنبی کتل دری قسمه دی دسترگوترکنجانوکتل چه کراحت پکنبی نشته لیکن دخشوع څخه دلمانځه مخالف عمل دی، بل دسرگرځول چه دا عمل مکروه دی دریم دځگرگرځول چه په دغه عمل لمونځ فاسدپری). همدارنگه په التحیات کنبی دی دسپی په څیرنه کنبینی، دامام ابوجعفرطحاوی (رح) فیه دسپی په څیردناستی تفسیرداسی کړی دی چه کناتی پرځمکه کنبیردی زنگنونه جگ ودروی ځان سره ټول کړی اولاسونه هم پرځمکه کنبیردی چه په صحیح حدیث کنبی هم له دغسی ناستی نه نهی راغلی ده همدارنگه په لمانځه کنبی دی دچادسلام ځواب نه په خوله ورکوی اونه پلاس . په لمانځه کنبی دی بیله عذره چهارزانونه کنبینی ځکه چه سنت طریقہ پاتیبری خورک اوچیننگ به هم نه کوی که دغه عملونه وکړی نوپه اتفاق سره لمونځ فاسد دی.

په لمانځه كښی بی اودسه كیدل

که لمونځ کونکی په لمانځه کښی بی اودسه شی یادبولوڅاڅکی ورنه خارج شی سلام دی نه گرځوی له لمانځه نه دی راووزی خبری، خورک، چښنگ یا بل داسی عمل دی نه کوی خپل اودس دی نوی کړی بل نیت ته ضرورت نشته بیرته دی په لمانځه کښی شریک شی، کله چه امام سلام وگرځوی نودئ دی تیرشوی رکعت یارکعتونه داسی اداکړی لکه په امام پسی، که لمونځ ځانگړی وو داودس نوی کیدونه وروسته دی بیرته لمونځ له هغه ځای نه شروع کړی اوپاته لمونځ دی پای ته ورسوی، که پخپله امام بی اودسه شی سمدستی دی بیله خبرویومقتدی پر خپل ځای ودروی چه قوم ته پاته لمونځ په جمع ورکړی اودئ دی خپل اودس نوی کړی، کله چه له اودس نه بیرته راستون شوکه جماعت باقی وو گډون دی ورسره وکړی، که جماعت تمام شوی وولمونځ دی له هغه ځای نه شروع کړی چه ورنه خارج شوی وو، پاته لمونځ دی داسی اداکړی لکه په امام پسی، مگر لمونځ بیرته له سره راگرځول افضل کار دی، که څوک په لمانځه کښی ویده شواوشیطان احتلام ورپښی کړغسل دی وکړی لمونځ دی له سره راوگرځوی، که چاته په لمانځه کښی لیونتوب ورپښی شو یا بیهوشه شو یانې په زوره

وخنډل نواودس دی نوی کړی اولمونځ دی بیرته له سره راوگرځوی، که چا په لمانځه کښی په قصد یا په سهوه خبری وکړی لمونځ ئې باطل شو، که په آخره ناسته کښی ترالتحیات وروسته بی اودسی ور پښه شوه نویله سلام گرځولودی له لمانځه نه ووزی خبری، خورک، چښنگ یا بل دلمانځه مخالف عمل دی نه کوی اودس دی وکړی بیرته دی بیله نیت نه لمانځه ته داخل شی فقط سلام دی وگرځوی ځکه چه دغه سلام واجب دی، که له التحیات نه وروسته په قصد سره اودس مات کړی یا خبری وکړی یا بل داسی عمل وکړی چه منافی دلمانځه وی لمونځ ئې پوره شو ولی چه دلمانځه له افعالوڅخه شی پاته نه شوکه څه هم واجب سلام پاته دی خو په مابین کښی ئې منافی پیدا شوه .

امام اعظم ابوحنیفه (رح) وایی که چاتیمم کړی وواوپه لمانځه کښی ئې له التحیات نه مخکی یانې له التحیات نه وروسته اوبه ولیدلی لمونځ ئې باطل شو ولی چه امام حنیفه (رح) له لمانځه نه وتل په صنع دلمونځ کونکی فرض گڼی، مگر یاران (رح) وتل له لمانځه نه په صنع دلمونځ کونکی فرض نه گڼی نوداوبو لیدل ئې وروسته تر لمانځه شوه، همدارنگه که چاپرموزومسح کړیوه مدت دمسخ ئې په لمانځه کښی تیرشو یانې موزه له پښی نه په لږ عمل سره وختل یا امی وو یوسورت دقرآن ئې زده شو (ورپیداشو) یالوڅ ووچا جامی ورکړی یانې په اشاره لمونځ کوی بیارپرکوع او سجده قادرشو یا ور پیاد شوه چه ترمخه ددغه لمونځ پرده بل قضائې لمونځ پاته دی یاقاری امام په لمانځه کښی بی اودسه شواو امی سړی ئې خلیفه کړیا دسهاره په لمانځه کښی لمرپراوختی یا دجمعی په لمانځه کښی دماز دیگروخت پرداخل شو یانې مسح پرپندکی کړیوه هغه پندکی ولویده اوزخم جوړوو یا ښځه مستحاضه وه استحاض ئې جوړشو ددغو ټولولمونځ باطل شو، امام ابی یوسف (رح) او امام محمد (رح) وائې چه ددغو ټولوکسانولمونځو نه پوره شوه.

دوولس (۱۲) مسئلی دی چه امام اعظم (رح) اویاران (رح) اختلاف پکینی لری، اصل مقصدادی چه امام اعظم (رح) وتل له لمانخه نه په فعل دلمونخ کونکی فرض گنی که خه هم دغه عوارض له التحیات نه وروسته پینس شوه، نوخنکه چه وتل له لمانخه نه په صنع پاته دی اودلمانخه په مابین کبی په پینیدلو د دغو عوارضولمونخ باطلیری نواودس هم باطل شو، یاران (رح) وایی چه وتل له لمانخه نه په صنع فرض نه دی نولمونخ کونکی چه په قدردالتحیات کبینستی لمونخ ئې پوره شو، دغه عوارض لکه د باندی ترلمانخه چه پینس شوه نوله لمانخه نه دباندی په دغو عوارضولمونخ نه باطلیری.

قضایي، نفل او سنت لمونځونه

د قضایي لمونځونو قضاء راوړول

که له چانه لمونځ فوت (قضاء) شونوکه چه ورپيادشي دهغه لما نخه قضاء دی راوړی، قول دعليه السلام دی ﴿من نام عن صلوة اونسيها فليقضها اذا ذكرها﴾ یعنی که څوك ویده شوله لمانځه څخه یائي هیرشونوکه چه ورپيادشي قضاء دی راوړی، قضایي لمونځ دی دوخت دلمانځه ترمخه وکړی، که ویره وه چه د قضایي لمونځ په کولو دوخت لمونځ قضاء کیږی نودوخت لمونځ دی تر مخه کړی بیادی قضایي لمونځ وکړی، که له چانه ډیر لمونځونه قضاء شویوه نو په ترتیب سره دی قضاء راوړی لکه څنگه چه په اصل کښی واجب شویدی، دبخاری اودحدیثونوپه نورو کتابو کښی ذکر شوی دی چه د خندق په مشهوره غزا کښی له رسول الله (ص) او اصحابانو (رض) څخه څلور لمونځونه قضاء شول نوعیه السلام په ترتیب سره راوگرځول بیائي داسی وویل ﴿صلو کما رايتمونی اصلی﴾ یعنی لمونځ وکړی لکه څنگه چه زه مو ولیدم چه لمونځ می وکړ، څرنگه چه هغه لمونځونه په ترتیب وه نو په امر د علیه السلام ترتیب واجب شو، که له چانه تر پنځه لمونځو ډیر قضاء شول نودقضاء راوړلو دپاره ئې ترتیب ساقط شو مگر قضاء به ئې راوړی.

په کومو وختو کښی لمونځ مکروه دی

سهار دلمرراختلو پروخت، غرمه دلمردزوال پروخت، اومازديگر د لمر لويديو پروخت هيڅ لمونځ روانه دی مگر دهغی ورځی دماز ديگر لمونځ يادماز ديگر قضایي لمونځ دلمر لويديو پروخت روادی . د لمر لويديو پروخت دی ومړی ته لمونځ نه ورکوی اوهم دی دتلاوت سجده نه کوی، وروسته له سهار له لمانځه نه دلمرختومخ کښی نفل لمونځ مکروه دی، همدارنگه دماز ديگر دلمانځه نه وروسته تر لمر لويديو پوری نفل لمونځ مکروه دی مگر که په دغودواړو وختو کښی دهغه وخت قضایي لمونځ را وگرځوی يادتلاوت سجده وکړی يادمړی لمونځ وکړی نوڅه حرج نشته مگر په مازديگر کښی چه لمريضيف شی دغه دی هم نه کوی، سهار له سپيدونه وروسته بيله دسهاردوه رکعتہ سنت نور نفل دی نه کوی همدارنگه دمانځام دلمانځه نه مخ کښی دی نفل نه کوی.

د نفل او سنت لمونځونو بيان

په حواله ۳۳ صفحی دکوکب دری نفل د فرض او واجب نه وروسته زائد دی چه سنت هم پکښی شامل دی نوهرسنت نفل دی او هر نفل سنت نه دی، په ترمذی اونسائی کښی ليکلی دی چه رسول (ص) فرمایي که چا په شپه او ورځ کښی پردوولس رکعتو هميشه توب وکړ الله (ج) به په جنت کښی کور ورته جوړکړی، دوه رکعتہ دسهار دلمانځه ترمخه، څلور رکعتہ دماپښين دلمانځه تر مخه اودوه رکعتہ وروسته، دوه رکعتہ دمانځام تر لمانځه وروسته دوه رکعتہ دماختن دلمانځه وروسته.

سهارپسله سپیدونه دوه رکعته لمونځ سنت دی، څلوررکعته سنت دماپنښین ترلمانځه ترمخه اودوه رکعته وروسته، څلوررکعته نفل دمازدیگردلمانځه ترمخه مستحب دی که څوک وغواړی دوه رکعته دی وکړی، دوه رکعته سنت دمانبام دلمانځه وروسته او څلوررکعته نفل دماخستن دلمانځه ترمخه مستحب دی که څوک وغواړی دوه رکعته دی وکړی اودوه رکعته سنت دماخستن دلما نځه وروسته، که څوک غواړی چه نفل لمونځ دورځی دوه رکعته په یوه سلام وکړی اوکه ئې خوښه وی څلوررکعته دی په یوه سلام وکړی خوترڅلوررکعته اضافه په یوه سلام مکروه دی، امام اعظم ابوحنیفه (رح) وایی نفل لمونځ په شپه کښی اته (۸) رکعته په یوه سلام روادی مگرافاضه تراسته رکعته په یوه سلام مکروه دی، امام ابی یوسف (رح) اوامام محمد (رح) وایی چه په شپه کښی اضافه تردوه رکعته نفل لمونځ په یوه سلام روانه دی یعنی دوه رکعته افضل دی، دامام اعظم (رح) په نیزڅلوررکعته نفل دی دورځی او دشپی اوپه نیزدیارانو(رح) دورځی څلوررکعته نفل په یوه سلام دی اودشپی دوه رکعته نفل په یوه سلام دی، قرائت ویل د فرض لمانځه په اول دوه رکعتوکښی واجب دی اوپه آخردوه رکعتو کښی لمونځ کونکی اختیارلری که غواړی قرائت دی وویای که غواړی تسبیح دی وویای اوکه ئې خوښه وی خاموش دی ودریبری مگر قرائت ویل افضل دی، قرائت ویل په ټولونفل او وترلمونځو کښی واجب دی، که چاپه نفلی لمونځ شروع وکړه اولمونځ ئې فاسدکړ نویبرته دی قضاء راوړی، مگرامام شافعی (رح) وایی چه قضاء ئې نشته، داحکم هله دی چه په قصدسره داخل شی که په سهوه سره داخل شی بیائې قضاء نشته لکه چه څلوررکعته نفل پوره کړی په سهوه سره پنځم رکعت ته ولاړشی وروسته ورپیادشی هغه فاسدکړی نوقضاء ئې نشته، که چادڅلوررکعتونفل لمونځ نیت کړی وو اوله ناسته ئې وکړه وروسته لمونځ ورنه فاسدشونو د دوو رکعتوقضاء دی راوړی ځکه چه اول دوه رکعته ئې داوولی ناستی په تکمیل سره صحیح شوه، که څوک په ولاړه سره دنفل لمانځه پرکولوقادروی ولی بيله عذره ئې په ناسته وکړی څه حرج نشته مگرثواب ئې نیم دی، امام اعظم ابوحنیفه (رح) وایی که چاپه ولاړی دنفل لمونځ شروع وکړه اوبیابيله عذره کښینستی لمونځ ئې صحیح دی ځکه چه ولاړه په نفل لمانځه کښی فرض نه ده نو کول اونه کول ئې برابردي، که څوک دښاردباندی وی یعنی تر آبادیووتلی وی پرېوده (حیوان) باندی نفل لمونځ کول روادی هر طرف ته چه دېوده مخ وی وهغه طرف ته دی په اشاره لمونځ وکړی.

د سهوی د سجدی بیان

سجده سهوی په زیادتوب اونقصان سره وروسته له سلام نه لازم ده، امام اعظم ابوحنیفه (رح) وایی دسهوی سجده پسله سلام نه ده که له زیادت نه وی که له نقصان نه، دامام شافعی (رح) په نیز دسلام نه مخکی ده اودامام مالک (رح) په نیز که له نقصان نه وه مخکی ترسلام ده اوکه دزیادت نه وه وروسته ترسلام ده، اختلاف محضی په اولیت کینی دی مگردواړه روادی، دفته شریفی په بعضی کتابوکینی ذکرشویدی که لمونخ کونکی، خا نگرې وونو د سجده سهوی ترمخه دی پر دواړو طرفو سلام وگرخوی بیادی د سهوی سجده وکړی، که امام وو نودراسته طرف له سلام گرخو لووروسته دی دسهوی سجده وکړی ځکه که دواړو لورونه سلام وگرخوی نبایی هغه مقتدیان چه اول دلمانخه ورنه تیرشویوی وپاته رکعتوته ولاړشی، په فتاواي قاسمیه کینی په حواله دنورو فتاواوولیکلی دی چه خانگرې لمونخ کونکی دی هم پسله راسته لوری سلام نه دسهوی سجده وکړی ځکه که پردواړه خوا سلام وگر خوی نوله لمانخه څخه خارج شو بیاسجده نشی کولای.

دسهوی دسجدی ترتیت داسی دی چه په آخره ناسته کینی دی التحیات ترمحمد عبده ورسوله پوری وواپی نوپراسته لور دی سلام وگرخوی په تکبیر ویلو سره دی دوی سجدی وکړی او په هره سجده کینی دی سبحان ربی الا علی وواپی چه کم شمیرئې دری ځلی دی بیادی التحیات تراخړه، درودونه اودعادللهم ربنا وواپی بیادی دواړه خواته سلام وگرخوی نولمونخ خلاص شو قبلیدل ئې دالله (ج) کاردی.

که دلمانخه واجب عمل په سهوه سره پاته شی یافرض عمل په سهوه سره وځنډیږی نودسهوی سجده واجبیږی لکه په سهوه سره دالحمدلله پریښودل، پریښودل ددعای قنوت، په آخره ناسته کینی د التحیات پریښودل، داخترپه لمانخه کینی پریښودل دتکبیرونو، په کوم لمانخه کینی چه قرائت خفیه ویل کیږی او امام ئې په لوړ آوازوواپی یاپه کوم لمانخه کینی چه قرائت په لوړآوازویل کیږی اوامام ئې خفیه وواپی ځکه چه داټول واجب عملونه دی دسهوی سجده واجبیږی، که په قصدسره پاته شی لمو نخ فاسدشو، همدارنگه که په سهوه سره پسله اولی ناستی نه قیامه وځنډ یدل یاپه ولاړه کینی قرائت وځنډیدی یاله قیامی نه رکوع وځنډیدل یاله قومی نه سجده وځنډیدل یاپه آخررکعت کینی له سجدی نه وروسته ولاړشوآخره ناسته وځنډیدل په دغو ټولو عملونوسره دسهوی سجده واجبیږی، که دغه عملونه په قصدسره وځنډول شی نولمونخ فاسدشو، په سهوه دامام پرمقتدی بانندی هم سجده دسهوی واجبیږی ځکه چه مقتدی دامام تابع دی که امام دسهوی سجده ونکړه نومقتدی دی هم نه کوی ځکه چه له امام نه مخالفت روانه دی، که مقتدی سهوه شی سجده د سهوی نه پرامام لازم ده اونه پرمقتدی ځکه که امام سجده وکړی نومتابعت دمقتدی ئې وکړاوکه مقتدی سجده وکړی نومخالفت دامام ئې وکړ، که لمونخ کونکی په لومړی ناسته کینی سهوه شووروسته ورپیداشوه چه لومړی ناسته ده که وناستی ته نژدی وو ناسته دی وکړی التحیات دی وواپی اوکه ولاړی ته نژدی وو د ناستی هڅه دی نه کوی جگ دی شی پاته لمونخ دی پوره کړی په آخرکینی دی دسهوی سجده وکړی، که مقتدی په آخره ناسته کینی سهوه شویعنی ناسته ئې ونه کړه وپنختم رکعت ته جگ

شو ترخوچه دپنځم رکعت سجده ئې کړې نه وی بیرته دی کښینی د لمانځه په آخر کښی دی دسهوی سجده وکړی، که ئې دپنځم رکعت سجده وکړه لمونځ ئې باطل شواو فرض ئې په نفل سره بدل شول نولازم ده چه شپږم رکعت هم ورسره یوځای کړی ځکه چه په نفل لمونځ کښی طاق رکعتونه نشته، که ئې دخلورم رکعت ناسته وکړه اوله التحیات نه وروسته ئې سلام ونه گرځاوه دلومړی ناستی په فکر وپنځم رکعت ته جگ شوپه قیامه کښی ورپیادشوه چه پنځم رکعت ته جگ شویدی نورکوع اوسجده دی نه کوی بیرته دی کښینی سمدستی دی نبی خواته سلام وگرځوی او دسهوی سجدی دی وکړی التحیات، درودونه اودعا داللهم ربنا دی وواپی دواړو خواووته دی سلام وگرځوی لمونځ ئې پوره شو، که ئې دپنځم رکعت سجده وکړه نویادی شپږم رکعت هم ورسره یوځانکړی دسهوی سجدی دی وکړی ناسته دی تکمیله کړی دواړوخواووته دی سلام وگرځوی لمونځ ئې پوره شو آخردوه رکعت ته ئې نفل شول، دسهاراومانام په لمونځوکښی هم دغه ترتیب دی.

که څوک په ژوند کښی اول ځل دلمانځه درکعتوپه شمیر کښی شکمن شوچه دری رکعتی می وکړه که څلورنولمونځ دی بیرته له سره راوگرځوی ځکه چه رسول (ص) وایی ﴿فلیستقبل صلوٰة﴾ یعنی لمونځ دی بیرته راوگرځوی، که شک اول نه وولمونځ کونکی ډیر شکمن کیدی نوکوم شمیرته چه ئې گمان ډیر وو هغه صحیح دی ځکه چه رسول (ص) فرمایي ﴿من شک فی صلوٰة فلیتحر الصواب﴾ یعنی که څوک په لمانځه کښی شکمن شونوپه حق کښی دی فکر وکړی، که گمان وهیڅ شمیرته ډیرنه وو نو پر کم شمیردی یقین وکړی یعنی که شک په دری اوڅلورکښی وویقین دی پردری وکړی که شک په دوه اودری کښی وویقین دی پردوه وکړی.

د ناروغه لمونځ

لمونځ کونکی که ناروغه ووپه لمانځه کښی ئې قیامه نه شواي کولای نولمونځ دی په ناسته اداکړی رکوع اوسجده دی کوی، که ئې طاقت درکوع اوسجدی هم نه درلودی نولمونځ دی په اشاره کوی خو سجده دی تررکوع کښته کوی اودسجدی دپاره دی کوم جنس مخ ته نه ورپورته کوی لکه بالنبت یا داسی نور، نبی علیه السلام فرمایي ﴿ان قدرت ان تسجد علی الارض فاسجدوا لا فامی برأسک﴾ یعنیکه ئې قدرت ووجه پرځمکه سجده وکړی نو سجده دی وکړی که ئې قدرت نه وو په سرسره دی اشاره وکړی که ئې دناستی طاقت نه ووستونی ستخ (دشاپرتخته) دی وغزیږی پښی دی وقبلی ته کړی رکوع او سجده دی په اشاره کوی یادی پر بغل پریوزی مخ دی دقبلی و طرف ته کړی رکوع او سجده دی د سرپه اشاره وکړی، که ئې دسرپه اشاره هم لمونځ کولای نشو نو په سترگو یا په ورځو یا په زړه دی اشاره نه کوی لمونځ دی وځنډوی ترخوچه صحت مومی، امام ابوحنیفه (رح) فرمایي که لمونځ کونکی پرولاره قادر ووخوپررکوع اوسجده قادرنه وو نوولاره یا (قیامه) پرلازم نه ده لمونځ دی په ناسته اداکړی رکوع اوسجده دی په اشاره سره وکړی، که لمونځ کونکی څه لمونځ په ولاړه وکړ بیاپه همدغه لمانځه کښی ناروغه شود

ولایې قدرت ئې نه در لودی نوپاته لمونځ دی په ناسته ادا کړې رکوع اوسجده دی وکړې که ئې رکوع اوسجده هم ورته سخته وه نودواړه دی په اشاره سره وکړې که ئې په اشاره هم لمونځ کولای نشونوستونی ستخ دی وغزیرې په اشاره دی لمونځ اداکړې، که چا د ناروغۍ له کبله لمونځ په ناسته کوي رکوع اوسجده ئې هم کوله په همدغه لمانځه کښې په ولاړه قادر شو نوپاته لمونځ دی په ولاړه وکړې دغه لیکنه په قدوری کښې دشیخینو(رح) مذهب دی، دوی اقتدا د ولاړوخلگوپه ناست سړې پسی رواگنې، په مسلم، بخاری او مشکوة کښې لیکلی دی چه رسول (ص) په ناسته امامت کوی او اصحابان (رض) ورپسی ولاړوه، که چاڅه لمونځ په اشاره سره وکړ اوبیایه همدغه لمانځه کښې پررکوع اوسجده قادرشونوتول لمونځ دی له سره راوگرځوی، پر دغه مسئله باندی ټولوامامانواتفاق کړیدی ځکه چه اقتدادرکوع کونکی اوسجده کونکی په اشاره کونکی پسی روانه ده، که څوک بیهوشه شوپنځه لمونځونه یا ترپنځولمونځوکم ورنه قضاء شوه نو کله چه بیرته پرهوش شی قضاء دی راوړی اوکه له پنځولمونځونه زیادورنه قضاء شوه نو قضاء ور باندی نشته.

د تلاوت سجده

په قرآن مجیدکښې څلورلس آیتونه دی چه دامام اعظم ابوحنیفه (رح) په مذهب دهغوی په تلاوت سره پرکاری اواوریدونکی سجده واجب کیږی، دآیتونوپه شمیرکښې اختلاف دی بعضی علماوایی پنځه لس آیتونه دی اوبعضی وایی چه یوولس آیتونه دی چه دفقہ په لویوکتابوکښې ئې تفصیل شته دتلاوت سجده په آخرکښې د سورت اعراف، په سورت رعد، سورت النخل، سورت بنی اسرائیل، سورت مریم، اوله سجده دسورت حج، سورت فرقان، سورت نمل، سورت الم تنزیل، سورت ص، سورت حم السجده، سورت نجم، سورت والانشقاق اوسورت والعلق، په دغوځایوکښې پرتلاوت کونکی او اوریدونکی سجده دتلاوت واجب ده که ئې قصد د قرآن داوړیدوکړیوی که ئې نه وی کړی ځکه چه رسول (ص) فرمایي ﴿السجدة علی من سمعهاوعلی من تلاها﴾ یعنی سجده د تلاوت شته پراوریدونکی اوپرتلاوت کونکی، که امام آیت دسجدي ووايه سجده به کوی اومقتدی به هم سجده کوی که امام په خفیه لمانځه کښې آیت دسجدي ووايه سجده به کوی مقتدیانو که څه هم آیت نه دی اوریدلی خودامام په متابعت به سجده ورسره کوی، شخین (رح) وایی مقتدی چه په لمانځه کښې دقرآن دتلاوت نه منع دی که ئې آیت دسجدي ووايه سجده نه پر امام واجب ده اونه پرمقتدی، مگرامام محمد (رح) وایی چه له لمانځه نه وروسته به ټوله سجده کوی ځکه چه سبب دسجدي پیدا شو امام اعظم اوامام ابی یوسف (رح) وایی مقتدی چه په لمانځه کښې له قرائت نه منع دی نو دا سبب دسجدي سبب نه دی.

اهل سنت او اهل جماعت چه حنیفی مذهب دی دخپل مذهب دری واره امامان (رح) ائمه ثلاثه بولی، امام ابی یوسف او امام محمد (رح) یاران بولی، امام اعظم ابوحنیفه او امام ابی یوسف (رح) شیخین بولی یعنی سپین ږری، امام اعظم ابوحنیفه او امام محمد (رح) طرفین بولی یعنی یوسپین ږری بل ځوان.

شیخین (رح) وایی که لمونځ کونکوله داسی چانه آیت د تلاوت د سجده واوریدی چه په لمانځه کنبی شریک نه وو دوی دی په لمانځه کنبی د تلاوت سجده نه کوی چه له لمانځه نه فارغ شول سجده دی وکړی، که ئې په لمانځه کنبی سجده وکړه کافی نه ده اولمونځ هم نه په فاسدیږی ځکه چه سبب د سجده چه اوریدل د آیت دی پیداشواوسجده پرلازمه شوه، په لمانځه کنبی ځکه روا نده چه آیت د سجده په لمانځه کنبی نه دی ویل شوی، لمونځ ځکه نه په فاسدیږی چه سجده د لمانځه جنسی عمل دی فتوی هم پردغه مذهب ده، مگرامام محمد (رح) وایی که لمونځ کونکو په لمانځه کنبی ددغه آیت د اوریدوپه سبب سجده وکړه لمونځ ئې فاسدشو .

که چاله لمانځه نه مخکی آیت د سجده ووايه سجده ئې ونکړه مجلس ئې بدل نکړ په لمانځه کنبی داخل شواوپه لمانځه کنبی ئې بیا هم هغه آیت ووايه اوسجده ئې وکړه نودغه یوه سجده د دواړو تلاوتودپاره رواده، که چاییله لمانځه نه تلاوت د سجده وکړ اوسجده ئې هم وکړه کله چه په لمونځ کنبی داخل شویئې هم هغه آیت د سجده ووايه نوبه لمانځه کنبی به بله سجده کوی چاچه په یوه مجلس کنبی یوآیت د سجده څوځلی تکرارکړیوه سجده ورباندی واجب ده، که ئې څوآیتونه د سجده وویل نو د هر آیت دپاره به سجده کوی، که ئې په یوه مجلس کنبی یوآیت د سجده په څو مختلفوځایوکنبی ووايه نوبه هغه شمیربه د تلاوت سجده کوی .

کله چه څوک نیت د تلاوت د سجده وکړی الله اکبردی ووايي لاسونه دی نه پورته کوی سمدستی دی سجده وکړی په سجده کنبی دی دری ځلی سبحان ربی الاعلی ووايي اوسردی راپورته کړی نه ناسته شته نه دوهمه سجده شته اونه تشهد شته، که چا آیت د سجده ووايه له هغه ځای نه ولاړی اوبیرته هلته راغی بیئې هغه آیت تکراروايه نودوی سجده به کوی، همدارنگه که تلاوت کونکی آیت د سجده ووايه اوریدونکی واوریدی له هغه ځای نه ولاړی اوبیرته هلته راغی بیاتلاوتکونکی هغه آیت تکرار ووايه او اوریدونکی واوریدی نو اوریدونکی به دوی سجده کوی دقرآن تلاوت که په لمانځه کنبی وی یاغیرله لمانځه نه دآیتوویل په ترتیب سره واجب دی، پریښودل د تلاوت د سجده مکروه عمل دی ځکه چه پریښودل د تلاوت د سجده مشابهت دهغه چاسره دی چه له سجده نه منکر وی په حقیقت سره منکر د سجده کافر دی نومشابهت ئې مکروه دی، که قاری دخلگو په موجودیت سره د قرآن شریف تلاوت کوی اوآیت ته د سجده راورسیدی په خفیه سره دی ووايي چه دغه شفقت پراوریدونکودی .

په روح البیان کنبی ذکرشویدی که چاڅه مشکل درلودی دقرآن شریف څلورلس د سجده آیتونه دی په ترتیب سره ووايي خو د هر آیت ترمخه دی مخکنی آیت ورسره ملگری کړی چه څورلس آیتونه او څلورلس سجده خلاصی شوی نودالله (ج) څخه دی د مشکل دحل په باب غوښتنه وکړی انشاء الله مشکل به ئې حل شی.

د مسافر لمونځ

د سفر قصد او په قصد سره عمل کول چه په شرعی سفر سره یادېږي په احکامو کېښي تغیر راوړي لکه د روژې خوړل او د څلور رکعت له مونځ په بدل کېښي دوه رکعت له مونځ کول، که د سفر قصد نه وي چه پر ټوله نړۍ راوگرځي مسافر نه دی، همدارنگه که د سفر نیت وکړي او په سفر کې شروع کړي نه وي هم مسافر نه بلل کېږي، د سفر مسافر په دمقصد ترځای پوری پروچه لار داوښ په میانه تگ یا پیاده (پلی) میانه تگ د درو ورځو لارده شپه نه حسابېږي ځکه چه شپه د اسراحت دپاره ده، په سفر کېښي له سهار نه تر ماښامه تگ شرط نه دی ځکه چه له مونځ کول، ډوډۍ خوړل او اسراحت کول هم په سفر کېښي داخل دی لکه چه په فتاواوو کېښي وایي که څوک د ورځی له سره بیا تر ماښامه پوری تگ وکړي د اسراحت ځای ته ورسېږي هلته شپه تیره کړي دوهمه او دریمه ورځ همداشان وکړي نو شرعی مسافر دی، په هدایه کېښي وایي چه اندازه په فراسخو سره معتبره ده چه په ضعیف روایت یوویشت (۲۱) فرسخه او فتوی پراڼه لس (۱۸) فرسخه ده.

که څوک د درو ورځو لار د موټر په ذریعه په لس (۱۰) ساعته کېښي یادالوتکی په ذریعه په یوه ساعت کېښي قطع کړي شرعی مسافر دی .

د وچې دلاری تگ د اوبوله لاری سره برابره دی ځکه هره لارځان ته تعین دوخت غواړي، دامام اعظم ابوحنیفه (رح) په حکم مسافر په څلور رکعتیزه فرض له مونځ دوه رکعت ادا کوي اضافه تر دوه رکعت روانه دی که ئې تر دوه رکعت اضافه فرض له مونځ وکړ گنهار دی، که فرض له مونځ څلور رکعت داسی وکړي چه وروسته له اولو دوو رکعتو په قدر دالتحیات ناسته وکړي ناول دوه رکعت ئې فرض او آخر دوه رکعت ئې نفل شول مگر دغه له مونځ کونکي گنهار شو ځکه چه د دوو رکعتو فرض وځنډي دی، همدارنگه که وروسته له اولو دوو رکعتو ناسته ونه کړي او څلور رکعت فرض ادا کړي فرض له مونځ ئې باطل شو او په نفل سره بدل شو، مگر دامام محمد بن ادریس شافعی (رح) په حکم د مسافر څلور رکعت فرض له مونځ عزیمت دی او دوه رکعت ئې رخصت دی، د سهار او ماښام له مونځونه مسافر ندی ځکه کموالی هم پکښي نشته، په سفر کېښي چه څوک آرام وي دلماڼه سنت دی نه پرېږدي که ئې تلوار وچه موټر ونه تلی یا د سفر ملگری ناراضه کیدل نوسنت دی پرېږدي.

څوک چه په نیت د سفر له کوره ووت چه له خپل استوگن ښار یا کلی د آبادیونه تیر شي د سفر له مونځ به کوي، ترڅو چه د اقامت نیت پنځه لس ورځی یا اضافه تر پنځه لس ورځو په کوم بل ښار یا کلی کېښي کوي، دغه پنځه لس ورځی یا اضافه مذهب دامام اعظم ابوحنیفه (رح) دی اوروایت ئې عبدالله بن عباس (رض) او عبدالله بن عمر (رض) کړيدي، د عسکر نیت د قبول وړنه دی بلکه دامیر نیت معتبر دی همدارنگه د ښځی د اقامت نیت اعتبار نلري دمیره نیت ئې معتبر دی، د سفر له مونځ له نیت وروسته پر مسافر لازم دی، که مسافر نیت له پنځه لس ورځونه کم وکړ نو له مونځ به پوره نه کوي ځکه چه مسافر دی یعنی د څلور رکعت فرض پرځای به دوه رکعت کوي همدارنگه که دمقصد منزل ته

ورسپیری اونیت د اوسیدوئې له پنځه لس ورځونه کم ووخو پنځه لس ورځې ئې تیری کړې بیائې هم داسی نیت ووچه نن یاسبابه ځم اوپه دغه ترتیب کلونه ورباندی تیرشول لمونځ به پوره نه کوی دوه رکعت د سفر لمونځ به کوی ځکه چه مسافردی، له بیهقی نه په صحیح سندسره روایت دی چه عبدالله بن عمر (رض) په آذر بایجان کبئی شپږ میاشتی او انس (رض) په نیشاپور کبئی شپږ میاشتی تیری کړی لمونځونه ئې دوه رکعت مسافرانه کول، که موټر چلونکی کوم بل ښارته باروړی وی او د بیرته راتلودپاره دبارپه لټه کبئی وی چه نن یا سبا به بار پیدا شی لدی ښارنه ځم پدغه امید کبئی میاشتی پرتیری شی لمونځ به دوه رکعت مسافرانه کوی، همدارزهغه دسوارلی وړونکی موټر چلونکی چه له خپل استوگن ښار نه ووزی لمونځ به مسافرانه کوی کله چه بیرته خپل ښارته راشی پوره لمونځ به کوی، داسلام عسکر چه دغزادپاره دکفروطن ته ننوزی ترڅوچه فتح ئې کړی نه وی په مابین کبئی د قرار او فرار وی د اقامت نیت ئې صحیح نه دی، مسافر چه په مقیم امام پسی اقتداوکړی اودلمانځه وخت نورهم پاته وی نوپرځان ئې متابعت دامام لازم کړکه په اول دلمانځه کبئی شریک شویوی که په آخر کبئی لمونځ به پوره څلور رکعت کوی، د مسافر د قضائی لمونځ اقتدادمقیم امام په قضائی لمونځ پسی روانه ده ځکه چه دمسافرقضائی لمونځ په متابعت دامام څلور رکعت نشی کیدای، که امام مسافر وو او مقتدیان مقیم وه امام دی خپل دوه رکعت لمونځ وکړی سلام دی وگرځوی مقیم خلگ دی سلام نه گرځوی خپل لمونځ دی داسی اداکړی چه په پاته رکعتو کبئی دی هیڅ قرائت نه وایی په قدر د الحمد لله دی خاموش ودیږی ځکه چه دوی خلف الامام دی، پر امام باندی مستحب ده چه وروسته له سلام نه پرمقتدیا نو بځ وکړی (زه مسافریم تاسی خپل لمونځونه پوره کړی) ددی ویناگټه داده چه مقیم خلگ پوه شی چه په پاته لمانځه کبئی قرائت ونه وایی، په ابوداود او ترمذی کبئی لیکلی دی چه رسول الله (ص) چه مکی ته مسافراغلی وو اودمکی خلگوته ئې لمونځ ورکړ وروسته له سلام نه ئې داسی ویناوکړه، کله چه مسافر خپل داستوگنی ښاریاکلی ته راورسپړی لمونځ به پوره کوی که څه هم د اقامت نیت ئې کړی نه وی ځکه چه په خپل ښار کبئی د اقامت نیت ته حاجت نشته، که څوک داستو گنی ښاریاکلی بدل کړی یعنی کوم بل ښاریاکلی ئې داستوگنی دپاره غوره کړی بیا په سفر ولاړی اوهغه اول استوگن ځای ته ورسیدی لمونځ به پوره نه کوی ځکه چه مسافردی، که حاجی نیت د اقامت وکړ چه پنځه لس ورځې به په مکه شریف اومنی کبئی تیره وم نیت د اقامت ئې صحیح نه دی ځکه چه په نیت کبئی دوه ځایه چه فاصله سره لری وویل شوه، همدارنگه که یوازی مکی شریفی ته ورغی اوپه مکه مکرمه کبئی دپنځه لس ورځو اوسیدو وخت نه وو د اقامت نیت ئې صحیح نه دی لمونځ دی پوره نه کوی ځکه چه مسافر دی، دامام اوبوحنیفه (رح) په مذهب مسافر لره جمع کول د دوو لمونځو د فعل په لحاظ روادی اودوخت په لحاظ روانه دی یعنی مسافرته روادی چه دماپنبین لمونځ د وخت و آخر ته وځنډوی او دماز دیگرمونځ دوخت په اول کبئی وکړی، دغه رنگه دماپنبام او ماخوستن لمونځونه سره جمع کړی چه دغه عمل په جمع صوری سره یادیږی، جمع حقیقی (جمع وقتی) دوه ځایه رواده لکه په عرفات کبئی چه دماز دیگرمونځ دماپنبین په وخت کبئی اداکیرې چه دتقدم جمع بلل کیرې اودماپنبام لمونځ دماخستن په وخت کبئی اداکیرې

چه دځنډ جمع بلل کېږي، په احاديثو کېنې چې در رسول الله (ص) د جمع روایت شويدي مقصدنې جمع صوري ده، په نورو مذهبو کېنې جمع حقيقي په هر عذر روا ده لکه سفر، باران، ناروغی اوداسی نور.

دغه راز دامام ابوحنیفه (رح) په مذهب په کېنې په هر حال لمونځ په ناستی روادی مگرامام ابویوسف (رح) او امام محمد (رح) وایی چه بيله عذر روانه دی . که په سفر کېنې لمونځ قضاء شی او په کور کېنې ئې قضاء راوړی نود دوو رکعتو د سفر د لمونځ قضاء به راوړی، که له مقیم نه لمونځ قضاء شو غوښتل ئې چه په سفر کېنې ئې قضاء راوړی دڅلور رکعتو قضاء به راوړی، فرمان وړونکی او گنهار په سفر کېنې یوشان رصخت دی یعنی دواړو ته کسر دلمانځه او د روژی خوړل روادی ځکه چه دقرآن کریم دالبقره دسورت په (۱۸۴) آیت کېنې الله (ج) فرمایلی دی ﴿فمن كان منكم مريضا او علی سفر فعدة من ایام اخر﴾ یعنی که څوک ستاسونه په روژه کېنې ناروغه وی یا په سفر کېنې وی روژه و خوری نو روژه نیول په شمار د خوړل شوو وړو په نورو وړو کېنې ورباندی لازم ده پدغه آیت مبارک کېنې د گنهار او فرمان وړونکی توپیر نشته، په حدیث شریف کېنې راغلی دی د ﴿صلوة المسافر رکعتان﴾ یعنی د مسافر لمونځ دوه رکعتی دی، په حدیث شریف کېنې هم د فرمان وړونکی او گنهار توپیر نشته، امام شافعی (رح) وایی چه گنهار ته رصخت نشته.

د جمعی دورځی لمونځ

د جمعی لمونځ په آیت، حدیث او اجماع سره ټنگ فرض دی او منکر ئې په اتفاق سره کافر دی، د جمعی لمونځ بيله د ښار د جامع او د ښار د عیدگاه څخه بل ځای روانه دی، عیدگاه خاص شرط نده بلکه په ټولو طرفو کېنې د ښار د جمعی لمونځ روادی، د ښار د اطرافو په پیژندنه کېنې اختلاف دی څوک وایی اطراف د ښار هغه دی چه یومیل له ښار نه لیری وی څوک وایی چه دوه میله له ښار نه لیری وی څوک وایی چه دوه فرسخه لیری وی څوک وایی چه د مؤذن اذان وروسیږی او څوک وایی هغه منطقه چه یو سړی سهار پیلې ورځه روان شی د جمعی لمونځ په ښار کېنې وکړی مخکی د ماښام نه بیرته خپل ټاټوبی ته ورسیرې، امام اعظم ابوحنیفه (رح) او امام محمد (رح) وایی چه په یوه ښار کېنې څو ځایه د جمعی لمونځ کیدونکی دی چه دغه مذهب صحیح او هم پردغه مذهب فتوی ده، دمصر (ښار) په تعریف کېنې هم اختلاف دی امام ابو یوسف (رح) وایی چه ښار هغه ځای دی چه هلته امیر او قاضی وی او د شرع شریفی احکام او حدود جاری وی دغه حکم امام کرخی (رح) هم غوره کړیدی، دامام ابویوسف (رح) بل روایت دادی چه د ښار جامع هغه لویه جامع ده چه د ښار تر مسجد و ډیر لمونځ کونکی پکېنې ځایدلای شی دغه روایت هم امام کرخی (رح) غوره کړیدی، د جمعی لمونځ په کلیو کېنې روانه دی او امامت د جمعی دورځی دلمانځه بيله پاچا یا امیر د وخت یا هغه څوک چه امیر د وخت مامور کړیوی روانه دی

د جمعی دورځی دلمانځه شرطونه : د ماښام وخت دی وروسته له ماښام نه روانه دی، امام به دلمانځه نه مخکی دوی خطبی وایی په لیر ناسته سره به دخطبو په مابین کېنې بیلوالی کوی چه پدغه باندی اجماع د امت ده او هم

به امام خطبه په ولاړی او پاک بدن سره وایی، امام ابوحنیفه (رح) فرمایي که خطیب لنډه خطبه وویي رواده یعنی که خطیب دخطبی په نیت دومره ذکر وویي سبحان الله والحمد لله والاله الا الله کفایت کوی ځکه چه خدای پاک دقرآن کریم دالجمعه دسورت په نهم (۹) آیت مبارک کښی ذکر کړیدی ﴿فاسعوالی ذکر الله﴾ پدغه آیت کښی ذکر راغلی دی که اوږدوی او که لنډوی، یاران (رح) وایی چه نوم دخطبی شونوداوږد ذکر څخه چاره نشته، دیارانو (رح) دمذهب بناء پر عرف ده چه فقط سبحان الله والحمد لله خطبه نه شمیری . خطبه په ناستی یاپه بی اودسی ویل رواده ځکه چه مقصد حاصل شومگر مکروه ده ځکه چه دښی علیه السلام له سنت نه مخالفت دی، دجمعی دلمونځ بل شرط جماعت دی اودامام ابوحنیفه (رح) په مذهب په جماعت کښی به بیله امام نه لږترلږه دری کسان نور موجودوی، یاران (رح) وایی چه بیله امام نه به دوه کسان نور موجودوی، امام دی په دواړو رکعتو کښی قرائت په لوړاواز وایی اودقرآن شریف دسورت تعین نشته، دجمعی لمونځ پرمسافر، پر ښځه، پرناروغه، پرنابالغه، پرنانده فرض نه دی که دوی دجمعی لمونځ دخلگوسره په جماعت وکړ دماپښین لمونځ ورباندی ساقط شویعنی دماپښین لمونځ دی نه کوی . مسافر، ناروغه اومری لره روادی چه دجمعی په لمانځه کښی امامت وکړی ځکه چه دجمعی لمونځ ته حاضرشی نو ورباندی فرض شو، که چابيله عذره په کور کښی دماپښین لمونځ دجمعدلمانځه دجماعت نه مخکی وکړ لمونځ ئې روادی مگر مکروه دی، امام ابوحنیفه (رح) وایی که دغه لمونځ کونکی په کور کښی دماپښین دلمانځه وروسته فکر بدل کړ اودجمعی لمانځه ته روان شو هغه لمونځ چه کورئې کړیدی باطل شو، کله چه مسجد جامع ته ورسیدی دجمعی لمونځ هم ورنه تیرشوی وو نودماپښین لمونځ به بیرته راگرځوی، امام ابی یوسف (رح) اوامام محمد (رح) وایی چه دکوردماپښین لمونځ ئې هغه وخت باطل دی چه دجمعی دورځی په لمانځه کښی له امام سره گډون وکړی، په ښار کښی معذور کسانواو د زندان زندا نیانوته دجمعی دورځی دماپښین لمونځ په جماعت سره مکروه دی . که څوک دجمعی لمانځه ته حاضرشوپه جماعت کښی دی له امام سره گډون وکړی وروسته له سلام نه دی ولاړ شی دتیرشوی لمونځ قضاء دی راوړی، دمثال په توگه که دامام سره په دوهم رکعت کښی گډون وکړی نو وروسته له سلام نه دی د اول رکعت قضاء راوړی، امام ابوحنیفه (رح) وایی که امام په حال کښی دناستی وواوتشهدئ ویل یادسهوی په سجده کښی وو گډون دی ورسره وکړی، مگرامام ابی یوسف (رح) اومحمد (رح) وایی که دغه سړی ددوهم رکعت ډیره حصه له امام سره ونيول دجمعی لمونځ دی ورسره پوره کړی که ئې ددوهم رکعت لږ حصه له امام سره ونيول نودامام له سلام گرځولو وروسته دی دماپښین څلور رکعته فرض پوره کړی یعنی که د دوهم رکعت په رکوع کښی په جماعت کښی گډون وکړی نودامام له سلام نه وروسته دی دماپښین څلور رکعته فرض پوره کړی، امام اعظم ابوحنیه (رح) وایی کله چه امام وخطبی ته حاضرشی نولمونځ کونکی دی سنت اونفل لمونځ پریردی په دغه وخت کښی قرائت دقرآن، سلام اچول، دسلام ځواب ورکول، سنت لمونځ یاتحیة المسجد مکروه دی ترڅوچه امام له خطبی نه فارغ کیږی څوک دی خبری هم نه کوی دامام خطبی ته دی غورښی ځکه چه دخطبی اوریدل واجب دی، یاران (رح) وایی ترڅوچه امام په خطبه شروع کړی نه وی خبری کول روادی، امام شافعی (رح) وایی سنت قبلی یاتحیة المسجد یادسلام ځواب مکروه نه دی بلکه روادی . کله چه مؤذن اول اذان

ناری کړی خلگ دی پلورل اوپیرودل بس کړی دجمعی لمانځه ته دی حاضرشی په دغه قول دالله (ج) چه دسورت الجمعة په نهم (۹) آیت مبارک کښی فرمایي ﴿يَا أَيُّهَا الَّذِينَ آمَنُوا إِذَا نَدَى لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾ یعنی ای مؤمنانو کله چه دجمعی دورخی دلمانځه اذان ناری شو پلورل اوپیرودل بس کړی دالله د ذکر و لوری ته منډی وهی، پدغه وخت کښی هرهنه عمل چه دلمانځه خنډ کپړی حرام دی لکه خوراک خوب، مجلس، پلورل، پیرودل اوداسی نور. امام چه دجمعی د ورخی د دووخطبوپه مابین کښی کښینی دغه وخت ددعا دقبلیدو وخت دی هرڅوک دی یوه لنډه دعاوکړی.

د اختر و نومونځ

ددواړواخترولمونځونه واجب دی دکمکی اختر په ورځ و عیدگاه ته دتگ نه مخکی څه شی خوړل مستحب دی، دلمانځه دپاره دی غسل وکړی ځان دی خوشبویه کړی ښی جامی دی واغوندی که ئې دفطر صدقه (سرسایه) ورکړی نه وی هغه دی هم له ځان سره واخلي اودعیدگاه په لوردی روان شی، امام اعظم ابوحنیفه (رح) وایی چه دعیدگاه پرلاردی تکبیرنه وایی مگریاران (رح) وایی چه دعیدگاه پرلوردی تکبیر وایی، داختر دلمانځه نه مخکی دی نفل نه کوی کله چه په راختلودلمر په قدر د دوو نیزودلمانځه وخت رواشو اودلمانځه دوخت ترختمیدوترمخه چه دلمرزوال دی امام دی دوه رکعته واجب په جماعت دخلگواداکړی، دکمکی اختر دلمانځه نیت داسی دی (نیت می دی دزړه داخله لمونځ کوم دوه رکعته واجب دکمکی اختر سره دشپرتکبیروپه دغه حاضر وخت دخښت اقتدای ده پدغه امام پسی مخ می دی پرلوری دکعبی شریفی) دلوی اختر دلمانځه په نیت کښی دکمکی اختر په عوض کښی (لوی) اختر ویل کپړی نورنیت ئې فرق نلری، لومړی رکعت دی په تکبیر تحریمه سره شروع کړی سبحانک اللهم دی وواپی بیادی لاسونه ترغورو پوری لوړکړی بل تکبیردی وواپی او لاسونه دی ځوړند ونیسی بیادی دوهم تکبیر وواپی لاسونه دی ترغورو پوری لوړکړی لاسونه دی ځوړند ونیسی بیادی دریم تکبیر وواپی لاسونه دی ترغورو پوری لوړکړی اوترنامه لاندی دی ونیسی سورت فاتحه اویوبل سورت دی په لوړاواز وواپی دنورولمونځوپشان دی رکوع او سجده وکړی، کله چه دوهم رکعت ته راجگ شی اول به سورت فاتحه اویوبل سورت په لوړاواز وواپی بیابه داوول رکعت پشان دری تکبیرونه وواپی لاسونه به ځوړند ونیسی په څلورم تکبیر سره به دنورولمونځوپشان رکوع، سجده اوناسته وکړی پسله سلام نه به امام دوی سنت خطبی وواپی دخطبی په لړکښی به خلگ دفطر په صدقه اودهغه په احکامو خبرکړی اودعابه وکړی، دغه ترتیب له عبدالله بن مسعود، حدیقه، دابوموسی اشعری اونورو صحابه کرام رضی الله عنهما څخه رانقل شویدی، نور احناف ئې هم معتبر گڼی

که له چانه داختر دلمانځه جماعت پاته شو قضاء ئې نشته ترک د واجب ئې وکړ گنهاردی . که داختر میاشت نه معلومیده په اوریځ کښی پټه وه وروسته له زوال نه دووکسانودقاضی یا حاکم په حضور کښی دمیاشتی دلیدلوشاهدی ورکړه نوپه سباورځ دی د اختر لمونځ اداکړل شی، که په کوم عذر سره په دوهمه ورځ دلما نځه مخنیوی وشی نوپه دریمه ورځ دی لمونځ نه کوی .

مستحب دی چه دلوی اختردلمانخه دپاره غسل وکړی خوشبویی ولگوی اودلمانخه تفرغت پوری خورک وځنډوی وعیدگاه ته دی روان شی پرلاری دی تکبیرونه په لورآوازوایی په عیدگاه کښی دی امام دوه رکعته واجب لمونځ دکمکی اخترپشان په جماعت دخلگواداکړی، دلمانخه نه وروسته دی امام یوپه بل پسی دوی خطبی وویای اوپه خطبه کښی دی خلگوته دقربانی احکام او د تشریق تکبیرونه بیان کړی، که دکوم عذرپه سبب داختردلمانخه مخنیوی وشی نوسباورخ دی لمونځ وکړی، په دریمه ورخ داختر لمونځ روانه دی، دامام حنیفه (رح) په مذهب دتشریق تکبیرونه دعرفات د ورخی دسهاردلمانخه وروسته شروع اوداختردلومړی ورخی دمازدیگروروسته ختمیږی چه ټوله اته (۸) لمونځونه کیږی ، دامام ابویوسف (رح) اوامام محمد(رح) په مذهب تکبیرونه د آخری ورخی دمازدیگردلمانخه وروسته ختمیږی چه ټوله درویشت (۲۳) لمونځونه کیږی، همدارنگه دامام اعظم ابوحنیفه (رح) په مذهب دتشریق تکبیرونه دکلوپراوسیدونکو، پرمسافر، پربنځه پرهغه چاچه لمونځونه ئی په جماعت نه وی واجب نه دی، په مذهب دیارانو(رح) د تشریق تکبیرونه پر نراوښځه، پرمقیم او مسافر، دښاریادکلوپراوسیدونکوکه ئی لمونځ په جماعت وی یا په ځانگړه توگه وی پر ټولوواجب دی، ټولوشرحواوافتاواوو د یارانوپرمذهب فتوی کړیده، دتشریق تکبیرونه پسله فرض لمانخه نه دادی *الله اکبر الله اکبر لاله الاالله والله اکبر الله اکبرولله الحمد* داختردلمانخه دپاره اذان اواقامة نشته.

تراویح، د کسوف او استسقا لمونځونه

د کسوف لمونځ

کله چه لمرتورشی (تندری ونیسی) امام دی دخلگوسره په جماعت دوه رکعتہ نفل لمونځ وکړی په هر رکعت کښی دی په خفیه سره اوږدقرائت وایی او یوه رکوع دی کوی، امام ابو یوسف (رح) او امام محمد (رح) وایی چه قرائت دی په لوړ آواز وایی بیادی په گډون دټولوخلگو دعا وکړی ترڅوچه لمرله تندری نه خلاصیږی امامت دی دجمعی دورځی امام وکړی، که امام حاضر نه وو نو هر یودی ځان ته لمونځ وکړی، که سپورمی توره شی (خسوف) دپاره دجماعت لمونځ نشته هرڅوک دی ځانته لمونځ وکړی همدارنگه دخسوف په لمانځه کښی خطبه نشته.

د استسقاء لمونځ

امام اعظم ابوحنیفه (رح) وایی چه دباران غوښتلود لمانځه دپاره سنت لمونځ په جماعت سره نشته که هرڅوک ځانته لمونځ کوی روادی، امام ابو یوسف (رح) او امام محمد (رح) وایی چه په جماعت سره دی دوه رکعتہ نفل لمونځ وکړی امام دی قرائت په دواړو رکعتوکښی په لوړ آواز وایی وروسته له لمانځه دی پرځمکه خطبه وویي یعنی خطبه دی پرمبرنه وایی چه خلگ له گڼهونه توبه وباسی، بیا دی مخ پرقبله ودریږی دعا اوزاری دی وکړی امام دی خپل څادر واړوی او مقتدیان دی څادرونه نه اړوی، اړول دڅادر د نیک پالی دپاره کیږی که څادر څلورکنجه وو نولورپی کښته او کښته دی لوړ کړی او که څادر گردی وو راسته پلودی چپ اوږی ته او چپ پلودی راسته اوږی ته واړوی داستسقاء دپاره دی دکفارو اهل ذمه نه حاضر یږی.

د روژی د میاشتی قیام (تراویح)

د روژی په میاشت کښی دماخستن وروسته دخلگوراغونډیدل مستحب دی امام دی پدغه خلگو سره پنځه ترویح لمونځ اداکړی (ترویح څلور رکعتہ دی) او هره ترویح دی په دوه سلامه اداکړی او په مابین کښی ددووترویحدی په قدر دیوی ترویح ناسته وکړی بیادی امام دخلگوپه گډون وترلمونځ اداکړی، بیله د روژی دمیا شتی بل وخت دی وترلمونځ په جماعت نه کوی.

د قدوری ملا صاحب تراویح مستحب وگڼلی چه دا روایت ضعیف دی، په صحیح مذهب او روایت سره چه دحنیفیانودلوړو فقهاوو (رح) غوره دی شل رکعتہ تراویح سنت مؤکد دی، همدارنگه و نارینو ته تراویح په جماعت سره سنت مؤکد دی.

